

1926—1991 ЕЛЛАРДА АЗАТ ХАТЫН

2021 АПРЕЛЬ № 4

СӨЕМЕККӨ

ISSN 0869-1398

мәхәббәт
ЯРАТТЫРА да,
яраштыра да

АЛСУ
АБУЛЬХАНОВА
МИН —
хатын-кыз

төрөк
ПӘХЛӘВӘСЕ
пешерү серләре

Кадрия
ИДРИСОВА:

«Сүзеңнең һәрберсе
кайтаваз булып
кайта».



Мин әни булдым, әни! Мин әни булдым, әни!

Шушы сүзне әйткән мизгелдә барысы да үзгәрә! Аралар тагын да якыная, жылына, күңелләр бер-берсен сүзсез дә аңлай... Бер үк кичерешләр аша узганнарның якынлыгы башка аның. Сүзләр, хәрәкәтләр, теләкләр бөтенләй үзгә төсмер ала. «Менә әни ни өчен ул вакытта шулай дигән, шулай эшләгән (яки эшләмәгән) икән», – дип уйлыйсың... Барысы да мәңгелекнең үзе кебек гап-гади, чөнки син – Әни! Ә Әниләр инде бер телдә сөйләшә...

Өр-яңа проект башлайбыз. «Мин әни булдым, әни!» дип атала ул. Бер фоторәсемдә өч буын – әнигез, сез һәм кызыгыз (улыгыз): буыннар чылбыры шулай тезелә!

Жылылык, яктылык, нур бөркеп торган мондый фотосурәтләр сездә дә бардыр – кушылыгыз!

Алсинә СӘЛАХОВА

КЫЗЫМ – МИНЕМ ЯШЬ ЧАГЫМ

Көзгеләргә карыйсың да,
Чәчеңне төзәтәсең.
Серле карашларың белән
Үзеңне күзәтәсең.

Егетләр карый борылып,
Син урамнан үткәндә.
Ышанмыймын, нәни кызым
Зур кызлардай үскәнгә.

Мин дә синең кебек идем,
Биеп һич туймый идем.
Балачаклар, гүзәл яшьлек
Үтмәс дип уйлый идем.

Күзләремне алып булмый,
Сокланам сиңа тагын.
...Гомер үткәнгә кайгырмыйм,
Син – ул минем яшь чагым.

■ Безнең гаилә бик музыкаль.
Дәү әнием гармунда уйнап җырлады.
Дәү әтием дә гармунчы иде.
Әниемнең энеләре гитара чирткәннәр.
Әни 12 яшендә гармунда уйнарга
өйрәнгән. Үзем дә музыка мәктәбен
тәмамладым. Хәзер кызым Камилла
гитарада уйный. Төрле бәйгеләрдә
катнаша. Хорда җырлай, бии. Талант
нәселдән бирелә, диләр. Хактыр...

Әлфия ГЫЙЛЬФАНОВА.
Казан.



Фото: Анна Араханья

Сөй гомерне, сөй халыкны, сөй халыкның дөньясын!



© «Сөембика» 2021

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологиялар һәм массакүләм коммуникацияләр өлкәсендәге күзәтчеклек буенча Федераль хезмәтендә (Роскомнадзор) 2015 елның 18 маенда «Сюумбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчermәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.



Фото: Ксения Богданова

Баш мөхәррир
Л. Н. Маликова

Тышлыкта:
Кадрия Идрисова
Фото: Анна Арахамия

Учредитель:
Акционерное общество
«Татмедиа»



Редколлегия:
Зилә Вәлиева, Нурия Вәлиева, Искәндәр Гыйләжев, Нәбирә Гыймәтдинова, Айрат Зарипов, Эльмира Зарипова, Кадрия Идрисова, Сәрия Сабурская, Нурия Һашимова, Гөлназ Шәйхи, Рафаэль Шәвәлиев, Равилә Шәйдуллина, Лотфулла Шәфигуллин.

Редакциянең гомуми телефоны 222-09-77

Житәкче урынбасары 222-09-78

Баш мөхәррир урынбасары 222-09-78

Гөлнур Хәсәншина

Жаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сөмбел Гаффарова

Камилә Димөхәммәтова

Мөхәррирләр

Чулпан Галиәхмәтова

Сөмбел Гаффарова

Фәгыйлә Шакирова

Верстка

Резеда Галиуллина

Корректор

Фирдәвес Исмәгыйлева

Фотокорреспондент

Анна Арахамия

Гамәли хезмәткәр

Ильмира Сөләйманова

Олег Сердюк

Автор фикере редакция фикере белән туры килмәскә мөмкин.

Реклама текстлары аны бирүчеләр жаваплылыгында.

Редакциянең язмача рөхсәтеннән башка материалларны «Сөембика»дән күчереп басу тыела.

Формат: 225x290 мм
Күләме 64 бит

Басарга кул куелды: 29.04.2021 ел.
Чыгу көне: 8.04.2021 ел.
Заказ **E-949**
Тираж **10236**

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
Татарстанда **П2204** (ярты еллык),
П8299 (беръеллык)
Россияда: **ПО279** (беръеллык)

Банк реквизитлары:
Филиал АО «ТАТМЕДИА»
«Редакция журнала «Сюумбикэ»
Расч/счет 40702810600020010309
кор/сч 30101810000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002

16+



«Тукай лирикасыннан». Р. Кильдебәков эше. Фото: Елена Сөнгатова — elena@art16.ru



ТАТАР ХАЛКЫНЫҢ БӨЕК ШАГЫЙРЕ ГАБДУЛЛА ТУКАЙНЫҢ ТУУЫНА – 135 ЕЛ

Габдулла ТУКАЙ

Мәхәббәт

*Жир яшәрмәс, гөл ачылмас – төшми яңгыр тамчысы;
Кайдан алсын шигъре шагыйрь, булмаса илһамчысы.*

*Бер гүзәлдән кайсы шагыйрь, әйтеңез, рухланмаган?
Байроның, Лермонтовыңмы, Пушкиныңмы – кайсысы?*

*Файдасыз бер ит кисәгеннән гыйбарәттер йөрәк, –
Парә-парә кисмәсә гыйшык-мәхәббәт кайчысы.*

*Тешләренең гәүһәрәннән кабызып алдым менә
Мин бу шигъре, – әйтсәңез лә, энҗедән ким кай төше?*

*Бу татар шагыйрьләрен мөмкиндер артка калдыру,
Алга сөрсен гашыйкый анчак мәхәббәт камчысы.*

*Һич хужалыкны кабул итмәм бөтен дөньяга мин,
Булмага мөмкин икән гыйшык, мәхәббәт ялчысы.*

*Әмма ләззәтле дә соң яшьрен газап, яшьрен яну! –
Бар микән, белмим, моның миннән бүтән аңлаучысы?*

*Барча әхраре мәхәббәт миннән уңда, зан итәм, –
Кайда Фәрһад берлә Мәҗнүн! – мин аларның таңчысы!*

Шигъре – шигырен.

Гашыйкый – гашыйкны.

Анчак – тик, бары.

Барча әхраре мәхәббәт – иң кайнар мәхәббәт ияләренең барысы.

Зан итәм – уйлыйм.

»» **Безнең тышлыкта**

«Эшне башлап җибәргәндә
иң беренче таләп – милли
киемнәргә кайту иде. Әгәр
да сөйләгән сүزلәрең,
әйткән фикерләрең күңел
халәтеңә да, кылган
гамәлләреңә да тәңгал
килми икән, эшеңне
куәтләүче да булмый дип
уйлыйм мин.»

Кадриянең
ак дөньясы
Эльмира Закирова

10



Заман һәм без

6 Алиһә хатын-кызлар:
ярашып яшәү
хурлыкмы?
Чулпан Галиәхмәтова

Тренингләр
нәрсәгә
өйрәтә?
16
Руфия Рәхмәтуллина

14

Дөньяны
үзгәрткән
балчык
Гөлнур Хәсәншина



20

Мин —
хатын-кыз!
Чулпан Галиәхмәтова



Татар дөньясы

Бергә булганда
Гөлнур Сафиуллина

22

26

Төрмәләрдән
саркып
чыккан моң
Тәминә Биктимерова



30

Монда
диварлар
да татарча
«сөйләшә»
Лилия Гәрәева

Мадәни тормыш

36

Миләүшәләр
һәм карга
каргышы
Нәзифә Кәримова



42

Жаным
монда
кала...
Гөлзадә
Бәйрәмова

Яшәеш


48



«Яшәргә
көчем
калмады...»
Камилә Әюпова

52

Тургаем,
сагындым!..
Эльмира
Шәрифуллина



Хужабика

Жиңсез күлмәк кияргә
әзерләнәбез

57

58 Челтәр-челтәр
ак пәрдә
Чулпан Галиәхмәтова



60

Төрөк
пәхләвәсе

Заман кемнең заманы » гамьле әңгәмә

Элек хатын-кыз гаилә учагын саклаучы, ире артында торучы дип саналса, хәзер ул образ бермә-бер үзгәрде. Тормыш дилбегәсе дә, нигездә, хатын-кызлар кулында. Яулап алынган тигез хокук нәрсәгә китерде? Асыл затлар асыл булудан туктамадымы? Хатын-кыз һәрвакыт хатын-кыз турында яза да, фикерен дә әйтә ул. Бу юлы ирләр фикерен тыңларга булдык әле. Редакциябезгә ир-атларны гына җыеп, әлеге темага багышланган «түгәрәк өстәл» үткәрдек. Анда аксакал – Татарстанның халык язучысы, Г. Тукай исемендәге премия лауреаты Рабит Батулла, шагыйрь, шулай ук Г. Тукай исемендәге премия иясе Газинур Морат, «Татарстан» телерадиокомпаниясенең милли тапшырулар хезмәте җитәкчесе Миңназыйм Сәфәров, радиотапшырулар алып баручы, шоумен Зөлфәт Зиннуров, «Ябалак» эко-бакчасы җитәкчесе Азат Миргаязов килгән иде. Әңгәмәдә шулай ук «Сөембикә» журналының баш мөхәррире Лариса Маликова катнашты.



Чулпан
ГАЛИӘХМӘТОВА



Лариса
МАЛИКОВА



Газинур
МОРАТ



Зөлфәт
ЗИННУРОВ



Миңназыйм
СӘФӘРОВ



Азат
МИРГАЯЗОВ



Рабит
БАТУЛЛА

АЛИҺӘ ХАТЫН-КЫЗЛАР: ЯРАШЫП ЯШӘУ ХУРЛЫКМЫ?

ХАТЫН-КЫЗЛАР – ЯНГАН УТКА КЕРҮЧЕ ДӘ,
ИЛҺАМЛАНДЫРУЧЫ ДА, ТЕЛ САГЫНДА ТОРУЧЫ ДА?!

ЛАРИСА МАЛИКОВА: Сүзне «Ак калфак» Бөтендөнъя татар хатын-кызлары ижтимагый оешмасы рәисе Кадрия Идрисова сөйләгән вакыйгадан башлыйсым килә. «Татар кызы» Халыкара бәйгесенә әзерлек барышында ул анда катнашкан кызлардан «Сезне очрашуга чакырганда вакытында барасызмы, соңга каласызмы, соңга калсагыз, шалтыратып әйтәсезме?» – дип сораган. «Нигә без шалтыратырга тиеш?! Безне акланмагыз, үзегез өчен яшәгез дип үстерделәр», – дигән алар. Кызларның җавабы аптырашта калдырды, әйтергә кирәк, күзләренә ачты. Үзләре өчен генә яшәүче алиһәләр үстерәбез түгелме соң? Алар ничек гаилә корыр, ничек бала тәрбияләр, ирен санлап яшәр? Сезне мондый вазгыять сискәндәрәме?

МИННАЗЫЙМ СӘФӘРОВ: Үзең өчен яшәү дигән фикер әйттегез. Үзең өчен яшәсәң була инде ул, кияүгә чыгарга да, өйләнергә дә кирәкми. Көндәлек матбугатта бер егет «Ни өчен өйләнмибез», дигән сорауга җавап эзләгән. Кызлар машинаң бармы, фатирың бармы, күпме акча аласың дип сорый башлыйлар да, гайрәтне чигерәләр, шуңа яннарына барасы да килми, дип язган. Менә шулар бөтенесе бер җепкә тезелә. Гаиләдә бит кеше күңелен күреп яшәргә кирәк. Бер-береңә юл бирмәсәң, ун ел түгел, бер көн дә яши алмыйсың.

РАБИТ БАТУЛЛА: Без сезгә тигезлек хокукы алып бирдек. Сөз аны бик рәхәтләнеп кабул иттегез. Бөек Ватан сугышынан соң ирләр сирәгәйде, хатыннары ат жигә башлады. Дилбегәнә, чыбыркыны тоттырдык. Итәгегезне салып чалбар кидегез, машина руле артына утырдыгыз. Шулай итеп азатлыкны алдыгыз-алдыгыз да, хәзер иза чигәсез. Сөз активлашканнан соң ирләр пассивлашты да, диванга сузылып ятты. Бөтенесен үзегез эшлисез. Билгеле, акча да хатын-кыз кулына күчте. Шуңа күрә ничек санлап торсын инде ул ирне?

ЧУЛПАН ГАЛИӘХМӘТОВА: Димәк, хәзерге ирләр булдыксызрак булып чыга.

РАБИТ БАТУЛЛА: Шулайдыр инде. Кинәт акча эшли башласа, хөрмәт дә артырга мөмкин. Ләкин андый хәлләр булмый. Безнең буын өчен мал турында сорапшыра башлау хатын-кыз белән араны шунда ук бикләп куя. Беренчедән, машина алырлык акча юк. Икенчедән, акчам булса да, качам инде аннан, чөнки дәрт суына. Мәхәббәт бөреләнә башланмаган, дәрт суыган була.

ГАЗИНУР МОРАТ: Бүген бик кызыклы әверелеш күзәтелә: теләсә кайсы өлкәдә хатын-кызлар ирләр вазыйфасын үзенә кабул итеп бара,

ирләр хатын-кыз урынына кала башлады. Мәгарифтә ул йөз процент шулай. Шуңа да хатынлашу процессы җәмгыятьтә бик табигый, чөнки тәрбияне хатын-кыз бирә. Күрәсәң, бу матриархатка бер адымдыр. Нәзберек затлар булып тоелсалар да, җәмгыятьнең катаклизмлы чорында хатын-кызлар түземләрәк: җаваплылыкны нәфис иңнәренә алалар. Ирләр, киресенчә, түземсезгә әйләнде шикелле. Игътибар итсәгез, бүген бөтен иң бай, иң җитеш илләрдә хакимият хатын-кыз кулында һәм, әйтергә кирәк, алар бик шәп идарә итә. Тәхеттә ир кеше утырырга тиеш дигән постулат юкка чыкты.

ЗӨЛФӘТ ЗИННУРОВ: Чулпан, димәк, ирләр булдыксызрак дип нәтиҗә ясап куйды. Алай түгел ул. Ир – бер өлкә буенча бик яхшы белгеч һәм ул шәһәрдә бер генә урында, мәсәлән, заводта эшли ала, ди. Үз эшен җиренә җиткереп башкара, ләкин моның өчен аңа тау-тау акча түләнми. Ә гаиләдә акча җитмәүгә бәйле низаг чыга. Проблема ир-ат булдыксызлыгында түгел, хатын-кызның булганына шөкер итә белмәвендә. Бирелгән гомерне шөкер итеп яшәсәң, күпкә җиңеләер, ир-атларның да гомере озынаер иде. Бала тәрбияләгәндә дә хатын-кызның иң элек иренә хөрмәт булырга тиеш. Балалар шуны күреп үссен.



ЧУЛПАН ГАЛИӘХМӘТОВА: Мин килешеп бетмим. Син хәзер безне меркантильлектә гаепләдең. Ләкин шундый хатын-кызлар ирләрән күбрәк эшләргә, диванда сузылып ятмаса этәрми микән?

ЗӨЛФӘТ ЗИННУРОВ: Сез шулай дип уйлаганга күрә дә ирләр кыска гомерле дә инде...

АЗАТ МИРГАЯЗОВ: Безнең динебез бар. Аның кануннары буенча, беренче чиратта, ир үз гаиләсен туендыра. Бу – аның вазыйфасы. Ә хатын-кыз аны илһамландырсын. Дөньяга танылган Генри Форд та үз уңышын хатыны белән бәйли. Хатыны: «Эшлә, уйлап тап», – дип игәүләмәгән аны, ә илһамландырган, ярдәм иткән. Һәр уңышлы ир артын-да көчле хатын-кызны тоябыз.

ЧУЛПАН ГАЛИӘХМӘТОВА: Акча да сорамайча, эшлә дип тә әйтмичә, хатын-кыз ир-атны ничек илһамландырырга тиеш?

РАБИТ БАТУЛЛА: Ирләрне үсәндерергә! Булдыра алмаса да, мактарга кирәк. Аннан соң булдыра башлый ул.

ЗӨЛФӘТ ЗИННУРОВ: Иргә терәк булырга, артыннан этеп торырга

кирәк. Хатын идея бирсен, әмма ир аны үзем уйлап таптым дип белсен.

ГАЗИНУР МОРАТ: Ир-ат бөтен нәрсәне булдыра алмый. Менә шул чакта хатын күрше иренә, дусларына төртеп күрсәтә. Бу коточкыч дәрәжәдә ир-атның тез астына суга.

ЗӨЛФӘТ ЗИННУРОВ: Телевизордан күрсәткән кинолар да боза хатын-кызны. Матур тормыш, ясалма чибәрлек, «мәхәббәтем», «кадерлем», дип эндәшүләр... «Менә күрдеңме, ничек дип әйтә ул хатынына», – ди инде безнекеләр.

РАБИТ БАТУЛЛА: Әмма ул бит бик төче сүз, ышандырмый. Татарда андый төчеләнү булмаган, хәтта «яратам» да димәгәннәр. Яратканнар, ләкин тел белән әйтмәгәннәр.

ГАЗИНУР МОРАТ: Хәзерге хатын-кыз тагын бер нәрсәне онытып бетерә. Ул – милләт анасы. Татар аңлы балалар тәрбияләү аларның тагын бер бурычы. Әнә, Актанышта 2 нче гимназиядә хатын-кызлар татарча укутуга каршы чыкканнар. Башка сыймаслык хәл бит!

ЯУЧЫЛЫК ИНСТИТУТЫ

ЗӨЛФӘТ ЗИННУРОВ: Бер хатын, кияүгә чыкканнан соң, башка түзә алмыйм, дип, әнисе янына кайткан. Әнисе: «Кызым, менә сиңа бер шырпы, ул бар нәрсәне дә тәртипкә салыр. Ирең сүз әйтә башлагач, авызыңа кабып куй», – дигән. Бераз вакыт үткәч, кызы белән кияве кунакка килгән. «Булыштымы, кызым?» – дип сораган әнисе. «Булышуын булышты, әмма чөйнәп бетердем. Тагын бер шырпы бир әле», – дигән хатын.

АЗАТ МИРГАЯЗОВ: Элек йөрешү-очрашулар булмаган, әти-әниләр таныштырган. Миңа калса, бу бик яхшы күренеш, чөнки өлкәннәр күбрәк белә.

РАБИТ БАТУЛЛА: Яучылар институты бетте шул. Революциягә кадәрле яучыларның үз дәфтәрләре булган, анда нәсел-нәсәп турында бөтен мәгълүмат язылган. Ә хәзерге яучыларны бер генә нәрсә кызыксындыра: фатиры бар, әти-әнисе урында эшли. Элек күрешмичә дә өйләнешеп бик бәхетле яшәгәннәр. Балалар булгач, тора-тора яратышасың аны. Ләкин хикмәт нәрсәдә? Бар яраклашып яшәү, бар ярашып яшәү. Яраклашып яшәү ул – кемгә димләсәләр, шуңа өйләнеп яшәү, әмма ярату булмый. Ярашып яшәү – мәхәббәт дигән сүз. Ул психологик яктан бер-береңә туры килүне аңлата. Бездә, мәсәлән, кулда ике тавык боты, хәзер минем күз

ЗӨЛФӘТ ЗИННУРОВ: Бу да шул шөкер итә белмәүдән. Баласының русча укып, Мәскәүгә, чит илгә китүен тели ул.

РАБИТ БАТУЛЛА: Рус мәктәбендә укучылар да татарча фикерләргә мөмкин. Аяз Гыйләжев, Нурихан Фәттаһ балалары шундый, чөнки аларның өендә дәүләт теле – татар теле булды. Минем балалар да рус мәктәбендә укыды, әмма телен, милли үзаңын онытмады. Нурбәккә 8 яшьләр тирәсе булгандыр урамнан кайтып керде дә, ишек төбендә: «Мам, дай хлеба», – дип кычкыра. Әнисе үзенең офисында, кухняда ягъни, мин – эш бүлмәмдә. Берничә тапкыр кычкырды, әнисе ишетмәмешкә сабыша. Шуннан миңа: «Күрше Миша кергән бугай, нәрсә кирәк икән аңа?» – ди. Мин ишек төбенә килдем дә: «Үзебезнең Нурбәк икән бит!» – дим. И оялды. «Әни, ипи бир әле», – диде кире. Бетте. Кабат бусаганы атлап өйгә кергәч, рус телендә сөйләшмәде безнең балалар. Бу бер божра гына. Телне, мәктәбең булмаса, болай гына коткарып булмый. Хөкүмәт дәрәжәсендә алып барылырга тиешле сәясәт ул. Әмма ана теле юкка гына ана теле дип әйтелмәгән, аны хатын-кыз сакларга тиеш.

эзли башлый, алга тоз килеп куна. Хатын! Тоз кирәклеге белеп тора ул. Югыйсә сорамадым да. Күз карашыннан тоя. Бу ярашып яшәү, сүзсез аңлашу! Шулай яшәргә язсын барыгызга да. Яраклашып яшәүне дә хөрмәт итәм, чөнки алар бала туганнан соң, аларны ятим итмәс өчен, яраклашып яшәргә мәжбүрләр һәм бөек батырлык кылалар.

ЗӨЛФӘТ ЗИННУРОВ: Хәзер хатын-кызның күбесе алай яшәми. «Мин көчле» дигән марафоннарда катнашалар, интернеттан укыйлар. Ир-ат аның кадәр үк кирәк түгел дигән фикергә киләләр...

ГАЗИНУР МОРАТ: Нәрсә генә дисәгез дә, ир кешенең күзе иң беренче хатын-кызның йөзенә төшә. Матурлык ул – алдавыч. Дәресең генә әйткәндә, бик күп ир-атның гомере, алданып, бушка уза.

МИҢНАЗЫЙМ СӘФӘРОВ: Моннан качу юллары да бар, Газинур. Менә мин ике кыз үстердем. Безнең өйдә язылмаган канун бар иде: кем белән йөрсәң дә, аны өйгә алып кереп таныштырырга. Эти-әни белеп торырга тиеш. Егет безгә кергәч, телен тартып карыйсың, сөйләштерәсең, фикер сөрешеннән кем икәннен чамалый башлайсың. Килгән саен күзәтәсең. Шулай хайран гына егетләрне араларга туры килде. Бервакытта да:

ГАЗИНУР МОРАТ: Безнең заманда романтика бар иде. Хәзер бит аңа урын калмады. XXI гасырда, нигездә, меркантиль мөнәсәбәтләр хөкем сөрә. Бүгенге көндә тәрбияче – эти-әни дә, мәктәп тә түгел, ә гаджетлар.

ЛАРИСА МАЛИКОВА: Капма-каршы фикер яңгырады. Зөлфәт тә, Миңназыйм абый да кызлар гаиләдә тәрбияләнергә тиеш, ди. Газинур абый гаджетлар жиңә диде. Ничек уйлайсыз, кем жиңәр? Азат, балалар бакчасында нинди тенденция күренә.

АЗАТ МИРГАЯЗОВ: Әлбәттә, гаиләгә карый. Шуңа да хатын-кыз белемле, акыллы, зиһенле булырга тиеш, чөнки аның бала тәрбиялисе бар. Без хатыным белән, мәсәлән, әкиятләр аша тәрбияләү яклы, чөнки балалар кечкенә чакта аларга бик тиз ышана, тәэсирләнә. «Шүрәле», «Су анасы», «Сак-Сок» китаплары һәр татар гаиләсендә бардыр. «Сак-Сок» китабының тышлыгы истә калган. Беренче битеннән үк тәэсирләндерә торган китап бит ул! Ә хәзер гаиләдә гаджетлар хакимлек итә. Алиһә кызлар шулар кор-

«Кызым, моның белән йөрмә, сиңа пар түгел», – дип әйтмәдем. Чөнки балага алай әйтсәң, үземнекен эшлим дигән фикер уянырга мөмкин. Жайлап кына: «Бу егет болайрак», – дип әйтә идем. Шуннан кайтып: «Эти, син хаклы булгансың», – диләр иде. Кияүгә чыктылар. Хәзер без кызлар ягында түгел, кияүләр ягында, чөнки үзебез дә сайлаштык. Әни дә миңа каршы Резеда белән коалициягә керә иде. Үзенә күрә дипломатия! Ә тормышта ул бик кирәк. Әгәр дә балаңны: «Синнән яхшысы, чибәре юк, тегене сора, моны эшләр», – дип «үсәндереп» торсаң, барып чыкмый ул. Без әле баштарак кияүләр белән бергә яшәдек. Ул да кияүләр өчен үзенә күрә бер үрнәк булды. Алар да, гаиләгә кергәч, боларда нинди

ГАДЖЕТЛАР ТӘРБИЯСЕМЕ, МӘХӘББӘТМЕ?

баны инде. Моның белән ничек көрәшәргә соң? Беренчедән, гаилә, икенчедән, массакүләм мәгълүмат чаралары. Бүгенге көндә кешегә иң көчле тәэсир итә торган инструмент – социаль челтәрләр. Тәрбияне шунда алып барырга кирәк дип уйлыйм. Татар блогерлары аша эшләргә кирәк. Аларның да беренче бурычлары халыкны тәрбияләү булсын иде. Дәресең, татар милләте глобаль тенденциягә тәэсир итә алмый. Анысы да бар.

ЗӨЛФӘТ ЗИННУРОВ:

Яраклашмыйча булмый. Гаиләдә алган тәрбия, аның үз кыйммәтләрен истә тотып, замана белән атларга кирәк.

МИҢНАЗЫЙМ СӘФӘРОВ: Бу мавыгулар үтәчәк. Бу кадәр табыну, моның кадәр мавыгу була алмый. Телевидение чыккач, телевидение белән шулай булды. Социаль челтәрләрдә дә төрлесе бар, ул буш булырга тиеш түгел. Чикләвекне ватканнан соң эчендә чикләвек булырга тиеш. Блогерлар гына тәрбияләп бетерә алыр микән?! Кайберләренең үзләрен тәрбияләргә кирәк әле аларның.

тәртип икән дип күз салмый калмый. Мәсәлән, кияүләр ашарга пешергәләштергәнәмне күрдә. Безнең гаиләнең тәртибе шулай. Баштарак пешерергә уңайсызланалар иде, хәзер ике кияү дә, башларына төшсә, пешерә ала.

АЗАТ МИРГАЯЗОВ: Тимергали хәзрәтнең кияү белән кәләшкә биргән бер киңәше истә калды: «Бер-берегезнең эти-әнисенә зарланмагыз. Синәң әниң синәң яклы, аның әнисе – аның яклы. Дәрәслекне табып булмаячак». Бу гаилә тормышында беренче кагыйдә булырга тиеш. Мин дә хатыныма әйтеп куйдым: «Нәрсә булса да, әйтмибез!»

ЛАРИСА МАЛИКОВА: Газинур абый, сезгә шагыйрь буларак, бер сорау бирәсем килә. Минем олы кызым да 90 нчы елда туган бала. Ул да үзенә принц образы ясап куйган иде. Булачак киявебез танышырга килгәч, көлеп кенә: «Кызыгыз Ламборджини турында хыяллана, күз күрер», – дип куйды. Аллага шөкер, Ламборджинисыз да бик бәхетле яшиләр. Мәхәббәт үзгәртте дип саным кызымны. Сөз шагыйрь буларак ничек уйлайсыз, мәхәббәт жиңәргә тиешме?

ГАЗИНУР МОРАТ: Әлбәттә, тиеш. Мәхәббәтсез яшәп булмыйдыр да ул...

АЗАТ МИРГАЯЗОВ: Бер хикмәт иясе әйткән бит: мәхәббәт ул – фигыль. Мәхәббәт юктан бар булмый. Каяндыр килеп тә чыкмый. Аның өчен сәбәп кирәк. Хатын-кыз да, ир-ат та гамәле белән яраттыра, Рабит абый әйтмешли, яраштыра. Мәхәббәтне яулау өчен тырышырга кирәк. Егетләргә генә түгел, кызларга да...

Чулпан ГАЛИӘХМӘТОВА
әзерләде.

КАДРИЯНЕН АК ДӨНЬЯСЫ



Фото: Анна Арахамия

Аны татарлар яшәгән һәр җирдә – үзебезнең шәһәр-авылларда, ерак төбәкләрдә, хәтта чит илләрдә беләләр, якин күрәләр, яраталар. «Кадрияне калфакыннан ук танып алабыз», – диләр. Милләт кызы, татар хатын-кызы образы идеалы итеп кабул итәләр. Затлы-зыялы да, чая-тәвәккәл дә, тынгысыз-тиктормас та, зирәк-сабыр да, ихлас-гади дә, һәм шул ук вакытта горур да... Аңлагансыздыр инде, сүзебез – Бөтендөнья татар хатын-кызларының «Ак калфак» оешмасы җитәкчесе, РСФСРның халык мәгарифе отличнигы, Татарстанның атказанган социаль хезмәткәре, «Россиянең атказанган педагогы» билгесе иясе Кадрия Рәес кызы ИДРИСОВА турында. Без бүген аның хозурында.



Эльмира
ЗАКИРОВА

Энҗе-мәрҗәнле ак калфактан, сирень чәчәге төсендәге күтәртмә якалы күлмәге түшендә дә – шул ук энҗе-мәрҗәннәр. «Кайда гына барсам да, нинди генә чарада катнашсам да, миннән калмый инде калфак. Мине хәзер калфаксыз кабул да итмиләр. Беркөн сөткә чыккан идем. Сатучы рус хатыны: «А почему без этого», – ди. Калфак дип әйтә белми инде», – дип көлә.

Бөтендөнья татар конгрессы бинасында ул утырган бүлмәдә үзенә бер бәйрәм халәте, төсләр балкышы. Чигүле сөлгеләр эленеп тора, чиккән намазлыклар күзгә чалына, дисбеләрнең ниндие генә юк...

– Быел Бөтендөнья татар хатын-кызларының VI җыены көннәрендә күргәзмәдә чиккән сөлгеләр күзгә иркәләчәк, – ди ул. – Нижневартоск, Соликамск, Мәскәү, Сочи, Кырым... Кайлардан гына юк! – Кадрия ханым, сокланып, сөлгеләрне барлый-барлый дәвам итә. – Яңа елдан соң намазлыклар чигә башладык. Карагыз әле, бер авылдан гына да унар кеше катнаша! Менә, Самараның Гали авылы кызлары шулай чигә. Инде дисбе ясый башладылар.

Мин шаккатып карап торган арада, моңысы талдан эшләнгән, бусы – ногыт борчагыннан, хөрмә төшеннән, дип санап, төрледән-төрле дисбеләрне өстәлгә тезеп сала.

– Ничек ясарга дип, төне буге язышалар! Мәрҗәм ана гөле бар. Кызлар бер-берсеннән күрәп, шуны үстерә хәзер. Аның орлыгы ялтырап тора. Тал белән хөрмә төшен аралаштырып тезгәннәре дә бар менә. Бервакыт Зәйнәп исемле кызыбыз яза: «Кызлар, 2 килолап җимешне туганнарга ашатып бетердем инде. Төшләрен дә җыйдым. Керми бит аңа энә!» – ди. Уйлагыз, дидем. Кайсыдыр кайнатырга кирәк аны дип өйрәткән. Кайнаткач, ялтырап

Ак калфак» житәкчесе булырга ул бөтен барлыгы белән әзер иде инде.

та китә, жеп узардай тишеге дә барлыкка килә – тезәсе генә кала.

Кайберәүләр моны вак эш ди инде. Мунча себеркесе бәйләргә өйрәтүне дә, кулъяулык чигүне дә... Ләкин болар берсе дә вак эш түгел! Тыныч кына күпме эш башкарабыз! Үз милләтеңнең гореф-гадәтләрен, милли ашларын, йолаларын, киёмнәрен, уеннарын, кыскасы, ата-бабалардан калган ядкарларне саклап калып киләчәк буынга тапшыру өчен эшлисең. Мин шулай уйлыйм.

Әйе, шулай уйлап, шулай эшләмәсә, Кадрия буламыни ул! Мин аның Казан педагогика институтында укып йөргән елларың хәтерлим: якташлар бит... Мәктәптә үк спорт буенча уңышлары булган кыз институтта да волейбол җыйелма командасына килеп элгә, җиңел атлетика, теннис, чаңгы ярышларында да алдынгылардан була. Кадрия – «Горизонт» студентлар төзелеш отряды комиссары, бер елдан инде – командир. Группаның комсоргы. Мәскәү Олимпиадасы көннәрендә педагогика институты егет-кызлары белән бергәләп поездда проводник булып эшли. Шулай ук студент кыз фәнни конференцияләрдә дә чыгышлар ясый. Соңгы курста аны аспирантурага кыстыйлар, институтның комсомол эшендә күрергә телиләр. Ә ул үзсүзле кыз, мин авыл укытучысы булырга укыдым, дип, Актанышка кайтып китә. Сәфәр мәктәбдә бер ел эшләгә, завуч итеп куялар. Жырчы егет Азатка кияүгә чыга... Тормышның яңа бер чоры башлана. Актанышы, Агыйделле, Азат, Алмаз, Алсулы ак дөнья...

Мин Кадрия Рәес кызының район хакимияте башлыгы урынбасары чакларын искә төшерергә яратам. Хакимият башлыгының авыл советлары белән, социаль мәсьәләләр буенча урынбасары булып эшләү дәверендә (ул колачлаган өлкәләр арасында мәгариф, мәдәният, социаль яклау, спорт, медицина, санэпидстанция, военкоматы, почтасы да...) бик күп яңалыклар керде Актанышка. Район тарихын өйрәнергә килгән галимнәрдән башлап спортта, сәнгатьтә, иҗатта җиңгән балалар өчен «Сәләт» лагерен оештыру, әле генә уку бетереп кайткан белгечләр өчен яшьләр форумыннан башлап халкыбыз мирасын саклап калу максатыннан төрледән-төрле бәйгеләр булдыру, балалар бакчалары республика семинарының Актанышта узуы, мәдәният хезмәткәрләре республика слетының да районда үткәрелә башлавы һәм башкалар, һәм башкалар... Бүгенге Актаныш урамнарының чисталыгына, матурлыгына сокланабыз икән, анысында да Кадриянең өлеше зур. Ул оештырган чәчәк бәйрәмнәре, «Ишегалдым гөлбакча» конкурслары (һәр кеше үзе яшәгән йорт тирәсен чәчәккә күмәргә тиеш иде. Урамдагы сыерларны Идрисова үзе куып йөри, дип сөйләделәр хәтта! Ә хәзер Актаныш авыллары гөлбакчаны хәтерләтә!) кебек чараларны халык та үз итте. Сөйләшәбез, искә төшерәбез, сагынабыз... Кадрия ханым сөйләгәннәр уйдык-уйдык булып күңелгә кереп урнаша.

Мин әбиле йортта үстем

– Балачагым кечкенә генә Чынык авылында үттә. Һәр йортта бишәр, алтышар бала. Күп балалы кечкенә авылда бөтенәбез дә туганнар кебек идек... Бер өйгә кунак кайтса, ул барыбызның да кунагына әйләнә... Бакча артында гына Шәбез суы. Фәлән тапкыр су кердек, фәлән тапкыр чумдык дип, ярыша-ярыша санаш иде. Без әбиле йортта үс-

тек. Бер йортта өч буын бергә яшәдек. Әти, әни, әбекәй һәм без – алты бала: Илһамия апам, мин, Азат, Нияз, Зилә, Илһам – тугыз жан бер түбә астында. Әбекәйгә ихтирам зур иде. Ә Идрис бабакай Чишмә авылында председател булып эшләгәндә сугышка киткән һәм кире әйләнеп кайтмаган. Безнең әле әни ягыннан ерак әбекәй, ерак бабкай да исән иде. Каникуллар башлануга ук ерак бабакай, ат җигеп килеп, безне яланнар аша үзләренә – Каентүбә авылына алып китә. Ерак әбекәем Хафаса 85 яшькә житкәнче биек үкчәле читекләр киеп йөрдә. Бервакытта да ишегалдында йөргән киёмнән суга да чыкмады, капка төбәндә дә утырмады. «Карга боткасы»на барыр алдыннан ике сәгать алдан әйтеп куярга кирәк иде. Чөнки бик озаклап киенә, ясана. Чәчләрен тарап үреп куя, чулпыларын тага, йөзекләрен алмаштырып бетерә, чигүле камзулларын кия... Чыннан да, затлы нәселдән иде шул әбиебез. Татарстанның халык рәссамы, скульптор Васил Маликов, Башкортстанның халык рәссамы, скульптор Зилфәт Басыйровларның апасы иде ул! Аның әйткән сүзләрен хәзер дә «ерак әбекәй әйтмешли», дип искә төшерәбез. Алар нәселе кул эшләренә оста иде. Әни, мәсәлән, бөтенесе йокларга яткач, лампа яктысында бәйләп утырып иде. Без гел бәйләнгән әйберләр киеп үстек. Кормашка йөрөп укый башлагач, мәктәп интернаты тәрбиячесе Көмеш апа гел әйтә иде «Әзһәрия кызлары» дип... Әниң кул эшләренән аның кызлары икәнәбезне танылар иде. Ерак әбекәй дә бу дөньядан киткәнче, мана-мана, укалап-чуклап япмалар, оекбашлар бәйләде. Аның бөтен әйберсе тәртиптә иде. Хәтта чәч тараганын да кешегә күрсәтмәде, мич арасына кереп, алдына яулык җәеп тарый иде. Бөтен эшне бөртекләп эшли. Бәрәңгене дә хәтта җидегә аера иде...

И ул балачак хатирәләре!.. «Карга боткасы»на барулар, кырмыска оясына аяк-кулларны куеп торулар, үләннәр, мәтрүшкәләр җыюлар, каз утыртулар, каен себеркесен бәйләүләр – барысы да әбиләрдән сеңгән безгә... Әбекәй янына күрше әбиләр еш керә иде. Бервакыт Шәмсенур әби ишектән күренүгә, апа, гадәттәгечә, самавырга ябышты. Ә мин урындык җәймәсен таба гына алмыйм бит! Шәмсенур әби мине көтеп торды-торды да, ак йон бияләйләрен урындык өстенә салып утырды, бергәләшеп дога кылдылар. Инде кунагыбыз киткәч, әбекәй: «Апаң доганы алып калды, ә синәң догаңны Шәмсенур үзе белән алып китте. Чөнки эшеңне үти алмадың», – диде. Әллә нинди гаеп эшләгән кебек хис иттем үземне!

Шулай ук тагын бер матур хатирә: әни мичтә алты ипи пешерер иде, шуның берсен кендек әбиебез Зөләйхәтәйгә без, балалар, илтеп бирергә тиеш идек.

Ә Сабантуйлар җитсә, әни җыеныбызга күлмәк тегәр, безгә өр-яңа сандалилар кидерерләр иде... Машина әржәсенә төялеп олысы-кечесе җырлый-җырлый Иске Кормаш-

Безнең тышлыкта » арабыздан беребез

Төрле милләт халкы арасында яшәп тә, үзләрен күрсәтә белә безнен татар хатын-кызлары.



■ Татар кызлары искиткеч булдыкчылыгы, уңганлыгы... Күңел күтәренкелеге дә бар аларда, асыллыбызга кайту да...

ка Сабантуйга барулар... Тиенләп жыйган акчаларга көнбагыш, тәмле сулар алулар... Ә эти – көрәшче. Аның көрәшкәннен ут йотып күзәтүләр... Мин дә Сабантуйларда йөгәрә идем. Авылдашлар үз баласыдай якин итеп, көч биреп тора. Бүләккә яулык элэгә. Менә ул нинди авылның хикмәтле тәрбиясе!

Бөркет капка шакый!

– Июньдә тугебыз булды, сентябрьдә Азатны Актанышка эшкә алдылар. Ул мәдәният йортында эшли, мин авырлы килеш аңа булышып, концерт-спектакльләр әзерләшеп йөрим. Алмаз тугач, кайнана белән кайната янына төп йортка кайттым. Баланың кырыгы тулганчы шунда яшәдек. Актанышта Яңа ел кичәсен алып баруымны ошатып, миңа инде эш тә табып куйганнар. Балалар бакчасына мәдир итеп көтәләр! Баланың кечкенә булуын, шулай ук әлегә хезмәтнең минем өчен яңалык икәннен әйтеп, тәрбияче булырга гына риза булдым. Дүрт айлык Алмазны күтәреп эшкә йөри башладым. «Нинди кырмыска дүмгәгенә эләктем мин!» – дим Азатка. Гөж килә бит балалар.

Ияләштем. Шул балалар белән идәндә өелешеп уйныйбыз, биюләр куеп, аларны клубта биетәбез. Өч айдан мәдир итеп күчәрделәр. Балалар бакчасына ремонт ясаулар үзе бер кыйсса! Штукатуркаларын куптарып, цемент, комнар кайтартып, тузанга батып... Бөтен ата-ана килеп булышты! Аннары инде бассейнлы бакча турында хыяллана башладык. Проектлар эзләп табып, ашкынып йөрим... Озакламый төркемнәрнең үз мәйданчыгы булдырылды: һәр баланың кечкенә көрәкләре, тырмалары. Алмагачлар утыртабыз, чөчәкләр үстерәбез, үрдәкләр, попугайлар, кенәриләр асрыйбыз. Соңрак кышкы бакчабыз да булдырылды! Азатның кышкы бакча өчен үсентеләр алып кайтуы һаман да истә. Салкын декабрьдә утыртык. Ул – миңа, мин аңа гел шулай эштә булышып тордык без. Бакчабызга «Каенкай» дип исем куштык.



Диварларына Коръән китабы тышындагы сурәтләр төшерелгән музей гына да ни тора! Эңеләрем Азат белән Илһам ясады. Хәтердә уелып калган тагын бер истәлек – бервакыт бакчага ятим калган бөркет баласын китерделәр. Аңа кышкы бакчада читлек ясадык. Әллә беренче көннән үк үзем ашаткангамы, белмим, бөркетез без башка берәүне дә янына китермәде. Балалар бакчасынан киткәч тә, бөркетне иреккә чыгарып жибергәннәр. Әгәр дә каяндыр укыган, кемнәндер ишеткән булсам, ышанмас идем. Кечкенәдән үк читлектә утырып очарга да өйрәнә алмаган бөркет, мине эзләп өйгә килгән иде...

Хакимияткә эшкә килгәч тә, бакчаны, балаларны сагындым. Аның энергетикасы, кешеләре яхшы иде. Балалар йоклаганда коллектив белән бер-беребезне чигәргә, тегәргә, көфенлекләр кисәргә, корама ясарга өйрәтәбез. Минемчә, бакчада эшләгән кеше – жыештыручымы ул, тәрбиячеме, мәдирме – бөтенесен эшли белергә тиеш.

Кадрия Рәес кызы кайда гына эшләсә дә – мәктәпме ул, бакчамы, район хакимиятеме, мәдәният министрлыгымы – һәр үткән юлы аны бүгенге эшенә – «Ак калфак» татар хатын-кызлар оешмасы җитәкчесе булырга әзерләгән. «Алар барысы да бүген кирәк, мин бөтен тәҗрибәмне кулланам», – ди ул үзе дә. Аның асыл сыйфатлары, кешеләрне тыңлый, халык белән эшли белү сәләте, моңарчы беркайда кабатланмаган, беркемнең башына килмәгән яңа кызыклы юнәлешләр уйлап табуга маһирлыгы, һәрчак булышырга әзер торыуы, һәркем белән уртактан тел таба алуы күпләрне магнит кебек үзенә тарта. Кешене урыны түгел, эше бизи шул.

Региональ «Ак калфак» татар хатын-кызлары иҗтимагый оешмасының кабул ителгән эш юнәлешләре стратегиясе белән танышам. Дүрт юнәлештә эш алып бара алар: йола, гореф-гадәтләрне кире кайтару һәм аның үтәлеше; татар гаиләсе; татар халык ашлары; сәламәт милләт. Татарстан белән генә чикләнмичә, Россия төбәкләрендә, чит илләрдә «Шә-

жәрә – киләчәккә тәрәзә» фестивале үткәрү, дөнья буйлап уздырыла торган «Татар кызчыгы», «Татар малае», «Нәүрүз гүзәле», «Сәмбелә», «Яшь килеңнәр», «Килең-кайнана», «Күркәм гаилә», «Әбекәй-матуркай», укучы кызларның «Ак калфак», «Татар кызы» халыкара бәйгеләре... «Тарихи хәтер» клубы эшчәнлегә, югалган авыл тарихларын өйрәнеп китаплар чыгарулар... «Тәрбия баскычы» диски 40 көнгә хәтле сабыйны тәрбияләү, аннары 40 көннән 3 яшькәчә, 3 яшьтән 7 яшькәчә балаларны тәрбияләү турында. Болар һәммәсә «Ак калфак» тарихына язылып калырлык, горурланырлык эш-гамәлләр.

«Иң элек, кызлар, үзебез калфак киябез!»

– Иң беренче эш итеп өйрәтү дәрестәре үткәрә башладык. Калфак тегәргә һәм изү чигәргә өйрәнү өчен регионнардан 111 хатын-кыз Казанда жыйналды. Дизайнер Ләйсән Хажиева белән Самарадан килгән Гөлнара Насыйрова аларның остазлары булды. Аларны озатканнан соң, аш-су осталарын жыйдык. Өч ресторанда уникаль төрле татар халык ашлары пешерергә өйрәтелде. Бу дәрестәрдә дә 100 дән артык хатын-кыз катнашты. Жирлекләренә кайткач, башкаларга да өйрәтү максат итеп куелды. Сүрәтләргә төшереп, язма материаллар белән безгә юллау өй эше итеп бирелде. Әлегә чараларның уңышы турында бер фикер әйтеп китү дә житәдер: регионнардагы, районнардагы хатын-кызларыбыз үз жирлекләрендә элек-электән үк килгән һөнәрләренә тергезеп, башкаларны да таныштырдылар. Свердловскилар, мәсәлән, үзләренчә итеп, ыргак белән тамбурлы чигү серләренә төшендерсәләр, самаралылар изү, альяпкычлар каю буенча осталыкларын житкерәләр. Гомумән, күпме хатын-кыз милли киёмгә кайта башлады! Аңлату гына кирәк кешегә. Шулай ук иң беренче юнәлешләрбезнең берсе шәжәрәләребезне барлау булды. 2015 елдан башлап һәр елны бер регионда «Шәжәрә – киләчәккә тәрәзә» исеме астында күчмә утырышлар уза. Кешеләрнең шәжәрәсе турында гына сүз бармый, ә милләтемнең көнкүрешендә, яшәешендә бик тә кирәкле булган ядкарьләр – калфак, түбәтәй, беләзек, самавыр, сөлге, сандык, комган, мәктәп, балалар бакчаларының тарихлары да өйрәнелергә тиеш.

Өйдә сине аңлап торучылар кирәк

– Ирем Азат Нургалеев – җырчы. Шуңадыр, Алмаз да, Алсу да сәхнәләрдә җырлап, республика бәйгеләрендә катнашып үстеләр. Минем як туганнар рәсемгә, бизәү, матурлау эшләренә хирыслар. Балалар бу яктан да сәләтле булдылар. Улыбыз Алмаз мәктәп елларында ук җырлады да, рәсемнәр дә ясады. Рәсемнәре «Ялкын», «Салават күпере» журналларында басылды. Җыр буенча төрле бәйгеләрдә җиңеп, консерватория тәмамласа да, икенче юнәлеш – кино дөньясын үз итте. «Ак калфак» ижтимагый оешмасы оештырган чараларның, шулай ук «Тәрбия баскычлары» өйрәтү фильмының режиссеры һәм сценаристы да Алмаз.

Кызыбыз Алсу... Сәнгать юнәлешендә сәләте зур булса да, Алсу төгәл фәннәренә үз итте. Төп белем йорты итеп финанс-икътисад институтын сайлаган хәлдә, җырчы

Клара Хәйретдиновада дәрестәр алды. Ул елларда Алсуга татар халкының иң авыр җырларыннан саналган «Гөлҗамал», «Зөлхиҗҗә» кебек әсәрләренә Мәскәү сәхнәләрендә башкарырга насыйп булды. «Әнкәм» дип дәшә иде ул миңа гел!.. Соңгы тапкыр җәй көне мәңгелек сәфәренә чыгып китәр алдыннан иртәнге бишкә кадәр өй җыештырды, ишегалдына түшәлгән такталарга кадәр бик бөртекләп, кыра-кыра юды. Шелтәләп тә ташлады. Син үзең дә шундый бит, ди. «Әнкәм, 75 процент кына сиңа охшасам да, бик бәхетле булып идем!» – дигән сүзләре һаман яңгырап тора кебек... Мин Алсу белән Алмазны бергә җырлатырга хыяллана идем. Тавышлары туры килә... «Алсу, Алмаз Нургалеевларның «Алнур» төркемен оештырыгыз», – дим. Азат белән яши башлавыбызга 25 ел тулуны Актаныш мәдәният сараенда халык каршында көмеш балдаклар алмашып уздырдык. Залда – халык, дуслар, туганнар. Алсу гына арабызда юк инде, ул сәхнә түрендәге экраннан гына елмая... Шул бәйрәмдә Алмаз: «Әни, мин Алсуга кушылып җырлыйм. «Алнур» төркеме барлыкка килгән дип уйла», – диде...

* * *

Тормыш дәвам итә. Килеңнәре Алсу – Алмазның хатыны – дүртенче баласын бала табу йортынан да калфак киеп алып кайткан. Укытканда да дәрестә калфактан керә икән. Азат белән Кадрия йортында ял көннәрендә Нургалеевлар гаиләсе сигез җанга әйләнә. Алмазның дүрт улы килсәме! Йосыф, Муса, Юныс, Салихның сорауларына җавап биреп кенә өлгер! Азат Газетдин улы – бабакай, Кадрия Рәес кызы алар өчен – әбекәй! Кадрия әбекәй иртән торуларына тәбикмәк, коймак та пешерә, кечерәкләргә әкиятләр укырга да өлгерә, бергәләп чаңгы, тимераяк шуарга да чыгып китәләр, шашка, шахмат уйныйлар. Чатнатып татарча сөйләшәләр. Чып-чын татар малайлары!

Кадрия Идрисованың бик мәгънәле мондый сүзләре бар: «Эшине эшлибез икән, авызыбыздан бер сүз чыга икән, ул бит үзебезгә кайтаваз булып кире кайта. Нәкъ урмандагы кебек! Ә менә шул кайтаваз, синнән чыккан һәр сүз эшенә хисап булып кайтырга тиеш, минемчә. Кайтаваз булып кына түгел, хисап булып! Тормыштагы максатым шул минем».

Аның ак дөньясы шушы кайтаваздыр, мөгаен.



ДӨНЬЯНЫ ҮЗГӘРТКӘН

– Әйдә, башта балчык белән дуслашабыз! Дуслашмасак, аннан берни дә әвәли алмабыз... Учыңа сал да, жылыт аны. Ул бит бик озак еллар жирдә яткан, «кайчан миңа кеше куллары кагылыр икән» дип көткән... Нәрсә ясарга телисең? Керпеме? Ярый, алар миндә берничә төрле, хәзер берсен сайлыйбыз...

Мастер-класс узучы 6 яшьлек Варвара (ул да әти-әнисе белән Мәскәүдән килгән турист!) шул арада кулындагы балчык белән генә түгел, Гүзәл апасы белән дә дуслашырга өлгерә. И-и, балчык турында бу кадәр тәмле итеп сөйләп торсын да соң!

...Барысы да Апас районы Борнаш авылындагы төп нигезләрен саткач башлана. Әнисенең кинәт ямансулап, моңсуланып калуын күргән кызы, туган көненә көтелмәгән бүләк әзерли: керамикадан аның туган йортын ясый. Түшәмен ачып, хәтта йорт эченә күз салырга да була: стенада сәгать эленеп тора, кайчандыр алар түгәрәкләненеп утырган өстәл, карават... Гаҗәеп матур истәлек! «Ә моны ничек ясап була?» – дип сорый ул шунда ук. Алисә әнисен керамика белән шөгыйльләнүче дус кызы янына алып бара. Утта янарга сәләтле балчык белән беренче очрашу була бу...

– Керамиканы яшътән үк яраттым. Кемгәдер бүләк бирергә кирәк булганда, нигәдер, гел балчыктан эшләгән вазалар, чүлмәкләр алырга тырыша идем. Казанга күчеп килгәч, эштән кайтышлый «Майолика» кибетенә керә торган булдым. Көн саен! Нәкъ менә керамикадан ясалган әйберләргә карап йөрим. Боларны бит кеше кулы тудырган, дим... Озакламый үзем дә балчыктан сувенирлар эшли башлаячакымны күз алдыма да китермәдем...

Гүзәл ханым үзе әйткәндәй, тормышта бер нәрсә дә очраклы түгел. Гомер буе мәктәптә математика укытса да, кул эшләре белән шөгыйльләнәргә барыбер вакыт таба торган булган ул. Хәер, бу мавыгу аңа нәселдән үк килә. Дәү әнисенең Әнәледә оста тегүче дигән даны таралган. Дәү әтисе исә аяк киёмнәренә кадәр теккән. Гүзәл дә әнисе теккән чүлмәкләргә киеп үскән. Аннары инде, үзе дә балаларына хәтта пальто да сатып алмаган: кулың эш белгәндә! Әле Алабугада яшәгәндә бисер белән калфак, түбәтәй чигү белән дә мавыккан.

Лаеклы ялга чыгуга аңа мәктәптән китәргә туры килгән: урын өстендә яткан әнисен тәрбияләгән. Аны жирләгәч, нигезне дә саткач, дөнья бушап калган...

– Әле укытканда ук уйлый идем, пенсиягә чыккач нишләргә, дия идем. Миңа актив тормыш кирәк иде. Ә монда гел кеше арасында кайныйм. Иң ошаганы – шул бугай. Туристлар башкалардан аерыла: алар дөньяга гел позитив күзлектән карый. Безнең шөһәрдән яхшы уйлар, яхшы фикерләр белән китсеннәр дип тырышам...

Кызының дусты Эльвира янында шактый остаргач, бирегә – «Туган авылым» милли комплексына, халык һөнәрчеләре остаханәсенә килеп элгә ул. Алар биредә татар халкының традицион һөнәрләрен торгызу, саклау, аны туристларга житкерү белән шөгыйльләнәләр. Гүзәл ханымның мастер-классларына

бала-чагалар гына түгел (ә алар белән уртак телне һәрвакыт таба белә!), өлкәннәр дә килә. Хәтта ир-атлар да! «Кулларына балчык алгач, алар бөтенләй үзгәрә», – дип елмая ул. Шулай, балчык әллә нәрсәләргә сәләтле! Табигатьтәге дүрт стихияне – дүрт көчне балчык кына үзәндә берләштерә. Жирдә барлыкка килә. Су белән туена. Һавада кибә. Утта ныгый. Гүзәл Хәбибуллинада мастер-класста булганнар бу хакта да ишетеп китә.

Балчыкны кулына тоткан һәркем аңардан нәрсәдер әвәли аламы? Оста: «Әйе!» – дип җавап бирә. Аннан бер очракны искә төшерә. Әле пандемиягә кадәр алар остаханәсе ике көн эчендә Санкт-Петербургтан килгән 600 туристны кабул итә. Аңа мастер-класска элгән яшь кенә бер кыз өстәл янына утырудан баш тарта: «Кулымны да пычратып тормыйм, – ди. – Дүрт ел инде сәнгать мәктәбенә йөрим, бездә дә бу юнәлеш бар. Ошамый да ул миңа, килеп тә чыкмый». «Ә сез тотынып эшләп карагыз әле, килеп чыкмаса ташларсыз», – ди Гүзәл апасы. Юлдашлары каршында бәхәсләшеп торасы килмичә генә, кыз кулына балчык ала. Ә аннан кәефе үзгәрә, күзләре очкынланып яна башлый... Рәхмәт әйтеп китә: «Кайчан да булса нәрсәдер эшли алырмын дип уйламаган идем!» – ди.

Әйе, килгән һәркемнең күңеленә сукмак та сала белергә кирәк әле. Быел 8 Март алдыннан бер егет белән кыз керәләр. «Әвәлисебез килә, тик ни икән белмибез», – ди алар. Күзләре өчпочмакка төшә. «Өчпочмак артык жиңел, аннан гына канәгатьлек алмассыз», – ди оста. Шулай килешәләр: егет милли бизәкле тәлинкә ясый, кызы татар милли ашлары «пешерә». Гадәттә туристлар үзләре ясаган сувенирларны алып китә, ә болар әлегә калдырган: Гүзәл ханымнан мичтә яндырып та бирүен сораганнар. «Аннан буйыйбыз һәм гомер буе саклачакбыз», – дигәннәр. Бу да балчыкның бер үзгәрелгә. Һәр мастер-класс алдыннан Гүзәл ханым һәркемне илһамландыручы: «Сезнең куллар хәзер гомер буе сакланачак сувенир иҗат итәчәк», – дигән сүзләргә юкка гына әйтми бит.

Кылган игелекнең дә гомере озын. Авыр хәлдә калган яшь әниләргә ярдәм итү өчен оештырылган «Умиление» үзәгендә Гүзәл ханым инде бер генә мастер-класс уздырмаган. Кем белә, бәлки, аларның кайсыдыр бу эш белән чын-чынлап мавыгып китәр, ул аның өчен тормышны алып барырлык шөгыйльгә әйләнәр? Элеккеге «Гаврош» балалар һәм яшүсмерләр социаль приютында да еш була ул. Бүген анда өлкәннәр һәм инвалидлар өчен көндөзгә бүлек эшли. Балчыктан нидер әвәләү һәр кайсының кулыннан, көчәннән килмәсә дә, Гүзәл ханым үткәргән дәресләргә бәйрәм кебек көтәләр. Хәйриячелек – аның күңел таләбе.

– Туристлар миннән еш кына: «Сез бик бәхетледер, әйеме?» – дип сорыйлар. «Картлыгым болай бәхетле булыр дип уйламаган идем», – дим. «Сез балкыйсыз!» – ди алар. Бер көнем икенчесенә охшамаган! Бер сувенир икенчесен кабатламый! Җаным ял итә торган шөгыйль...

Гөлнур ХӘСӘНШИНА

БАЛЧЫК


– Күптән түгел бер ханым ике баласын ияртеп остаханәбезгә керде дә, башка беркая да карамыйча, туп-туры яныма килде. Улы белән кызын каршыма утыртып, аларга: «Менә балчык, әвәләгез!» – диде... Сөйләшеп киттек. Мәскәүләр икән. Балалардан узып, нигә нәкъ менә миңа килүенең сәбәбен беләсе килә бит... «Олысының теле начар ачылды, – дип сөйләде ул. – Дус кызым гаиләсендә дә шундый ук проблема бар иде. Мин баламны житәкләп психологка бардым, ул логопедка язылырга киңәш итте. Ә дус кызым каяндыр: «Балчык белән шөгыйльләнү булыша икән», – дигән сүзне ишеткән һәм улын шундый түгәрәккә яздырткан. Аларның телләре дә шундук ачылды, үсеш дәрәжәсе дә алга китте. Мин хәзер кайда балчык күрәм, балаларны тизрәк шунда утыртам...



Күптән аралаша торган танышым белән очраштык. Күреп торам: борчуы бар.

– Нәрсә булды? – дим.

– Беләсеңме, кичә миңа кызым шаккатарлык сүз әйтте. «Алга киткән илләрдә өлкән яшътәге ата-аналар үзләре теләп Картлар йортына китә. Ә бездә балаларына йөк булып яшиләр...» – диде. Өстемә кайнар су койган кебек булды. Шундый нечкә күңелле бала бит ул! Ничек мондый фикер башына килгән, аңлый алмыйм... Бактың исә, танышымның кызы «дөрәс яшәргә» өйрәтүче тренингларга йөри башлаган. Бу шуның нәтижәсе икән...



Эзләнү...

Чынлап та, Талия (исемен шулай дип куям) – тәрбияле кыз. Әллә кайдан сүз башлап исәнләшә, көләч йөзле. Тик менә соңгы вакытта шәхси тормышында күңелсезлекләр килеп чыккан – озак очрашып йөргән егете белән аерылышкан, сәламәтлеге белән дә проблемалар бар икән. Әлбәттә, ана кеше (минем теге танышым) кызы өчен бик борчылган. Табибларга да барганнар, өшкерүче әбиләр дә калмаган. Эзләнә торгач, Талия интернетта бер психологның битенә юлыккан һәм шүл ханымга онлайн консультациягә язылган.

– Кызым психолог белән аралашуны бик ошатты, – дип сөйләде танышым. – «Әни, мин яңадан туган кебек булдым», – диде. Дөрәсен генә әйткәндә, ул психологның сөйләмен колак очым белән генә ишетеп алдым. Бөтенләй ят нәрсәләр сөйли. «Иң беренче үзеңне уйла. Шулай булганда гына сиңа хөрмәт белән караячаклар», – ди. Мин инде кызым белән бәхәсләшеп тормадым, депрессиягә кереп китмәсен дип борчылдым. Шуңа күрә психолог яки бүтән кеше белән аралашамы, булышсын гына дип уйладым...



Руфия
РӘХМӘТУЛЛИНА

ТРЕНИНГЛАР НӘРСӘГӘ ӨЙРӘТӘ?



Фото: www.pixabay.com

Талиягә психолог белән аралашу шуның кадәр «ярдәм» иткән ки, хәтта әнисен Картлар йортына жиберүне фажигагә санамый башлаган. Иң аянычы – бүген өлкәннәрнең Картлар йортында яшәвен норма, начар урын түгел дип санаучы яшъләр күп икән. Бигрәк тә кыз балалар арасында! (Егерме–утыз яшкәчә балалары булган ата-аналар белән дә сөйләштем. Тренингларга еш йөрүче яшъләр моны үзләре дә яшерми.)

Тренинг, коучинг, марафон, курслар... аларның исемнәре төрле. Ә нигезе – нәрсәгә булса да өйрәтүгә корылган. Анысы да монысы, бүген һәр теләгән кеше шулай үзен «акыл өйрәтүче» дип атый ала. Ә нәрсә, шундый ук түләүле курсларда «бик тирән» белем алып чыгасың да, тренер, коучер, остаз буласың. Әлбәттә, башта үзегә социаль челтәрләр аша шәп реклама ясарга кирәк. Затлы машинаңны, өч катлы йортыңны, Мальдив утрауларыңда ял иткән фотоларыңны куясың. (Аларның күбесе фотошоп була, ләкин кем аны тикшереп торсын ди.)

Тренингларның нинди генә төре юк – житәкчеләргә, хатын-кызларга, яшүсмерләргә, яшь туташларга (уңышлы кияүгә чыгарга өйрәтәләр)... Элек алардан

башка ничек яшәгәннәр дә, ничек эшләгәннәр диген? Гажәп инде менә!

«Өйрәнәм!»

Әлбәттә, бөтен кеше минем кебек уйламый. Дистә еллар буена тренингларга йөргән кешеләр бар. Һәм, чынлап та, аларга ул тормышта ярдәм дә итә. Үзләренә яңа шөгыль табучыларны да беләм. «Төрле комплексларым юкка чыкты», - диючеләр дә бар. Кемдер үсәргә, яңа белемнәр тупларга дип йөри. Мисал өчен, Казандә яшәүче Ландыш Гәрәева әнә шундыйлардан. Бу юнәлештә күпме акча түккәнән, никадәр лекцияләр тыңлаганын ул үзе дә белми, әмма ул канәгать.

– Тагын бер түләүле онлайн курсларга язылдым әле, – диде.

Ландыш – югары белемле ханым, кияүдә. Беренче сөйләшүдә бик акыллы дигән тәэсир калдыра. Туры Тукайлыгымны эшкә жигеп сорап куйдым:

– Фикерсез кешегә охшамагансың. Ул түләүле тренинг, курслар нәрсәгә кирәк? – дидем.

– Бу белемнәрне мин бер көндә генә алмадым. 18 яшемдә Мирзакерим Норбековның семинарларын



**Рөстәм хәзрәт
ХӘЙРУЛЛИН,
«Гаилә» мәчете
имам-хатыйбы**

– Тренингларга йөрүгә тискәре карыйм дип әйтә алмыйм. Әмма... үсеш өчен. Әйттик, син яңа һөнәр үзләштерергә, үсәргә телисең. Мондый вакытта аның начарлыгын күрмим. Әйе, бүген тренинглар бихисап. Кызганыч, аларның күбесе эгоизм тәрбияли. Ә Ислам динендә эгоизм гөнаһ санала. Уйлап карасаң, үзе өчен генә яшәгән кешенең картлыгы матур булмый. Янәшәңдә тормыш иптәшең, балаларың, оныкларың йөгереп йөрмәсә, ни кызыгы бар? Ата-ананы йөк дип карауга килгәндә... «Жәннәт ишекләре әти-әниләрнең аяк астында» дигән сүзләргә һәркайсыбызның ишеткәне бар. Беркөнне Рәсүлебез (с.г.в.) урамга чыккач, елый торган бер шәкертне күрә. «Ни булды?» – дип сорый ул аннан. «Йә, Рәсүл (с.г.в.), жәннәт ишекләренең берсе ябылды, әнием вафат булды, – ди шәкерт. – Ул нәрсә теләсә, нәрсә сораса, мин барысын да эшләдем, барысын да таптым. Әниемә әманәтне бирә алдыммы?» – дип сорый. Рәсүлебез (с.г.в.) аңа болай дип җавап бирә: «Син аны гомер буе кулыңда күтәреп йөртсәң дә, сине тапканда кичергән авыртуга бәрабәр бернәрсә дә, беркайчан да булмас».

Картайган көндә ата-анасын карау – баланың бурычы. Мөселман илләрендә, шул ук Чечняда да Картлар йорты юк. Чөнки анда ата-аналарны ташламыйлар. Балалары булмаса, өлкән кешене туганнары үз карамагына ала. Кызганыч, бездә хәл бүтәнчә...

Без гел әйтәбез – гаиләне туендыручы ир-ат булырга тиеш. Ә хатын-кыз гаилә учагын саклаучы. Ата-анасын карауны да ир-ат үз кулына алырга тиеш – хатынына матди, мораль яктан булышу турында сүз бара. «Тормыш авыр, икебезгә дә эшләргә кирәк. Өлкән яшьтәге әти-әниең карау авыр», – дип еш кына киләләр. Бу хәлдә калучыларга җавабым бер – Аллаһы Тәгалә андый чакта йортка бәрәкәт бирә ул, булганы җитә. Өлкән яшьтәге ата-ананы караудан нич тә баш тартырга ярамый!

тыңлый башлаган идем. Шуннан китте инде... Өч ай саен яңа курслар, китаплар сатып алам. Заман үзгәрә бит хәзер. Яшәү рәвешебез, тормыш фәлсәфәсе элеккеге кебек түгел. Тормыш үзе ниндидер проблемалар китереп чыгара. Аларны үзең генә чишә алмаган очраклар була. Менә шул вакытта тренерлар, остазлар көч бирә... Ул бик тирән белемнәр. Аны куллана да белергә кирәк. Әгәр ниндидер проблеманың төбенә төшәсең килсә, махсус китаплар укырга, шундый семинарлар, тренинглар тыңларга кирәк.

– Ландыш, – дим. – Яшерен-батырын түгел, үзләрен остаз дип әйтүче ул тренерлар барысы да диярлек түләүле хезмәт күрсәтә. Син моны халыктан акча җыюның бер төре дип карамыйсыңмы?

– Әйе, күбесе түләүле. Ләкин бүген бушка хезмәт күрсәтүче нинди кеше, оешма бар соң? Минем түләүсезен дә, ташламалы тренингларны да үткәнем бар. Тик бушка сыр капкында гына була. Башлангыч тренерлар, блогерлар миңа кызык түгел. Алар хәтле инде үзем дә беләм.

– Алайса үзеңнең дә шундый остаз буласың килмиме соң?

– Ул турыда уйлаганым бар. Тик әлегә алынырга кыюлык җитми, җаваплылыктан куркам. Клиентларга дәрәҗә җавап бирмәсәм, аларны ялгыш юлдан җибәрермен дип борчылам.

– Акыл өйрәтүгә корылган курслар, тренинглар бик күп бит. Син аларны ничек сайлайсың?

– Мин башта ул кешене бик җентекләп өйрәнәм. Интернет аша аны ярты, бер ел буена күзәтеп барам. Дәрәҗәсен әйтим, фәкать акча эшләү максатыннан оештырылган курслар да күп. Шуңа күрә монда кат-кат уйларга кирәк. Тренерга чынлап торып ышангач кына

курсларны сатып алам. Беренче карашка, бәлки, бу сәеррәк тоеладыр. Аларны тыңламыйча да рәхәтләнеп яшәп яталар бит. Ләкин бу миңа кызык, кешенең психологиясен ачасың, өйрәнәсең.

Ландыш тренингларда үзеңне яратырга өйрәткәннәр яшерми. Әти-әниләргә мөнәсәбәткә килгәндә...

– Әйе, «Без әти-әниләргә бернәрсә дә тиеш түгел», – дигән фикерне алга сөрү бар, – диде Ландыш. – Янәсе, без җавап йөзеннән аларга гомер бүләр итә алмыйбыз. Ә ярдәм итүгә килгәндә, тормышлар авыр, яшьләргә бүген беркайдан да ярдәм юк. Ә әти-әниләргә дөүләт булышкан. Имеш, әле тагын балаларыннан өмет итеп яталар... Яшь кеше үзе өчен кайчан яшәргә тиеш? Аңа кем ярдәм итәр? Менә шундыйрак фикерләр. Бер яктан карасаң, алар хаклы да – яшьләргә бүген бик авыр. Ул әти-әнисенә ярдәм итәр хәлдә түгел. Икенче яктан... ата-бабалардан килгән тәрбия, әти-әнигә ихтирам дигән төшенчәләр бар. Әгәр яшь кешенең канына бу кыйммәтләр сеңгән икән, бернинди тренинглар да балада ата-анасына булган хөрмәтне, мәхәббәтне бетерә алмый. Ул сыйфатлар гаиләдә кечкенәдән тәрбияләнәргә тиеш...

Ачы чынбарлык...

Инде ата-анага хөрмәт темасын давам итеп... Картлар йортына килик. Бу сүз безнең өчен бик шомлы яңгырый. Әйе, соңгы елларда аларны матурларга, өлкәннәр өчен уңайлы итәргә тырышалар. Шулай да биредәге тормышның асылын аңлау өчен Картлар йортына бер барып карау да җитә. Гажизлек... Күзләрдәге сагыш... Анда яшәүчеләргә ефәк юрганга төрөп йоклатсаң да, алар үзләрен барыбер кимсетелгән, ташландык итеп хис итәчәк. (Үзган ел Буа шәһәрәндәге Картлар йортында булган идем. Тимер рәшәткәләр артыннан кул болгап калган әби әле

һаман күз алдымда.) Нишләтәсен, Картлар йортында яшәү безнең халыкка, безнең дингә хас түгел. «Артык кашык» булганнар гына бирегә килеп элэгә кебек.

Медальнең икенче ягы турында да әйтми булдыра алмыйм – Картлар йортында «дедовщина» да бар. Моңа гажәпләнәсе түгел – күп гомерен төрмәдә үткәргән кешеләр картлыгын йорт-жирсез, туганнарсыз каршы ала. Андыйларга бердәнбер юл – Картлар йорты. Ә алар бүреләр законы буенча яшәргә өйрәнгән, биредә дә шундыйрак тәртип урнаштырырга омтылалар. Гомере буге эчкән ир-атлар, хатын-кызлар... барысы да шушы урында очраша. Аяныч, әмма бу шулай. Ә хәзер шулар янында ак яулыклы әбине яки түбәтәйле бабайны күз алдына китерик... Ул анда нинди хисләр белән яшәячәк?! Күрәсен, теге танышымның кызы бездәге Картлар йортына барып караганы юк...

Ә менә әлеге тренинг, марафоннарның башлангычы саналган Америкада... Картлар йорты «артык кашыклар» урыны булып саналмый. (Мөгаен, теге акыл өйрәтүче тренер, остазлар чит илләрдәге әби-бабайларның ничек яшәүләрен күргән, ә безнекен юк.) Америкалы әби-бабай өчен, киресенчә, өйдә ялгызы утыру гайре хәл. Алар өчен биредә интернатлар, клублар эшли. Көнен яшәтәшләре янында уздырган әби-бабай, кичкә өенә кайта. Инде сәламәтлеге начар икән, махсус шундый йортта яшәргә кала.

Бүгенге көндә Нью-Йоркның Брайтон-Бич районында яшәүче Казан кызы Наилә Бикчәнтәева өлкәннәр өчен бакчада эшли (үзләре шулай дип атыйлар).

– Брайтон-Бичны руслар яши торган район дип әйтергә була, – дип сөйләде Наилә. – Рус телле өлкәннәр өчен бакчада эшлим. Әйе, бу беренче карашка сәеррәк кебек. Россиядә бакчага балалар гына йөри, ә Америкада өлкәннәр өчен дә шундый урыннар бар. Ул тулысы белән дәүләт карамагында. Иртән махсус автобус өлкәннәргә өйләреннән жыеп йөри, кичен кайтарып куя. Әби-бабайлар биредә өч тапкыр ашый, күңел ачалар, йоклыйлар. Аерым көннәрдә чәч кистереп, маникюр ясатып була. Берәүләр шахмат, шашка уйный, икенчеләр спорт белән шөгыльләнә.

Әйткәнәмчә, безнең бакча рус телле өлкәннәр өчен. Алар арасында элек Татарстанда, Казанда яшәгән кешеләр дә бар. Менә шулай картлык көннәрендә Америкага килеп элөккәннәр. (Кемдер балалары янына килгән, кайсындыр танышлары чакырган.) Әби-бабайлар жыелып, яшә чакларын искә төшерәләр, жырлыйлар, бииләр. Мин бу хәлгә башта бик аптырадым. Россиядә бит өлкәннәр өчен мондый урыннар юк. Безнең әби-бабайлар сизгез мең сүм пенсиясен ничек даруга, фатир өчен түләргә житкерү турында уйлый. Ә Америкада картлык бүтәнчә уза.

...Кызык инде без: тотабыз да чит илләрдән бер яңалык кертәбез. Шуңа ук тренинглар аларда әллә кайчан бар иде. Бездә соңгы елларда гына популярлашты. Кертүен керттең тә, безнең халык, тәрбия, яшәү рәвеше, мөмкинлекләр бүтән икәнлеген оныттык... Картлар әйтмешли, Аллага тапшырдык инде. Барыбызның да әби-бабай буласы бар.



Чулпан НИГЪ-МӘТҖАНОВА,
психология
фәннәре
магистры,
психолог

– Бүген кешелек ныклап торып үзен өйрәнә башлады. Балачагын, үткән анализлай, бу хәтта ниндидер бер яшәү рәвешенә әйләнде... Яңалык түгел – безнең әби-бабайлар ул турыда уйланмаган. Аларның максаты – тамак туйдыру, балаларын аякка бастыру булган. Әлбәттә, аларның да ирләре, балалары белән бәйле проблемалары чыгып торган. Тик тирәнгә кереп анализлап утырырга, үзәндә казынырга аларның вакытлары булмаган. Ә бүген... Аллага шөкер, тамак проблемасы юк. Кешелек дөньясын икенче әйберләр кызыксындыра башлады. Житмәсә, көн саен интернет челтәреннән безгә бу хакта тукуп торалар. Ата-аналар белән балалар мөнәсәбәтенә килгәндә, соңгы елларда психология белән бәйле китәпләр, курслар, марафоннар – барысы да бер фикерне алга сөрә: «Бөтен проблемалар да – бала-чактан». Янәсе, әти-әни безне үскәндә мактамаган, күңелне аңламаган... Әйдәгез, тирәнрәк уйлап карыйк: әти-әниләребез үзләре дә шулай үскән, аларны да күккә чөйүче булмаган. Ягъни алар тәрбияне шулай булырга тиеш дип кабул иткән. Алар безне дөньяга тудырган, ашаткан, киендергән, укуткан. Әлбәттә, ялгышлыклары булгандыр, тик хәлләреннән килгәнчә, мөмкинлекләре булганча тәрбияләгәннәр бит! Менә шуны истән чыгармаска иде. Кызганыч, бүген һәр кеше үзен акыл өйрәтә алам дип саный. Бернинди махсус белеме, тәҗрибәсе булмаган кешеләр төрле курслар үткәрә. Нәтиҗәдә, ул кешенең проблемасын ача, ләкин япмый. Ә бит ул проблемаларны «эшләп» бетермәсәң, кешедә житди психологик авырулар башланырга мөмкин. Шуңа күрә мондый профессиональ булмаган тренерларны хәтта куркыныч, дияр идем. Соңгы бер елда мондый курслар, тренинглар берничә тапкырга артты. Һәм бу дөнья буйлап шулай. Моңың сәбәбе бик гади – пандемия сәбәпле, кешеләр өйдә утырды. Һәм аларның буш вакытлары барлыкка килде. Нәкъ менә шуңа чорда күпләр үзләрендә казына башлады. Йомгак ясап шуны әйтсәм килә: сезне еш борчый, тынгы бирми торган проблемагыз бар икән, белгечләргә барыгыз. Әллә нинди курслар сатып алганчы, уйлагыз: сезгә ул нәрсә бирер? Психолог буларак шуны әйтәм: эшсез тормагыз. Начар уйлардан, депрессиядән бары эш коткара. Буш вакытыгыз калмасын! Үзегездә артык казынмагыз, кичерә белегез. Урамда қояш, рәхәт. Һавада йөрегең, яқыннарыгыз белән аралашыгыз... Дөнья матур!

Алсу, Воркутада
тугансың,
Ульяновскида
яшәгәнсең, хәзер
син – Казанда.
Воркутадан бу
якларга нинди юллар
алып килде?

– Әти-әнием
тумышлары белән Чүп-
рәледән. Алар бәхет
эзләп Воркутага чыгып
киткән. Миңа 13 яшь
чакта гаиләбез
Ульяновскига күченеп
кайтты. 90 нчы еллар –
бик авыр чор иде ул. Әти
белән әнигә барысын да
өр-яңадан башларга туры
килде. Казанда туганнарыбыз
түгел, танышларыбыз да юк
иде. Үсмер чагымда әни белән
Казанга бер килдем –
ошамады. Ульяновскидагы гаи-
лә дустаныбыз Әлфия Рамазанова
татар җырларына мәхәббәт уятты
миндә. Аңа кадәр бөтенләй татар
эстрадасын белми идем. «Алсу,
сиңа Казанга китәргә кирәк», –
диде ул. 19 яшемдә Казан
консерваториясенә укырга керергә
килдем. Шәһәр үзгәргән иде инде.
Яраттым. Монда калам дип, үземә
сүз бирдем һәм сүземдә тордым.
Казан – безнең горурлыгыбыз ул.

**Рус мохитендә үсеп, татар телен
ничек саклап кала алдың?**

– Безне жәй башлануга әбигә кайтарып
куялар иде. Кайтканда татарча вата-
жимерә сөйләшсәк, киткәндә инде
рәхәтләнеп аралашабыз. Шуңа да тел
өйрәнү өчен авыл, әби тәрбиясе кирәк ул.
Безнең әби «Азат хатын» журналы алдыра
иде. Шуларны актарырга ярата идем,
тырыша-тырыша укыдым да. Тышлыклары
бик ошый иде. Аннан соң өйдә дә әни белән
әти гел татарча сөйләште. Кечкенәдән ул да
кереп калган. Казанга килгәч, чынлап торып
татарча өйрәнергә тотындым. Ана телен
белмәгәнгә ояла идем. Татар мохитендә эшли
башлагач, үзәннән-үзе сөйләшә башладым.
Казанга килгәндә «Татар җыры»н алып
барачаксың дип әйтсәләр, ышанмаган
булыр идем.

**Күпләр сине «Татарстан–Яңа гасыр» каналының
алып баручысы буларак та белә. Бу өлкәгә кире
кайтырга уйламыйсыңмы?**

МИН – ХАТЫН-КЫЗ!

Ул – татар эстрадасының иң
зәвыклы һәм үзенчәлекле
тавышлы җырчыларыннан
берсе. Җырлау манерасы да,
сәхнәдә үз-үзен тотышы да
бөтенләй башка. Аны салкын
дип уйлаучылар да бар. Әмма
сөйләшә башлагач, аннан
бөркелгән җылылыкка, якты
бер энергетикага төренәсең.
Һәрнәрсәдә матурлык һәм
камиллек яраткан, үзе дә шуңа
омтылган җырлар авторы,
телевидение алып баручысы,
киноактриса, продюсер,
Татарстанның атказанган
артисты Алсу АБУЛЬХАНОВА
белән сөйләшәбез.





ничек бар – шулай » Фикер

– Әйе, 20 ел шәһәр филармониясендә эшләү дәверендә мин дикторлык һөнәрен дә үзләштердем. Балачак хыялым иде ул. Кечкенә чакта уенчылар белән уйнамадым, телевизор каршына утырып, программа белән «таныштыра» идем. Имеш, дикторын... Хыялымны тормышка ашырасым килде. Әмма һәрнәрсәдә профессиональлек яратам. Дилетантлык минеке түгел. Эшкә тотынасың икән, камил булырга кирәк. Ул бит үзеңә хөрмәт, җитмәсә, ышаныч та өсти. Шуның өчен Мәскәүдә «Останкино» телевидение мәктәбендә укып кайттым. Үзбездә «Доброе утро» тапшыруын алып бардым. Ике ел эшләгәннән соң киттем. Ябалак мин. Иртән эшләү биосәгәтьләремә туры килмәде. Кызыклы проектка алыныр идем. Әмма альтернатива кирәк, бер суга ике тапкыр кермиләр. Камера каршында эшләргә бик яратам. Курыкмыйм мин аннан. (Көлә.)

Кино артисты да бит әле син! Татарстан фильмнарында гына түгел, казакъ-татар киносында да төштең.

– Үземне бик озак актриса дип атарга кыймадым, чөнки махсус белемем юк. Дәрес, консерваториядә актерлык курслары үттем. Берничә фильмда катнашу минем өчен зур эксперимент булды. Тормышта бирелгән бөтен мөмкинлекләрне куллану ягындамын. Кинода төшәргә чакыралар икән, роль ошаса, рәхәтләнеп алыначакмын.

Син сәхнә өчен яратылган матурлык алиһәсе кебек. Тормышта – пәрдә артында Алсу нинди?

– Өйдә бөтенләй башка кеше мин. Көндөз бизәнәп йөри алмыйм. Юынам, чәчемне җыям да чыгып китәм. Шулай уңайлы. Ә сәхнә ул башка! Анда зәвык, матурлык булырга тиеш. Сәхнәдә миңа шулай рәхәт. Аннан соң бу бит тамашачыга да хөрмәт. Дәрес, биек үкчәләр белән тормышта да йөрәм.

Матурлык серең бармы?

– Бу хакта сөйләшәргә яратмыйм. Үземне эталон дип тә санамыйм. Мин – хатын-кыз. Беренчедән, йөземне бик саклыйм. Һәрвакыт ян белән генә йоклыйм, минераль су белән генә юынам. Бу битне уята. Йөземне «тотам», ягъни һәрвакыт туры сын, берәз гына калку ияк, сызылып киткән каш... Андый хатын-кызларга каравы да рәхәт.

Хәзер социаль челтәрләр аша танылу популяр. Ә менә синең социаль челтәрләрендә хайп та юк, гаиләңне дә артык күрсәтмисең...

– Беренчедән, ирем яратмый. «Син – артист, без артистлар түгел», – ди ул. Икенчедән, үзем дә шәхси тормышымны ачып салу ягында түгел. Чикләремне саклыйм, дип әйтимме соң?! Һәр адымнан хайп ясап, бөтен негативка түзгән кешеләргә һәйкәл куяр идем. Мин алай булдыра алмыйм.

Бүгенге ижатыңда нинди планнар белән яшисең, Алсу? Яңа төркем дә төзедәң бит әле...

– Бу идея белән күптән яна идем инде. Казанга килгәндә рус, инглиз җырлары җырлый идем, татарча җырлар өйрәндем, әмма бик күп тапкырлар безнеңчә җырламыйсың, дигән сүзләр ишеттем. Эзләндем. Үзгәрергә, яраклашырга туры килде. Европа манерасы белән җырлаудан киттем. Әмма ул минем хыял булып калды. Хәзер менә шуны тормышка ашырыр өчен яшъ башкаручылар белән «Қара урман» төркеме төзедем. Алар төрле телдә җырлыйлар, әйбәт бииләр. Янып торалар, талантлылар.

Димәк, син хәзер продюсер да?

– Бу сүз бик яңгыравыклы, әлбәттә. Әмма уйлап карасаң, шулай булып чыгадыр ул! Төркемгә финанс кына түгел, җанымны да салам. Яшьләр – Тимур, Рамазан, Алина, Эльвина белән эшләү рәхәт. Алар мине рухландыра. Җырлар яздырдык, алар өчен махсус репертуар төздек. Әле менә клип төшердек, тиздән тамашачыларга тәкъдим итәчәкбез. Без әле яңгырарбыз...

Текст: Чулпан ГАЛИӘХМӘТОВА
Фото: Анна АРАХАМИЯ. Видео: Фәнис САДЫЙКОВ
Видеоны карар өчен смартфонның камерасын QR-кодка якынайтыгыз.





БЕРГӘ БУЛГАНДА



Гөлнур
САФИУЛЛИНА

– Әбигә көн саен әйтәм: «Әле яшәсәк иде», – дим. Тормышыбыз бик рәхәт бит. Тәрбиядә, карауда, аягыбыз йөрөп тора... Юк, китәсе килми әле... Бер-беребезгә иптәш без. Икәү шулай сөйләшөп утырабыз. Үткән гомерләрне искә төшерәбез, күргәннәрне, баштан кичкәннәрне...

Бу йортта Фәния һәм Галимҗан Зариповлар – Балтачның Ак әбисе белән Ак бабае яши. Тагын аларның төпчек уллары Азат һәм килеңнәре Диләрә. Яраткан оныклары (янында үскән оныклар башкача якын була бит ул!) – Ирек, Динә, Азамат. Бу түбә астында Ярату яши! Әйе, бу язма Ярату турында. Хәер, аның турында гына да түгел...



Өлкәннәр

КАВЫШУ ТАРИХЫ ТУРЫНДА. Балтачта «Стахановчы» әртиле бар иде. Шунда ат караучы булып кердем. Миңа бу вакытта 23 яшь. Кызларны урманга илтөп куям, алып кайтам. Юкә кабыгын төшерәләр дә, суга салалар, аннан мунчала ясыйлар... Арада Фәния дә бар. Күз гел аңарда... Сосна авылы кызы икәнән дә белдем. Бер көнне бу миңа: «Безгә менегез, Соснада вечерлар бик күңелле уза», – ди. Мендем шулай. Вечер бетте, чыгып сөйләшөп торабыз. Мөдәрис дигән егет белән икәү идөк, ул берәү-ләрнең хужалыгына куөп калдырган атыбызны алырга китте. Ул килүгә янымдагы кызга: «Әйдә, Фәния, киттек безгә!» – дидөм. «Юк, беркая да бармыйм», – ди. Күтәрөп алып тарантаска утырттым да, төшөп киттек Балтачка. Инде: «Өйгә кермим!» – ди. Наман әле ышанмый килөн булып төшкәнөнә. Артыбыздан әнисө килөп житте, аннан абыйсы. Килештек инде... Без ул төнне йокламадык, сөйләшөп кенә чыктык. Әйдә бер әти генә. Аңа инде 78 яшь. Кайтсам да, китсәм дә гел бер сүзнө кабатлый иде: «Өйлән инде, улым!» Әни мин төрмәдә утырганда мәрхүм булган. Анысы үзө бер тарих... 1949 елны Балтачтан 8 чак-рымдагы Көөкбаш ягында колхозда ашлык ташып йөрөм. Солы урган чак. Әни: «Төз белән генә сындырып бирә торган утын алып кайтып бир әлө, улым», – дип сораган иде. Коры утын жыйдым, кайткач атка ашатырга дип, ярты капчык солы алдым һәм кичөн юлга кузгалдым. Балтачны кергәндә колхоз рәисө белән авыл советы секретәре очрады. «Нигә ашлык урынына утын төяп кайтасың?» – дип бәйләнделәр. Арбамны аудардылар, ә анда атка дигән ярты капчык солы... Бер атна эчөндә суд булды. Биш елга утырттылар. Өч ел да жидө айдан әйлөнөп кайттым, тик әни бу хәсрәттән мәрхүм булган иде инде...

Иртәгәсөн никах укыттык. 1953 елның 1 сентябрө иде бу. Безнең уртак тормыш шул көннө башланды. Фәниягә бу вакытта 22 яшь. Бусаганы атлап керүгә жиң сызганып эшкә тотынды ул. Шактыйдан хатын-кыз кулы тимәгән йорт бит... Аш пешөргәндөр инде башта. Ул чакта көн саөн өйдә аш пешә иде бит.

БАЛАЛАР ТУРЫНДА. 1954 елның июнөндә берөнчө улыбыз Рөстәм туды. Аннан Сәрия кызыбыз. Фоат... «Сельхозхимия»дә өлкән агроном иде. Ул юк инде, авариягә очрап вафат булды. 31 яшьтә... Бер кызы калды... Фоаттан соң Фәргатьнө алып кайттык. Төпчөгөбез Азат исә 1969 елны туды. Декрет яллары озын түгел иде бит – Фәния эштән калмады. Аның белән бергә эшлөгән кызлар: «Бөз төшке ашка тамак ялгарга туктыйбыз, ә Фәния апа шул арада Соснага – әнисөнөң хәлөн белөргә йөгөргә иде. Көн саөн! Әнисө белән кара-каршы утырып чөй эчөргә дә өлгөрмәгәндөр, әмма барыбер бара иде», – дип, соңыннан да озак сөйләделәр. Башкача вакыт юк бит – ял көннөрө өйдән, балалардан бушамый. Малайларны әти карт карады безнең. Балалар бакчалары юк иде әлө. Капканы ачып чыгуга Чөпья юлы. Ул чактагы зур юлларның берсө. Бүгөнгө кебек булмаса да машиналар йөрөп тора. Балалар өчөн барыбер курка идөк инде...

АКЧА ТУРЫНДА. Әйдә әти хужа иде, әлбөттә. Акчаны да аңа кайтарып бирөбез. 87 яшөндә вафат булды

ул. Урамнан: «Уф, ары-дым», – дип керөп сандык өстөнә утырды да, китөп тә барды... Аннан акча әбиегөз кулында булды. Бик белөп тотты ул – юкка-барга әрәм итмәдө. Миңа караганда, балаларга карата да кырыс-рак булды, каты тотты... Һәрберсөн укыттык, башлы-күзлө иттек... Пенсияләребөз әйбөт, шөкер. Эшләмәсәк тә, китөрөп торалар. Балаларга булыша алу сөөнөч хәзөр безнең өчөн.

ЙОРТ САЛУ ТУРЫНДА. 1939 елда, бөхөт эзлөп, гаилә белән Әстерхан якларына киткән идөк. Әмма анда әтигә һава торышы килешмәдө, шулай итөп, кирө кайттык. Ә монда инде нигөзнө сатып киткән идөк...

Кайткач, ферма өөндә торып тордык. Мин төрмәдә утырганда әти мунча бурасы сатып алып, шуны Балтачта өй итөп салып чыккан иде. Өчкә дүрт зурлыкта гына иде ул. Балалар тугач бигрәк тә кысрыкланды. Яңа өй кирәк иде... Балта эшөнә үзөм тотындым. Башта ял көннөрөндә генә эшлөдөм. Киров якларына да чыгып китөп кешөлөргә йортлар, мунчалар салып йөрөдөк. Эшләмәсәң, акча кайдан килсөн. Көмгәдөр ышанып торырга юк иде... Йортны 1958 елда гына салып чыктык. Үз көчөбөз белән.

ОНЫКЛАР ТУРЫНДА. Күп инде алар безнең... 11 онык, 19 оныкчык... Балалар барысы да үз тирөбөздә – Балтачта төпләнделәр. Оныклар күз алдында үстө. Аллага шөкер, хөрмәт итөләр, әби, бабай, дип кенә торалар. Кайтсалар – әйтөләр, китсөләр: «Ярар, әби-бабай, киттек!» – дип сабуллашалар. Анысына да сөөнөбөз... Диләрә килөнөбөз дә бик акыллы булды. Бер авыр сүз әйткөнө юк. Азатның төпчөгө Азамат белән дус инде без. Быел 1 нчө класста укый ул.

ОЗЫН ГОМӨР ИТУ ТУРЫНДА. Болай озак яшәрмен дип көм уйлаган?! Әти – 87, әни 56 яшөндә үк мәрхүм булдылар. Миңа узган елның ноябрөндә 90 тулды менә, әбигә – быел февральдә. Сөрө дип... Тыныч булырга кирәк, юк-барга борчылмаска. Без әби белән ачуланышып яшәмәдөк, бигрәк тә балалар алдында. Үпкөлөшөп торсаң, тормыш бармый бит ул. Бер-берөңнө тыңларга, юл куярга кирәк.

Яшьләр

КАВЫШУ ТАРИХЫ ТУРЫНДА. Минөм Сбербанкта эшлөгән чагым. Ә Азатның кредиты бар – ай саөн шуны түлөргә керә. Туксанынчы еллар ахырында Балтыйк буөннан машиналар алып кайтып сатты ул, шуңа алган булган. Айның соңгы көннөрө житсә, көмнөң кредиты бар, шуларга шалтыратырга керөшөбөз: алар вакытында түлө-

// Диләрә: «Район үзөгөндә
яшәсөләр дә, Азатлар өйдә
татарча гына сөйлөшөп үскөн.

Бөз бүгөн дә өйдә татарча
гына сөйлөшөбөз. Кызың
яки улың кайтып сиңа русча
әйткөнгә русча жавап бирә
башласаң, аннары нәрсә була
ул?! Балалар гимназиядә дә
үзара татарча аралашалар.

Балтачта ул яктан хәлләр
шөкер әлө...»



мәсә, безнең дә премияләрне кисәләр. Ә Азат: «Иртәгә керәм», – ди дә югала – ай ахырында аңа гел эше буенча Казанга барырга кирәк иде. Үз акчамны түләп торам. Беркөнне кич жәяү генә кайтып барганда очрады. Өйгә кадәр озатып куйды. Шул көннән соң очраша башладык. Аңа – 30, миңа 25 яшь иде бу вакытта... Түебыз көнне яңгыр яуды. Кунакларга гараж эчендә генә биергә туры килде. Һәм шул вакыт алар Азатның машиналарга компьютер диагностикасы үткөрү белән шөгыльләнүен күрделәр. Район буйлап хәбәр таралды... Азат Балтачта бу эшкә беренче булып тотынды.

ЭШКӘ ӨЙРӘНЕП ҮСҮ ТУРЫНДА. Жиденче класста укыганда өйдә балалардан берүзем генә идем инде. Абыйлар кайсы укуда, кайсы инде гаиләле... Бездә эш беркайчан хатын-кызныкына, ир-атныкына бүленмәде. Мәктәптән кайтуга, колонкадан су ташыйм, мичкә ягам, мал асларын жыештырам. Тиресне көн саен аз-азлап чыгарам, шулай итсәң, атна ахырына буш вакыт күбрәк кала. Идәннәр буялмаган иде безнең – атнага бер тапкыр мунчалалап юып чыгарам. Чисталыкны кечкенәдән яраттым... Эти тирәсендә йөргәч, балта эшен барыбыз да өйрәнәп үстек. Армиягә киткәнче дә, кайткач та Карадуган мебель фабрикасында эшләдем. Иске өйдә торган стенканы шул вакыт үзем җыйган идем. Армиядә Мәскәү янында хезмәт иттем. Берсендә өйдән посылка килде. Нәрсәндер район газетасы битенә төреп җибәргәннәр. Бер хәрефен калдырмыйча укып чыктым. Балтачта крахмал продуктлары әзерли торган завод төзи башлаулары турында да хәбәр бар иде анда. Шушы юнәлештә укырга кирәк дип уйлап куйдым. Мәскәүдә! Барысы да мин хыялланганча булды. Яңа заводка тәминат бүлеге начальнигы итеп чакырдылар. Читтән торып Мәскәү азык-төлек институтын тәмамладым. Кызганыч, СССР таркалгач, завод та озак яшәмәде. Туксанынчы еллар ахырында инде үз эшемне ачтым... Төп нигездән китү уе ялгыш та башыма кәргәнә булмады. Кемдер калырга тиеш бит!

БАЛАЛАР ТУРЫНДА. Улыбыз да, кызыбыз да бар иде инде, аннан өченчегә төвәккәлләдек. Азаматны 39 яшемдә алып кайттым. Бер дә үкенмим!

Азат ягы җыр-моңга бай. Җырчы Гөлзадә апа Сафиуллина белән кайнанам туганнан туганнар. Азат та баянда уйнаштыргалый. Күптәнне баян инде ул. Әниләр аны Рәстәм абыйга кечкенә чакта алып биргән булган. Юклык ча-

гында да шундый мөмкинлек тапканнар... Музыкага тартылу безнең балаларда да бар. Дөрес, Ирек баян классында бер ел гына укыды да ташлады. Аңа видео төшерү күбрәк ошый. Ул Казан Энергетика университетында укый. Ә Динә музыка мәктәбен «бишле» билгеләренә генә тәмамлады. Фортепианода, гитарада һәм курайда уйный. Оештыру эшләрен ярата ул, классларында староста. «Орленок» лагерена путевка белән бүләкләнде. «Сәләт» форумнарын калдырмый. Гөлләр үстерү белән мавыга энә.

ТЕЛ ТУРЫНДА. Район үзәгендә яшәсәләр дә, Азатлар өйдә татарча гына сөйләшәп үскән. Без бүген дә өйдә татарча гына сөйләшәбез. Кызың яки улың кайтып сиңа русча әйткәнгә русча җавап бирә башласаң, аннары нәрсә була ул?! Балалар гимназиядә дә үзара татарча аралашалар. Балтачта ул яктан хәлләр шөкер әле... Динә татар теле дәрәсләрен бик ярата, олимпиадаларга катнашып урыннар да алганы булды. «Тугызынчы класста татар теленнән дә имтихан бирәм», – дип торган иде. Кызганыч, бетерделәр... Ирек берсендә Илшат абыйсына телефоннан русча нидер язып җибәргән. Кинорежиссер Илшат Рәхимбай безнең Сәрия апаның улы бит. Аның белән барыбыз да горурланабыз!.. Илшаттан хәбәр булмаган... Соңыннан аңлашканнар – нәкъ менә русча язганга җавап бирмәгән икән. Энесенә яхшы сабак булды бу!

ЙОРТ САЛУ ТУРЫНДА. Бер ел элек кенә күчкән бу өч катлы йортыбызны ун елга якын төздедек. Төп нигез шундый зур, иркен булырга тиештер ул: бәйрәмнәрдә иллешәр кеше җыелабыз бит. Аны җиткереп керергә безгә бөтен туганнар булышты: минекеләр дә, Диләрәнекеләр дә. Төзи башлаганда эти белән әнигә сиксәнешәр генә яшь иде бит әле – бездән уздырып ком-таш, балчык ташып йөрделәр. Иң тынгысызы әни иде: ул безне кечкенәдән бүгенгә эшне иртәгәгә калдырмаска өйрәтте.

Өйнең һәр сантиметрына кадәр үзем уйладым. Кайда, нәрсә буласын, нинди материал кулланасын... Бөтенесен булмаса да, күп нәрсәне үз кулларым белән эшләдем. Тәрәзәләрнең һәммәсен – ә алар егерме дүрттәү – олы улым Ирек белән икәү куйдык. Йорт эчендәгә һәммә нәрсә сәламәтлек өчен зыянсыз булсын дип тырыштым. Әле төзелешкә тотынганчы ук Канадада эшләнгән тузан суырткыч турында интернетта укып, аны үзәбезгә дә алырга хыялланган идем. Кайтарттым! Аның үзәк өлеше аста, подвалда тора: йортның кайсы катында суыртсаң да,



зур чүпләр шушында – аста жыела, ә күзгә күренми торган вак тузан урамга ук чыгып китә.

МАВЫГУЛАР ТУРЫНДА. Шактый миндә мавыгулар. 2005 елдан умарта кортлары тота башладым. Үзебезнең балны гына ашыйбыз хәзер. Чәйне 7–8 төрле үлән кушып пешерәбез: бөтнек, мәтрүшкә, мелисса, юкә яфрагы, юкә чәчәге... Тагын мандарин, әфлисун кабыклары... Үләннәрне барыбыз бергә жыябыз. Какны да үзем ясыим. Ә алманы, гадәттә, балалар турый. Узган ел алма бик күп булды, шактый киптердек тә. Пандемиянең дә бер файдасы булды – өйдә нишләргә белми ятканда сырлар ясый башладым. Интернеттан түләүле курслар сатып алдым. Бушлайлары да бар ул дәресләренң, әмма анда бөтен серне дә ачмыйлар. Укыдым, өйрәндем һәм тәвәккәлләп тотынып карадым. Иң беренчесе үк килеп чыкты! Интернетта арамашабыз – өйдә сыр ясаучыларның күбесе ир-атлар.

Шактый сабырлык кирәк: яныннан китмичә сәгатьләр буе болгатасың. Ул көнне иртәдән кичкә кадәр гел шуның белән генә маташасың. Жиренә житкереп эшләмәсәм, эшкә тотынып та тормыйм... 10 литр сөттән 1200 грамм сыр чыга. Сөтен сатып алабыз. Каты сыр ясыим – тишекләренә кадәр бар! «Сулугуни», «Адыгейский» сырларын ясарга өйрәндем инде, чиратта – «Моцарелла». Анысы ике сәгатьтә өлгерә, диләр. Ә каты сырны ким дигәндә суыткычта әле бер ай тотарга кирәк. Үзебезнең гаилә өчен житеп бара – сырны барыбыз да бик яратабыз. Тагын катык оетырға да өйрәндем – кашык басып торырлык кую килеп чыга. Үз кулың белән әзерләгән булгач, ашавы да күңелле!

ӨЛКӘННӘР БЕЛӘН ЯШӘУ ТУРЫНДА. Элек банкта эшләгәндә өлкән апаларның: «Кайната-кайнана белән 13, 15, 20 ел бергә торабыз», – дигәннәрен ишетеп шакката идем. «Ничек шулкадәр бергә яшәп була икән?» – дип уйлый идем. Була! Аның авырлыгы да, җиңеллеге дә бергә инде. Балаларны тәрбияләргә булыштылар – кая чыгып китсәк тә, өйдә кеше булды. Узган елга кадәр, егылып аягын авырттырганчы, төшке ашны безгә әти пешерде. Өчпочмакларга кадәр! «Аның нәрсәсе бар?!» – дип, камырны да үзе куя иде. Мех фабрикасында эшләүче әнигә караганда, әти һәрвакыт эштән иртәрәк кайта торган булган. Ашарга әзерләүне хатын җилкәсенә генә беркайчан салмаган ул. Алар икесе дә бәрәңгә ярата – көн саен ашарга әзерләр. Тагын – шакмаклап киселгән токмач белән аш. Кияүгә чыкканчы әни гел: «Токмач та кисә

белмисең бит, нишләрсен?» – дия иде. Килең булып төштем, ә Азатларда шакмаклы токмач ашыйлар! Аны кисәсе бик җайлы бит...

Иртән эшкә киткәнче, әнине уятып, юындырып, ашатып калдырам. Әти көн саен теләк тели-тели озата. Алар хәер-фатихасында яшибез... Беркайчан Азатка: «Әниң шундый, әтиң шундый», димәдем. Аларның да миннән зарланганын ишетмәдем. Мин эшкә чыгып киткәч сөйләшсәләр генә.

ЯРАТУ ТУРЫНДА. Килең булып төшкәнемә 21 ел. Әти белән әниң бер тапкыр да сүзгә килгәннәрен хәтерләмим. Ни генә булса да, әти аны шундук уенкөлкәгә, башка сүзгә бора. Аңардагы юмор хисе! Гомерендә сүгенгәнә булмагандыр. Матур яшәмәсәләр, бу яшыкә җитмәсләр дә иде, мөгаен.

Узган елга кадәр әти әле мәчеткә йөрдә, мәетләр юды. Шушма буеннан кайтып кермәде – балык тотты. Ташбашлар тотып кайта, чистарта, кыздыра... Бик сабыр ул, юккабарга хафаланмый. Һәр иртәне әнигә бер үк сүзләренә кабатлый: «Шөкер, тордык. Инде исән-сау көнне дә үткәрсәк», – ди. Бер-берсен югалтудан бик курка алар. Узган ел әни авырып алды. Әти гел: «Әби, үлмисең. Әле яши генә башладык. Без бит монда санаторийдагы кебек», – дип әйтеп торды. Әни ашарга безнең янга чыга, ә әтигә хәзер бүлмәгә генә кертәбез. Әни өстәл янында озаграк торса, ул шундук: «Әби кайда әле ул?» – дип, аны эзли башлай... Әниң күзләре тоныкланды, ә әти күзлексез дә күрә әле: әнигә ул гел кычкырып укый. Аннан... җырлай! Күбрәк урам җырларын, ә кайчак үзе дә уйлап чыгара: «Минем сүзне тыңласаң, бергә булырбыз әле...» Әни тыңлай, җырлап бетергәч, кул чаба... Әти соңгы вакытта йөрми диярлек, әмма әниң төнлә аз гына өсте ачылдымы, ул аны үзе торып яба...

МӨНӘСӘБӘТЛӘР ТУРЫНДА. Диләрә беренче көннән минекеләргә «әти», «әни» дип эндәшә башлады. Аны шулай тәрбияләгәннәр... Өлкәннәр белән яшәү, аларны карау җиңел түгел – мин хатыныма бик рәхмәтле... Без һәрвакыт бөтен нәрсәне киңәшләшеп эшлибез. Була, бер-беребез белән килешмәгән чаклар бездә дә була. Андый чакта кемдер юл куя белергә тиеш. Диләрәнең каршы эндәшкәнә юк аның. Әйе, сабыр булсаң гына авырлыктар сизелмичә уза...

Видеоны карар өчен смартфонның камерасын QR-кодка якынайтыгыз.
Фото һәм видео: Анна Арахамия.



ТӨРМӘЛӘРДӘН САРКЫП ЧЫККАН МОН

Казан, Мәскәү, Ярославль, Владимир төрмәләрен үтеп, 1941 елның 11 сентябрәндә Орел төрмәсендә бер гаепсезгә атып үтерелгән татарның моңлы бер баласы Мәрьям Мозаффарова хакында язмамны шулай атарга булдым. Чөнки: «Мин гаепсез!» – дип тилмереп, карцерларның цемент идәннәрендә ятканда энә шул моңы, күңеленә сеңеп калган, үзе яраткан Сәйдәш музыкасы, классик композиторларның аһәңнәре генә бердәнбер юанычы булмады микән дип уйланам.



Рәсеменә карап – чибәрлегенә, туганнарының һәм дусларының истәлектәрен укып – саф әхлагына, олы жанлылыгына, туры сүзлегенә, һәркемгә һәрвакыт ярдәм итәргә әзер булуына без сокланган Мәрьямнең гомере энә шулай фажигале төстә вакытсыз өзелә. Моның сәбәбе – һичшиксез аның искиткеч талантлы шәхес булуында.

Мәрьям Хәсән кызы Мозаффарова 1906 елның 27 декабрәндә элекке Сембер губернасының Иске Тимошкино авылында туа. Бик яшьли әтисе, 10 яшь тулганда әнисе дә үлеп киткәч, гаиләдәге өч кыз баланы өлкән абыйлары Йосыф Мозаффаров үз тәрбиясенә ала.

Оренбург өлкәсе Орск шәһәрәндәге реальный училище тәмамлаган Йосыф үзе бу вакытта бер байда управляющий булып эшли. Бае аның хезмәтеннән дә, үзеннән дә канәгать булган, күрәсең: кызын да Йосыфка үзе димләп бирә. Матур гына гаилә төзелә. Киявен бик яраткан бай Йосыфның сеңелләре өчен өй дә сатып ала, аларны гимназиягә укырга кертергә дә булыша һәм хәтта өр-яңа пианино да бүләк итә. Сафия, Гөлсем, Мәрьямнәр өчен иң бәхетле еллар була бу. Орск кызлар гимназиясенең китапханәсенә йөрү, төрле фән, музыка укытучылары һәм иң мөһиме – татарның күтәрелеп килгән күренекле шәхесләре Салих

Сәйдәшев, Һади Такташлар белән очрашу кызларның фикер үсешенә, дөньяга карашына бик нык тәэсир ясый. Алар йогынтысында кызлар музыкаль һәм әдәби түгәрәкләргә йөреләр, татар җыр кичәләрендә катнашалар. Мәрһәм сөекле шагыйре Габдулла Тукай шигырьләрен яттан сөйли, пианинода төрле музыкаль әсәрләр башкара. Салих Сәйдәшев аның җыр-моңга сәләтен күреп, үзе дәресләр бирә башлай, музыка белән җитдирәк шөгыльләнәргә үгетли.

Озакламый татар тормышының тамырына балта чапкан Октябрь революциясе һәм аның нәтижәсе булган гражданнар сугышы башлана. Кызларның ир туганнары Йосыф белән Исмагыйль дә кызыллар ягына сугышка алына. Йосыф фронтта С. Кировның иң ышанычлы ярдәмчесе булып китә, кызлар бәхетенә исән кала, тик Исмагыйль генә Себердә сугышып йөргәндә тиф авыруы эләктереп үлеп китә. Әйтеп үтим, еллар тынгач, Йосыф Мозаффаров Урта Азиядә Совет властен урнаштыруда да булдыклы күрсәтә, Турксибны салдыру эшендә дә үзен сәләтле җитәкче итеп таныта. Идел буендагы кочык ачлык вакытында ачларга ярдәм оештыруда башлап йөргән өчен Ленин үзе кул куйган Мактау грамотасы белән бүләкләнә. Тик сәясәт үзгәргәч, аны да, «солтанга-лиевче» дип, «халык дошманы» ясыйлар. Кулга алынуудан Киров ярдәме белән котылып калса да, ул үлгәч, таяныр кешесе калмый инде: татарның булдыклы, зыялы шәхесе булып танылган Йосыфның гомере дә төрмәдә өзәлә.

Кызлар хакында сүзгә дәвам итик әле. 1918 елда абыллары сугышка алынган, алар апалары Сафия тәрбиясендә кала. Сафиягә бу вакытта – 18, Мәрһәмгә 12 яшь була. Икесе дә татар авылларында укытучы булып эшли башлыйлар. Тик авылларда аклар белән кызыллар хакимияте еш алышынып торганлыктан, кызларның хәле бик җиңелдән булмаган. Еш кына укучыларның әти-әниләре төн уртасында ишек-тәрәзә кагып:

Дуслыкның да кадерен белгән, чын дуслыкка тугры булган Мәрһәм. Шуңа дуслары да гомер буе оныта алмаган үзен.

«Абыстайлар, җыеныгыз, сезне качырырга кирәк!» – дип, аларны куркыныч хәлләрдән коткарып кала торган була.

Гражданнар сугышы тәмамланган, Йосыф Мозаффаров сеңелләрен Мәскәүгә алып китә. Ул бу вакытта яңа гына оешкан Бохара Республикасының Мәскәүдәге тулы вәкаләте илчесе була.

Инде мәгълүм булганча, сугыштан соң, «халык хужалыгын торгызу еллары» дип тарихка кергән 20 нче елларда, СССРда төрле һөнәр ияләре, белгечләр җитешмәве бик нык сизелә башлай. Шуңа күрә яшьләр партия һәм профсоюз оешмалары юлнамасы белән илнең төрле уку йортларына тартыла, ә кайберләрен чит илләргә үк жиберәләр. 1926 елда СССРдан китеп, Европа илләрендә укучы яшьләрнең Берлиндә үткәрелгән конгрессында 1 мең ярым студент катнашуы – моның ачык дәлиле.

1922–1926 елларда Бохара Республикасының Германиядәге рәсми вәкиле булып Галимҗан Идриси эшли. Идриси әфәнденең нәкъ менә шул чорда татар-мөселман яшьләрен Германиягә укырга барырга өндәп йөрүен искәртеп үтим. Ни кызганыч, Германиядә укып белем алган татар яшьләренең күпме булуы турында төгәл мәгълүматым юк, ә менә 1928 елда Берлинның югары уку йортларын татарлардан барлыгы 22 кеше тәмамлавы һәм уналтысының СССРга кире әйләнеп кайтуы мәгълүм. Укучылар арасында Берлин консерваториясендә белем алган Мәрһәм Мозаффарова да була. Мәрһәм белән бергә барган Гөлсем апасы, укуын тәмамлагач, төрек инженерына кияүгә чыга һәм Төркиягә китә.

Мәрһәм Германиядә 1923–1925 елларда укый. Чит илләрдә кешеләрнең үз милләттәшләренә

тартылуы табигый хәл. Германиядә дә татар яшьләре бергә аралашып яшиләр, дуслашалар. Мәрһәм Гаяз Исхакийның кызы Сәгадәт белән дуслаша, аның белән бергә Идрисиләргә туй мәжлесеңә дә бара. Бу танышлыктар үз фаҗигасенең чишмә башы буласын кыз бала кайдан белсен?

Мәрһәм Германиядән кайткач, Мәскәү педагогика институтына укырга керә. Укуын тәмамлаган яшь белгечне Казан педагогика институтына эшкә чакыралар. Немец телен бик яхшы үзләштергән Мәрһәм Көнбатыш әдәбияты белән, фән белән ныклап шөгыльләнәргә уйлай, Мәскәүгә барып аспирантурага кереп кайта. Томас Манн ижатын өйрәнеп диссертация яза (тик диссертациясен якларга насыйп булмый). Мәскәү университетында эшләгән немец профессоры Шиллер аның фәнни җитәкчесе була.

Хезмәтеннән шатлык табып, канатланып эшли Мәрһәм. Студентларга ул чит илләр әдәбияты буенча лекцияләр укый, әдәби-музыкаль кичәләр оештыра. Алар аны белемле, акыллы булганы, үз-үзен матур итеп тоткан белгәнә өчен бик нык хөрмәт итәләр. «Кайда гына булса да, аз гына мөмкинлек чыкса, пианинода классик әсәрләрен, татар көйләрен әсәрләнеп уйный иде», – дип искә ала дуслары.

Татарның зыялы егетләре (алар арасында – Салих Сәйдәшев, Гыйлем Камай) аңа гашыйк була. Егетләрнең өйләнергә теләп ясаган тәкъдимнәрен ул никтер кире кагып килә. Аның өчен иң жылы, һаман үз итеп, тартып торган урын – апасы Сафиянең гаиләсе була. Сафия бу вакытта татарның күренекле галиме Хәмит Мөштәридә кияүдә, аларның бик чибәр ике кызчыгы – Гөлфия белән Нәркис үсеп килә.

Сталин палачлары КЫЗ баланы ЮК итүгә сәбәп кенә әзерләп, көтеп торганнар диярсең.

1938 елның 27 августында татарның сөөкле кызы кулга алына. Көтелмәгән бу хәлдән үзе дә, туганнары да өнсез кала. «Минем бер гаебем дә юк!» – дип тилмерә Мәрьям, һәм соңгы минутына кадәр төрмә палачлары аннан бары шул сүзләргә генә ишетә. Ул беркемнең дә өстенә нахак бәлләр якмый, беркемнең дә исемен атамый.

Шушы урында Мәрьямнең нинди тарихи вазгыятьтә кулга алынуын искә төшереп китим әле.

1937 елның август ахырында Татарстан партия өлкә комитетының чираттан тыш Пленумында Үзәк Комитеттан килгән комиссия житәкчесе Г. Маленков: «Сталин Казанда халык дошманнарын фашистүнең барышы белән һич тә канәгать түгел», – дип күрсәтә. Нәтижәдә, 1937 ел азагына кулга алулар планы, 1936 ел белән чыгыштырганда, биш тапкыр арттырып үтәлә. Билгеле инде, кулга алулар беренче нәүбәттә иң зыялы, иң талантлы кешеләр арасында үткәрелә. Мәрьям эшләгән педагогика институтында да көн саен диярлек кемне дә булса алып китәләр. Институтның ректоры – Гыйсмәтуллин Нәбиулла Нигъмәтулла улы, партөөшма секретаре Исмаев Хәмзә Рәхмәтулла улы һәм күп кенә кафедра житәкчеләре кулга алына.

Иң сәләтле укытучылар, шулар арасында Якуб Богданович, Илһамия Туктарова-Богданович, Рәхимжан Яфаев, Габбас Вахитов, Фәйзи Уральский, Нури Йосыповлар бер үк вакытта диярлек кулга алына. План тутырырга кирәк булгач, чират студентларга житә. Аларны инде сыпырып алган кебек, тулай тораклардан, аудиторияләрдән генә жыялар.

Педагогика институтында замана афәтләре – әләкчеләр дә

житәрлек булган икән. Хәтта укытучылар, кафедра мөдирләре берберсе өстеннән шикаятләр язган. Мәрьям өстеннән дә шунда ук укыткан, үзен бик тә гадел санап йөргән укытучы ханым шикаят язган. Тик шикаят авторның үзен дә коткарып калмый, берәздән ул да кулга алына. Мәрьямнең талантынан, студентлар һәм институт укытучылары арасында абруе, дәрәжәсе зур булудан көнләшкәндер дип уйлыйм бу татар хатыны хакында. Чөнки шикаятендә ул «Мәрьямне бөтен кеше ярата», дип аерып, басым ясап күрсәткән.

Сәбәпләр дә бик житди. Мәрьямнең абыйсы Йосыф бу вакытта «халык дошманы» дип атылган. Өстәвенә, үзе Германиядә белем алган. Әле тагын фәнни житәкчесе, профессор Шиллер да «халык дошманы» дип кулга алынган булган икән.

Мәрьямнең Германиядә булуы, немец әдәбияты белән кызыксынуы һәм шул өлкәдә фәнни хезмәт язуы «немец разведкасы шпионы» дигән ярлык тагар өчен житә кала. Болар өстенә, имеш, әле ул педагогика институтында контрреволюцион оешма барлыгын да белгән, әмма әйтмәгән.

Мәрьям Мозаффарованың жинаять эшендәге гаепләү актын СССР прокуроры, мәкерлегә, икейөзлелегә, кабахәтлегә белән аерылып торган Вышинский үз имзасы белән беркетә. Эшнә СССР Югары судының Хәрби коллегиясә карый. Судтагы соңгы сүзендә дә Мәрьям: «Мин бернәрсәдә дә гаеплә түгел...» – дип кабатлый.

Сафия апасының кызы, Мәскәүдә яшәүче Нәркис ханым жибәргән рөхсәт хаты белән кереп, архивтан Мәрьямнең шәхси эшен карадым. Аның битләрең тетрәнмичә, күз яшьләрсез укып була торган түгел. Мәрьямне еш кына карцерга утыр-

талар, үлем күлмәгә кидертеп жәзалыйлар, прогулкалардан мәхрүм итәләр һәм хәтта гади карцерда кычкырганы өчен резина карцерга да утырталар. Туберкулез белән авырый башлагач та ярдәмне вакытында күрсәтмиләр...

1941 елның 11 сентябрәндә Орел төрмәсендә 161 тоткын атып үтерелә. Атылганнарның исемлегендә гөл чәчәгә кебек матур, белем белән фәнни ачышлар ясарлык талантлы татар кызы Мәрьям Хәсән кызы Мозаффарова, милләте буенча болгар, СССР гражданы, РСФСР сәләмәтлек саклау комиссариатында бүлек житәкчесе булып эшләгән 68 яшьлек Христиан Григорьевич Раковский, эсерлар партиясенә күренекле әгъзасы Мария Спиридонова, татар егете Рөстәм Туктамышев һәм башка милләт вәкилләренә исемнәре бар.

Гаепсезгә кулга алынган, үтерелгән кешеләрнең эшләрен архивларда сирәгрәк карарга тырышам. Чөнки ул язмаларның һәр юлында кулга алынучыларның үзәк өзгәч тилмерүләре, бер-ике тапкыр сорау алганнан соң, жәзалардан котылып өчен, үз өсләренә теләсә нинди гаепне алырга риза булулары хакында уку тетрәндерә, йөрәк сызлана. «Ни өчен язмыш халыкның иң уңган, иң булган бөөк шәхсләренә шундый сынаулар бирә?» – дип кычкырасы, үксеп елыйсы килә.

Бу жәһәттән, шушы авыр сынауларны кичеп, Мәрьям апасының исемен аклау өчен 1990 елга кадәр көрәшкән, рәсми органнарга йөзләргә хат язган, замандашларының истәлектәрен жыйган һәм кадерләп саклаган Мәскәүдә яшәүче Нәркис ханым Романовага, Казанда яшәүче туганнары Нәркис һәм Ләлә ханым Мөштәриләргә олы рәхмәтемне житкерәм. Зур рәхмәт аларга. Алдагы көннәрдә Мәрьямгә һәм халыкның иң олы шәхсләренә төшкән афәтләргә беркемгә дә күрергә язмасын.

Тәминә БИКТИМЕРОВА,
тарих фәннәре кандидаты.
Фото: Мәрьям (уңда) апасы Сафия белән.

УРАЗА

Илнар хәзрәт
ЗИННӘТУЛЛИН,
«Туган авылым»
мәчете
имам-хатыйбы



Илаһи ният кылдым

Уразаны тулысынча тотып бетер-мәсәң, тоткан кадәресе дә кабул булмый, диләр. Бу дәресе?

— Юк, алар бер-берсенә берничек тә бәйлә түгел. Рамазан ае ул — 30 көн. Әгәр син аның бер генә көнөндә ураза тотсаң да, ул барыбер савап булып санала. Тагын 29 көнә генә тотылмаган булып кала. Шуңа күрә бүлөп-бүлөп — башында, уртасында яки ахырында тоту да, һичьюгы бер генә көн тоту да, бөтенләй тотмаганга караганда, әйбәтрәк. Әлбәттә, күбрәк тота алган саен, савап та күбрәк языла. Тулысынча тотып чыга алсаң, аның савабы да зуррак була — бөтен гөнаһларың кичерелә, Рамазанның ун көнә саен Пәйгамбәребез вәгъдә иткән нигъмәтләргә ирешәсең. (Уразаның беренче үнкөнлегә — рәхмәт үнкөнлегә, икенчесе — мәгърифәт үнкөнлегә һәм өченче үнкөнлегә — Аллаһының газабыннан котылып, рәхмәтенә ирешү үнкөнлегә санала.)

Тагын шунысын да онытмаска кирәк: тотмыйча калган уразаң синең өстә ахыргача җаваплылык булып торачак.

Бала имезүче хатыннар фидия түлүргә тиешме, әллә юкмы?

— Бала имезүче хатыннар бала имезеп бетергәч, уразаларны каза кыла алалар. Ләкин каза кылу мөмкин булмаса (бала тапканнан соң яки бала күтәргәндә берәр нинди хроник авыру аркасында аларга ураза тоту бөтенләй ярамаса), ул вакытта фидия түлиләр. Шулай да каза кылу хәерлерәк. Башта баланы тугыз ай бую карында күтәрәп йөрәп, аннан берике ел имезсә, хатын-кыз уразаны ике-өч ел рәттән тота алмаска мөмкин. Әмма ул аны барыбер әкрән-әкрән генә каза кыла ала. Ураза каза кылына икән, аның өчен фидия

түләнми. Әгәр аның каза кылырга вакыты калмаса — берәр сәбәп белән вафат булып китсә, бу очракта туганнары аның исеменнән фидия түлиләр. Сүз уңаеннан, быел фидиянең күләме бер көнгә — 200 сум.

Ураза тотмаучыларны ифтар мәҗлесләренә чакырырга ярыймы?

— Пәйгамбәребез үзе яшәгән заманда сәхәбәләргә Рамазан аенда ураза тотучыларны мәҗлескә чакырып, авыз ачтырырга кушкан. «Авыз ачтырган кеше муенын җәһәннәм газабыннан коткарыр, Аллаһы Тәгалә аның беләп һәм белми кылган гөнаһларын ярлыкар. Ураза тотучыга авыз ачарга бер хөрмә яисә баллы су биргән, аны ризыкландырган кешегә Аллаһы Тәгалә ураза тоту савапларын язып, сусаганга су эчерүченә гарасат мәйданына чакырмас», — дигән.

Ифтар мәҗлесеңнең иң беренче максаты — авыз ачтыру. Һәм шуңа күрә сәбәпсез ураза тотмаган кешеләрне мондый мәҗлескә чакырмау хәерлерәк. Ләкин әгәр инде синең якын-тирәңдә ураза тотучылар юк, ә мәҗлесне үткәрергә телисең икән, бу вакытта ул авыз ачу мәҗлесе түгел, ә гади мәҗлес кенә булып саналачак. Шуңа күрә ураза тоткан кешеләрне чакыру, һичшиксез, дөресрәк. Әмма бу мәҗлескә ураза тотмаган якын туганнарыңны, гарип-гарабаларны, фәкыйрьләренә, ятимнәренә чакырсаң, алар ураза тотмаса да, син әзерләгән табынга килүләре, гыйбрәтләнеп, вәгазьләнеп китүләре зур савап булчак. Әмма, ничектер, бу мәҗлеснең мәгънәсе барыбер югала. Көнә бую ашап-эчеп йөргән кешеләрнең әлегә мәҗлестә куанычлары ураза тотучыларныкы кебек булмаячак. Ә андыйларны гына кайдан табарга соң дисәгез, якындагы берәр мәчеткә мөрәҗғәгать итәргә

мөмкин. «Фәлән кадәр кеше килеп, авыз ачып китегез әле», — дия аласыз. Күпләр, гадәттә, шулай эшли — ураза тотучыларны мәчеттән эзләү, табу җиңелрәк.

Рамазан аенда кемдер сине ифтар мәҗлесеңә чакыра икән — барырга кирәк. Бик зур сәбәбең булганда гына баш тарта аласың.

Пәйгамбәребез: «Кем чакырган җиргә сәбәпсез бармаса, ул миңа каршы килгән була», — ди. Чакырылган җиргә бару-бармау — мөселманлык хакы санала. Шуңа күрә мондый мәҗлескә барудан бер сәбәпсез баш тартасың икән, гөнаһлы буласың.

Халык арасында: «Ифтар мәҗлесеңә тугыз кешедән дә кимне чакырырга ярамый. Кунакларың шуннан азрак булса, авыз ачтыруга саналмый», — дигән сүзләр дә ишетелә. Мондый таләп кую дөрес әйбер түгел. Бөтен кешенең дә хәле бертөсле түгел бит: һәркем шуның кадәр кунак чакыра да алмаска мөмкин. Берәүләрнең акчасы җитми, икенчеләре өенә аның кадәр кеше сыйдыра алмавы бар, өченчеләренә таныш-белешләре арасында шуның кадәр ураза тотучы булмавы ихтимал... Пәйгамбәребезнең дә бу хакта аерым әйтеп калдырган сүзе юк. Тели икән, хужа бер кешенә чакыра, тели икән — бишне, тугызны. Хәтта туксан кунакка да чакыру юллы ала ул. Никадәр күп кешенә авыз ачтырса, әҗер-савабы шулкадәр зуррак булчак. Берәү көнә бую ураза тотучыны авыз ачтырса яки сугышка китүче кешенә коралландырса, шуңа йөз шәһиднең дәрәҗәсе бирелә, дигән хәдис бар. Монда саннар бөтенләй күрсәтелмәгән. Димәк, кемгәдер: «Ифтар мәҗлесеңә тугыз кеше чакырмагансың, бу — авыз ачу саналмаячак», — дип дөгъва белдерү урынсыз.

Балачак » туган тел бишеге

МОНДА ДИВАРЛАР ДА ТАТАРЧА «СӨЙЛӘШӘ»



Лилия
ГӘРӘЕВА

Башка бакчаларда булмаган яңалыклар белән танышырга килдек. Татар балалар бакчасының тормышын күрсәтәсебез килә. Бу язманы укыган әти-әни, менә безгә шушы бакча кирәк икән, дип әйтерлек булсын!



– Әйдәгез әле, алайса, мин сезне группалар һәм педагоглар белән таныштырыйм, – дип елмайды бакча мөдире Тәнзилә Гарәфова. – Балалар бакчасының төп байлыгы – педагоглар. Ә бездә аларның иң профессионаллары, иң кешелеклеләре эшли...

Бүген без Казан шәһәренең Совет районы – Азино бистәсендәге 261 нче «Сәйлән» балалар бакчасында кунакта. Ни өчен нәкъ менә шушы бакчаны сайлавыбызны язманы укыгач аңларсыз.

Ялан кырда – кирмән

– Бакчабыз 2002 елның ноябрендә ачылды, – дип, таныштыруны дәвам итә Тәнзилә Гарәфова. – Минне 2000 елда мөдир итеп билгеләгәндә монда әле төзелеш бара иде. Нигезеннән үк үзем күтәрдем, дисәм дә, ялган булмас. Кичтән поездга утырып, Ленинградка китә идем (ул вакытта әле Санкт-Петербург дип сөйләшмиде). Анда бакча өчен кирәк-яракларны сатып алып, КамАЗларга төяп жибәрәм... Менә шуның өчен дә һәр почмагы кадерле миңа бу йортның. Чын татар бакчасы итәсем килде аны. Жиңел генә эш булмады ул. Сәбәпләре төрле иде: шәһәрнең тузган йортларыннан килеп урнашкан гаять төрле халык та, татар теле кирәк түгел, диюче әти-әниләр дә, кадрлар да... Ник кирәк безгә татар теле дип, русча гына сөйләшеп йөрсәк, тел үлчәк. Ләкин ничек яраттырырга ул татар телен?! Гел әйтәм: берничә тел белгән кеше һәрвакыт дәрәжәле булган. Татар теленең нигезен бакчада өйрәнсә, балага мәктәптә дә җиңелрәк булачак.

Тырышлык, үзгәрткән белән теләгенә ирешә Тәнзилә Сөнгатуллина. Бүген ул җитәкләгән балалар бакчасы Совет районында гына түгел, Казанда иң яхшы ун бакча арасында.

Без монда яз ахырында килдек. Бөтен җирдә ап-ак кар иде. Алай да, капкадан ук соклану хисе бөтереп алды. Күз алдына гына китергез: ыгы-зыгылы шәһәр урамыннан борылуга, ишегалдында әкияти бер кирмән каршы ала. Сукмакның ике ягындагы штендерларга күз төшә. Болар яныннан узганда сабый әтисеннән яки әнисеннән монда нәрсә язылганын сорамый калмыйдыр. Аларда исә – шәһәрбездә тормышындагы иң истәлекле вакыйгалар. Бәләкәй чакта белгән нәрсә күңелдән мәңгә чыкмый бит ул.

– Территориябез генә дә бер гектарлы, – ди мөдир. – Җәй башында гөл бакчасына әверелә ул. Беренче көннән

үк матурлыкка, эстетикага омтылабыз. Балачак матурлыктан һәм шатлыктан гына торырга тиеш. Бакчабызның девизы да: «Сәйлән – матурлык, шатлык иле!» бит. Безгә килгән һәр кунак мондагы шартларга шаккатып китә. Балаларыбызның сәйлән кебек тезелеп, шатланып бакчабызга килүе, көн дә яратып, теләп йөрүе – сүзләремә дәлил.

Бөтен шартлар да тудырылган заманча бакчалар белән генә әти-әнинә шаккаттырып булмыйдыр бүген. Моңы Тәнзилә Гарәфова үзе дә кат-кат әйтеп тора: «Хәзер бөтен бакчалар да матур. Хәтта безнекеннән дә матурраклары да бардыр».

Килешәбез, бардыр андый бакчалар да. Ләкин ни өчен нәкъ менә татар телендә тәрбия һәм белем бирүче катнаш типтагы 261 нче балалар бакчасы шәһәрбездә, республикабызда узган конкурсларда, ярышларда гел мәртәбәле урыннар ала соң? Моңың сәре бардыр бит?

Ачыла әкият тартмасы

Бу бакчада тылсымчылар эшли, ахрысы. Адым саен могҗиза. Узган ел бакчаны карарга килгәч, Казан шәһәр Думасы депутаты Людмила Андреева да: «Анда бит диварлар да «сөйләшә», – дип гажәпләнгән. Һәр карышны җанландырырга, балалар өчен файдалы һәм мәгълүматлы итәргә омтылучы мөдир булмаса, бу урында расписание, бәлки берәр картина эленеп торыр иде. Ә биредә коридорның диварлары да әкият «сөйли». «О-о, моннан узганда балаларның күзләре ничек янганны күрсәгез! Сорауны яудыралар гына: «Бу нинди кирмән? Моңысы нинди имән? Ә ул кайсы әкияттән? Ә бу, ә ул?» – дип, балачакның күңелле мизгелләрен күңелдә җанландыра Тәнзилә ханым. Рәхәт аны тыңлавы. Ул әле бала булып, аларның бар эмоциясен күрсәтә, әле җитди мөдиргә әверелеп, чишәсе мәсьәләләргә барлый, әле барысын да йөрәгенә сыйдырган нечкә күңелле хатын-кызга, баласын җитәкләп беренче тапкыр бакчага алып килгән әнигә әверелә.

Әнә арырак тагын ниндидер кызык уеннар! Ә менә бу бүлмәдә... «Барысы да авторлык эшләребез», – ди татар теле тәрбиячесе Адилә Шәйдуллина.

Искиткеч матур да, шәп тә фетрбукларны (бу йомшак китапларны да әти-әниләр ярдәме белән тәрбиячеләр фетрдан үзләре теккән. Шулкадәр вак эш ул!), шахмат бүлмәсен (логик фикерләүне үстерә!), коридордагы яшел



Балачак » туган тел бишеге



Тәнзилә Сөнгатуллина: «Бакчага уңай мөнәсәбәтне мөдир, компетентлы педагоглар, аларның бер-берсе, балалар белән аралашу стили, ачык йөзе, тышкы кыяфәте тудыра. Мин үзем иҗатка, сәнгатькә тартылган кеше буларак, педагогларымнан да шуны таләп итәм. Иҗади интеллигенция вәкилләре белән очрашулар оештыру безне башка бакчалардан һәрвакыт аерып торды. Мөмкинлеге, теләге булган ата-ана бакчабыздан чыкмыйча, кирәк дип санаган барлык төр программаларны сайлый ала. Балаларыбыз имиджлы мәктәпләргә укырга керә. Алар – безнең йөзөбез, безгә рекламаны да нәкъ шул балалар ясый».



Адилә Шәйдуллина: «Бу уеннарны без үзөбез уйлап таптык. «Тылсымлы уен» дигәнә балаларның сүзлек запасын баатырга, уң белән сулны, ас белән өсне аерырга һәм тагын башка бик күп нәрсәләргә өйрәтә. Балаларга бик кызык. Аларның гел китап кына да карыйсылары килми. Ә бу уен мультфильм шикелле. Фонарь белән яктырткач, ак жәймә аша төрле предметлар күренүне алар бер тылсым итеп кабул итә. Уенның исеме дә шуннан».



Наталья Терещенко: «Әле беренче елымны гына эшлим. Балалар белән эшләве шундый күңелле. Алар тереләр, ихласлар. Чит тел өйрәнү җиңел эш түгел. Ләкин балаларның хәтерә бик әйбәт. «Ярты елдан ук балагыз инглизчә сөйләшә башлар дип көтмәгез. Әмма без аның потенциалын ачабыз», – дим әти-әниләргә. Балалар гына түгел, олылар да хаталанудан курка, дәрәс әйтмимдер дип уйлый. Ә бездә – киресенчә: бала хәтта дәрәс җавап бирмәсә дә, юк, дәрәс түгел, димибез. Үз-үзенә ышаныч, таныш түгелне өйрәнәсе килү теләге сүнмәсен».



пианиноны узып (Тәнзилә Гарәфова үзе дә искиткеч музыкант икән ләбаса. «Лирик кәеф чагында чыгып уйныйбыз шулай», – ди ул), икенче катка күтәреләбез. Юк, башта әле медицина бүлмәсендә бер төркем балаларның кислород коктейле белән сыйланганын күрәп чыкканбыз икән.

Уйный-уйный өйрәнәбез

Өлкән тәрбияче Алисә Госманова белән сөйләшәбез:
– Бакчабыз 375 балага исәпләнгән. 14 төркем эшли. Жидесе – татар төркеме, өч төркем – логопед белән шөгыльләнүчеләр. 27 тәрбияче-педагог белем һәм тәрбия бирә, – ди ул. – Worldskills чемпионатының сулышы безнең бакчага үтеп керде. Балалар милли ризыклар пешерергә өйрәнә, кирпичләрдән йорт төзи, мич чыгара, кызларыбыз парикмахерлар...



Алисә Госманова: «Балалар бакчасы – башлангыч белемнең беренче баскычы. Төп белем бирү программасыннан тыш, өстәмә белемгә дә зур игътибар бирелә бездә. Болар – инглиз теле, каратэ, хореография дәрәсләре дә, арт-студиядә төрле техниканы өйрәнү дә, акыл һәм сөйләм үсеше өчен логика, логоритмика, АБВГДейка, вокал да, «Президент мәктәбе», «Ломоносов мәктәбе» программалары буенча балаларны тулысынча мәктәпкә әзерләү дә...»

– Түгәрәкләр белән берәүне дә шаккаттыра алмыйсың хәзер, алар һәр бакчада бар, – дип сүзгә кушыла Тәнзилә Гарәфовна. – Без бакчаны иң яхшы жиһазлар, уенчылар белән тутыра алабыз, әллә нинди түгәрәкләр булдыра алабыз. Ләкин тәрбияче, балалар алдына басып, тимер тавыш белән: «Тә-ә-әк! Утырдык шыпырт кына! Тиз! Мин кемгә әйтәм!» – дип боерык бирә икән, әллә нинди кызыклы түгәрәкләрең булсын, йөрми анда бала. «Не хоч, не пойду», – диячәк, киреләнәчәк... Без андый педагоглар белән еллар буена көрәштек. Бала алдына чүгәләп, ярат син аны: «Хәлең ничек? Ник кичә булмадың, без сине көттек», – диген, кочаклап ал. Тәрбияченең күзләре янып торырга тиеш! Ул бала белән бер дәрәжәдә сөйләшә белергә, аның кечкенә генә уңышын да күреп, үсендерергә, мактарга тиеш! Балалар бакчасында очраклы кешеләр була алмый.

– Безнең бурычыбыз – балага бөтен мөмкинлекне бирү, – ди 40 ел стажы булган педагог-психолог Светлана Терещенко. – Баланы бер гөл дип күзалласак, нинди генә матур чәчәк атарга тиешле булса да, күлгәдә, коры туфракта үстерсәң, бөтен матурлыгы белән ачыла алмый. Баланың потенциалын ачу өчен, аңа бөтенесен эшләп карарга мөмкинлек бирергә кирәк. Бу дөньяда әле аңа барысы да яңа. Ул үзенең нәрсә теләгәннән дә белми, әмма аңа бар да кызык. Шунның өчен безнең балалар башта түгәрәккә түлүсез йөри. Тәнзилә Гарәфовна да әйтә: «Башта йөрәп карасын. Күрми торып, үзенең ни теләгәннән кайдан белсен?!» Әле печенье пешергәннәр иде. Никадәр эмоция! Камырын ясадылар, кистеләр. Аннары кухняга кереп, поварлардан пешереп бирүләрен сорадылар. Алар аны уен итеп кабул итте, өйрәнгәннәрен сизмәделәр дә. Наратлар утырттылар. Башта орлыкларын, аннары жирен әзерләделәр. Хәзер менә түземсезлек белән аларның үскәннән көтәләр. Укыту процессы уенга корылган булырга тиеш. Безнең педагоглар – фанатлар. Ә Тәнзилә Гарәфовна ул – рентген кебек. Кешенең күңелендә ни барын шунда ук күрә. Һәрвакыт булышыр, яшь тәрбиячеләргә юлын күрсәтер, ярдәмгә килер, хәленә керер. Ул дус һәм киңәшче. Кечкенә төркемнәр һавага чыкканда без аларны коллективыбыз белән киендерәбез. Тәнзилә Гарәфовна берен-

че көннән шулай куйды. Бер тәрбияче белән бер ярдәмче ничек утыз баланы тиз генә киендереп өлгәрсен?! Һавадан кергәч, шулай ук барыбыз да чишендерешәбез. Тиз генә юеш киёмнәрен салдырып корысын кидермәсәң, бу яштың әле алар авырырга мөмкиннәр.

Юллы-юллы күлмәктән

Спортзалда физкультура дәресе бара. Барысы да юллы-юллы тельняшкалардан, бар да яланаяк. Бик кызык, ахрысы, дәресләре: көләр, чыркылдыйлар. Спорт дәресләре «Сәйлән»дә Николай Ефименко программасы буенча уза. Нәрсә белән үзгәртәләр? Барысы белән дә! Баланың сәламәтлеген ныгытуга бөтенләй башкача караш белән, мәсәлән. Барлык күнәгүләр дә баланың умыртка баганасын ныгытуга, яссытабанлылыкны кисәтүгә, мускулларын үстерүгә корылган. Дәресләре Мария Белоусова уздыра. Моны сөйләргә түгел, күрергә кирәк. Әнә алар башта бүрәнәдән шуыша, аннары келәм жәелгән идәннән үрмәли, аннары шарлар тутырылган бассейнга чума... Һай, күңелле дә соң!

Жыр, бию, хәрәкәт аша сәламәт яшәү рәвешен өйрәтүче «Здравствуйте!» программасы да – яңалык. Театр вәкилләре, язучылар, шагыйрьләр белән очрашу туган телне яратырга өйрәтә, балаларда мотивация тудыра. Шулар рәвешле сәнгатькә, әдәбиятка тартыла алар. Бакчада костюмнары арсеналының зурлыгы да шаккатарлык. Үз костюмлары бар. «Барысын да үзгәртәбез», – ди мәдир, эчкә бер горурлык белән.

2005 елда Казанның меңбеллыгын бәйрәм иткәндә бакчада «Милли хәзинә» музей ачыла. Бер экспозиция еллар буена күрсәтелми монда, тематика гел үзгәрә, экспонатлар гел алмашынып тора.

Бу бакча турында шәһәрдә, республикада, Россиядә генә түгел, чит илдә дә беләләр хәзер. Татар теле укытучыларының V, VI съезды делегатларын кабул итәләр биредә, «Ак калфак» Бөтендөнья хатын-кызлары оешмасы вәкилләре (бу оешмада Америка, Германия, Австралиядә яшәүче ханымнар да бар) дә булып китә. «Сәйлән» дип аталган милли балалар бакчасының даны шулай еракларга тарала.

Мөдирнең эш бүлмәсе беренче катта – ишектән кергәч ук. Махсус шушы бүлмәне сайлаган. Бакчага килгән һәр баланы үз чыгып каршы алырга, башыннан сыйпарга, күңелен күтәргә ярата ул. «Әти-әни тыныч күңел белән эшкә китәргә тиеш. Баласына уңайлы, рәхәт булганын белгәндә генә әниң күңеле тыныч», – ди Татарстан Республикасының атказанган укытучысы, 47 еллык педагог стажы булган, гади тәрбиячедән Казанның иң атаклы балалар бакчасы мөдире вазыйфасына ирешкән Тәнзилә Гарәф кызы Сөнгатуллина.

Йә, ничек, балаларыгызны шушы бакчага бирәсе килү теләге тудымы сездә дә? Ә безнең моннан хәтта китәсе дә килмәде.

Фото: Анна Арахамия



* * *

Тиле йөрәк! Аңа ялкын
Сугылганда салкын калды;
Киресенчә, салкыннарда
Яна язып ялкынланды.
Ерактагы йолдыз якын!
Йөрәк шулай харап булды.
Яратмавы белән бер кыз
Гомерлеккә яраттырды.

Алма-Атага хат

Сәләмемне житкәргәйсең...

Г. Кандалий

Сәләмемне илт, таң жиле,
Алма-Атага,
Барып жит Идел-Уралдан Алатауга.
Житкер сүзен
Марс авылы «хәзрәте»нең
Корыч авылы тумасына –
моңдаш жанга.

Корычны тик галим-хужаң
эретә алган,
Ибне Синадай,
атомны меңгә ярган.
Матдә чиксез ләкин,
гүзәл зат жаныдай:
«Ачтым!» – дисәң дә,
күп гәүһәр яшерен һаман.

Төшенергә ахыргача Яшәү серенә
Гаувас булып кем чуммаган
Яр күңеленә?!

Татар кызы – Гөлсем,
Фатыймалар күчкән
Казакъ хәтере –
бөөк акыннар теленә.

Сәләмемне илт, таң жиле,
Алма-Атага,
Житкер хисем төрки гөлләр
үскән «жай»га.
Туган ягы жилен танып,
тәрәз ачар,
«Айналайн, сәүләм!» –
диген сердәш жанга!

* * *

Бер күрүдән жанда калган
сурәтеңне
Утыз ел саклаганны беләсеңме? –
Серле башкорт мөһере
бар көләч йөзне,
Асылташ нурлар сипкән ике күзне
(Уралда күпме гәүһәрләр,
беләм үзе!)

Тиңсез санап,
һаман сагынып йөргәнемне?!

Уйламадым ләкин бу
гомеремдә Сине –
Утыз елдан соң! –
тагын да күрәсемне:
Кагылмаган һич вакытлар,
диясеме,
Үзең шундый бер мәңгелек
иясеме?!

Дөрөс язганмын, дим,
валлаһ! сурәтеңне!

Тукай таҗы

Шигърият!
Тагын жаныңны
Барлый яз – чираттагы...
Нурланып яна биектә
Тукайның мирас таҗы...

Уй житә алмас шигъри таҗ! –
Бармы, әйт, сиңа лаек?!
Мин! Дигәннәрне варис дип
Танырмы зирәк халык?!
Хакның тик исемен әйткәнгә
Әжер без көтмибезме?!
Изге кәгъбәгә пакъсезләр,
Исерекләр үтмибезме?!
Көч, дәрәжәбез дә бардыр
Йолдызга үрелергә?!
Ходай... аһ, Тукай каршында
Курку да булса бездә!

Ә бармы моңсыз – шигърият?!
Әдәпсез – әдәбият?!
Үзең әйт, шигырь алласы,
Вөжданны безнең уят!
Мәңгелек җыр – «Туган тел»не
Котлый яз – чираттагы...
Биектә һаман кул житмәс,
Сатылмый, вакланмый торган
Шигърият –
Тукай таҗы!

* * *

Кал җырымда,
апрель булып кал син!
Якты таңдай син бер балкыдың,
Мартта туган жаным шунда белде
Апрельгәчә дөнья салкынын.

Апрель булып килдең,
юк, май түгел,
Мәңге миңа апрель булып кал;

Мәңге шулай якты булсын кичләр,
Сабый яшьле булсын болытлар –
Апрель булып кал син!

Бөреләрнең
Тик ачылган чагын, саф чагын,
Каеннарның суты ташыган мәлен
Күзләреңнең язы сакласын.
Апрель булып кал тик!

Ташкын сулар
Күңелеңдә калсын шул килеш.
Төенләнгән килеш торсын сорау,
Юк, кирәкми җавап, чишелеш...
Апрель килеш...

Беләм: табигатьнең
Үзгәрмәгән юк бер мизгеле;
Тукталу юк сиңа, алда көтә
Яшьлек яшел урман шикелле.
Кемнәргәдер әзерләнгән бәхетәң
Елап ашыктыра майларга...
Юк, туктатып булмас бугай аны,
Күңелең сиңең әллә кайларда.

Ләкин миңа апрель булып кал син,
Минем өчен апрель булып кал!
...Жырларымда сиңең Кояш яна,
Елау катыш көлә болытлар.

Кал җырымда,
апрель булып кал син...

Гаташ: Сүзем

Хатыйп дустай хуш күңелләр
Һәм «башка уйлы» бәгъзеләр:
– Сирәк күренәсең басмада,
Утың сүрелмиме? – диләр.

Әйтсә шулай «нәзкәй бил»ләр,
Авыздан чәчеп энжеләр,
Илһам бирүче ут күзләр!

Үзе тере шигырь – кызлар
(Ходай язган шедеврлар!)
Безне инде күрми узар...

Кайда китте шат заманнар,
Иртән чәчеп, кич урганнар?
Юлыбызга чыгып, гөлләр
Шигырь булып көлгән көннәр?!

Хуш күңел дус һәм бәгъзеләр!
Картлыгым алда күп сөйләр:
Гаташ! Дип танырмы яшьләр,
Киләчәктән дөшәр кемнәр?!



Нәзифә КӘРИМОВА

МИЛӘҮШӘЛӘР ҺӘМ КАРГА КАРГЫШЫ

(Хикәя)

– Әни! Карале, мин сиңа нәрсә алып кайттым!

Мәүжидә апаның улы Сәлим урман каравылчысы, ягъни егерь булып эшли. Эше күп. Өстәвенә, кыргый хайваннарны да кайгырта: пошиларга тоз куя, кабан дуңгызларына кыш бие ашарга ризык ташый. Егерь булсаң, егерле булырга кирәк шул, ди аңа әнисе. Аркасына мылтык асып, көненә әллә ничә чакрым жирләрне әйләнеп кайта. Ярый, язлар җитте инде. Урманда браконьерлар харап иткән хайваннарның балаларын да алып кайтып тәрбияләп җибәргәнә бар әле. Кайсы булса да яши аларда: кыр куяны, кабан баласы, кыр үрдәге дисеңме! Үстөрөп кире урманга җибәрә шуларны. Ә алып кайткан көнне өйдә балаларга никадәр сөнеч! Сәлим үзе дә кечкенәдән үк шундый иде. Менә бүген дә нәрсәдер алып кайткан.

Ләкин бүген жәнлек-мазар түгел, әнисенәң ел саен көтеп ала торган чәчәкләре иде кулында. Шәмәхә вак чәчәкләр бәйләмен Мәүжидә апага тоттырды.

– Миләүшәләр! Ай улым, рәхмәт!

Әнисе миләүшә чәчәк атканын күрми калам дип бик борчылган иде. Менә ничә язлар инде һич онытмый торган бер гадәте бар: миләүшәләр җыеп кайта. Гади авыл хатынына хас булмаган шул гадәте каян киләдер? Бәлки, күңел нечкәлегеннәндер, бәлки, хисләренәң бай булуыннандыр... Ул аны үзе дә аңламый. Улының кулында чәчәкләр күргәч, балкып китте:

– Миләүшәләр! Рәхмәт, балакаем, – диде ул сөнөп. Сизелер-сизелмәс хуш ис тараткан чәчәкләрне сак кына борынына китерде. – Исләре лә исләре!

– Әби, нәрсә ул, миңа да күрсәт әле, – дип, оныгы Әминә дә йөгөрөп килде. – Миңа, миңа да бир әле, әти! – дип тыпырдады кечкенә кыз.

– Кызым, әс-сабыр иман, бис-сабыр шайтан! Хәзер күрерсең, ашыкма! – диде әбисе. – Кай тирәдән таптың? Шул, мин әйткән төштә идеме? – дип кызыксынды.

– Матур чәчәкләр, миңа да! – дип сабырсызланды Әминә.

– Әминә, бу әбиең генә! Мондый чәчәкләрне күп итеп өзәргә ярамый. Менә сиңа да бар! Беләсеңме нәрсә бу? Тал бәбиләре! – Сәлим яңа чыккан чебешләр кебек сап-сары тал бөреләре тезелгән берничә чыбыкны кызына тоттырды.

– Ай-яй, нинди йомшаклар! Тал бәбиләре! Әби! Карале, әти миңа тал бәбиләре алып кайткан! Әни! Тал бәбиләрен күргәнең бармы?! Әти алып кайткан! – Әминә тал бәбиләрен күрсәтергә дип әнисе янына йөгәрде.

– Улым, миләүшәләрне кайдан таптың дип сораган идем...

Әнисенәң сораулы карашыннан, «мин әйткән жирдәнме?» дигәнне аңлады улы.

– Юк, әни, ул урыннан түгел. Гел башка жирдә очрады. Минем умарталык артында да үсә икән алар.

– Элек бер жирдә генә үсә иде алар. Ә инде мин әйткән урынга – Дәүли печәнлегенә миләүшәләрне әтиең белән бергә күчереп утырткан идек. Үрчегәннәрме, юкмы икәннен бик беләсем килгән иде... Барып карарга әтиең юк бит инде... Мин дә йөри алмам...

– Әни! Киләсе елга шуннан карармын, яме... Хәзер гөлжимеш чәчәкләрен генә көтәсе калды инде. Әнә, суыткычта ләйсән суың да көтеп тора.

Улы аның белән шулай баласытып сөйләшсә дә, Мәүжидә апа үпкәләми. «Менә бит әле, онытмаган, миләүшәләрне тапкан, димәк, эшендә дә мине исендә тотып йөргән, балакаем», – дип уйлады ул. Әминә тал бәбиләре белән генә тынычланмады. Үрсәләнә-үрсәләнә, чәчәкләрне тотып карарга дип әбисенәң әле бер ягында, әле икенче ягында тыпырдарга тотынды. Әбисе, әлбәттә, кулыннан гына иснәргә бирде чәчәкләрне. Аннан соң оныгының башыннан сыйпады да, миләүшәләр салган төргәкне бик кадерле әйберсе кебек күкрәгенә кысып, кая куярга белми торды. Ул бит суга утыртып, тәрәзә төбенә куя торган чәчәк түгел. Мәүжидә апаның чәчәкләрдән һич аерыласы килми иде. Нигә шулай хуш исле икән бу миләүшәләр? Ул аларны суыткычтагы ләйсән суы салынган савыт артына кыстырды. Хәзер инде гөлжимеш чәчәк атканны гына көтәсе калды. Иң мөһиме – ләйсән суы бар. Ләйсән яңгыры яуды быел. Ел да яумый ул. Менә узган ел, Мәүжидә апа күпме генә көтмәсен, яз ләйсәнсез генә килде. Һәм ләйсәнсез язлар белән бергә авылда сәер хәлләр дә булып алды. Сабан туена кунакка бер генә баласы да кайтмады Мәүжидә апаның. Барысының да ниндидер эше килеп чыкты. Күңелгә хәвеф керде. Күңелгә килгән алга килә, диләр. Булды инде хәлләр! Бер-берсе белән бәйләлек күренмәсә дә, кешеләрдә дә, табигатьтә дә ниндидер үзгәрешләр сизде Мәүжидә апа.

Әллә нинди шомлы тоелды узган елгы яз. Авылда булган бер ярамаган хәл байтак кына вакыт телдән төшмәде, үзе белән фаҗига да алып килде...

* * *

...Шулай карлар эреп бетеп, ташу сулары тынычлангач, инде кара каргалар, сыерчыklar кайтып, язның иң матур көннәре жәйгә тоташып барганда, менә ничә еллар инде Мәүжидә апа үзе генә белгән шушы бер горефне башкара: апрельдә жыелган ләйсән суын, майда чәчәк аткан ми-

ләүшә, июнь башларында дөньяга ачылган гөлжимеш чәчәге белән кавыштыру туге ясый. Бу аның өчен кавыша алмый гомер иткәннәргә, өметләрен югалтмыйча көткәннәргә бер мәдхия буларак башкарыла торган йола иде.

Әминә кебек бәләкәй чагында аңа әбисе бер вакыйга сөйләгән иде. Гади генә итеп, әкияткә охшатып сөйләсә дә, Мәүжидә аны ул вакытта ук чын итеп кабул итте. Һәм гомергә онытмый инде менә – яз билгеләре күренә башлауга һичшиксез үтәлергә тиешле бер кагыйдә булып калды. «Кызым, мин бит кавыштырам, савабы күп аның!» – дигән иде әбисе. Һәм ул сүзләр Мәүжидә апа күңелендә гомер буге саклана. Савап!

Әбисе болай дип сөйләде: кайчандыр, бик борынгы заманнарда яшәгән ди, булган ди бер ана. Аның булган ди өч игезәк кызы. Берсен – Ләйсән, икенчесен – Миләүшә, өченчесен Гөлжимеш дип атаганнар. Кызлар буй үсеп житкәч, яучылар да килә башлаган. Һәм өчесен өч тарафка кияүгә дә алып киткәннәр. Әниләре белән үзара сирәк кенә очрашкаласалар да, өч туган бер-берсе белән күрешергә жай тапмыйча, дөнья мәшәкәтләренә чумып, сагынышып яшәгәннәр. Якты дөньяда бер генә тапкыр да очраша алмаган алар. Менә шулар истәлегә ул, кызым, дип әйткән булган Мәүжидәгә әбисе. «Мин аларны кавыштырам, кызым. Чөнки бу ике чәчәк һәм ләйсән суы теге өч игезәк кебек табигатьтә беркайчан да очраша алмыйлар. Язмышлары шундый. Башта ләйсән ява, аннары миләүшә чәчәк ата. Аннан соң инде бик көттереп кенә чәнечкеле гөлжимеш чәчәге үзенә матурлыгы, хуш исләре белән тирә-юньне ямьли...»

Ул чәчәкләрнең һәм ләйсәннең тәнгә караганда жанга дөвасы бардыр, күрәсең... Мәүжидә апага да аларны кавыштыру үзе бер бәхет! «Жаннарым рәхәтләнеп китә, әйтерсең лә шундый зур эш башкарам!» – дигән иде аңа әбисе. Мәүжидә апа да менә ничә еллар инде аларның барысын жыйа да кавыштыра. Бу кавыштыру гына түгел, сагыш, мәхәббәт, ярату хисләрен бергә тоташтыра торган бер йола да иде. Чөнки Мәүжидә апаның күңелендә әле әбисе сөйләп бетермәгән, һәр кеше үзе генә тоя алган хисләр кабына иде бу чәчәкләрне бергә туплаганда. Аннан соң жиде чишмә кушылган урында суга агызып жибәрә. Әлбәттә, ул әкият. Ләкин матур әкият, әбисенәң әкият. Мәүжидә апа аларны болай гына агызып жибәрми. Бу матур гореф-гадәтнең үз догасы да бар.

Миләүшәләрне тотып карарга тырышкан оныгы Әминәгә Мәүжидә апа да әбисе кебек бу тарихны сөйләргә тотынды. Бөтерчек кебек кыз төбенә төшми туктамас, шуңа күрә әбисенәң итәгенә ябышкан кулын тәки ычкындырмады.

– Әби! Мин сиңа үпкәләсәм, син миңа үпкәләмисеңме?

– Ни өчен үпкәләргә уйладың соң әле, балам?

– Әти алып кайткан чәчәкне миңа күрсәтмәдең бит! Менә мин тал бәбиләрен күрсәтәм бит сиңа, кара! Мин аларны санадым да инде!

– Күрсәтмәдеммени, кызым, әйдә әле, тагын бер карыйк. Үзем дә туйганчы карамадым бит! – диде әбисе.

Алар суыткычтан теге төргәкне алдылар да әбисенәң бүлмәсенә кереп киттеләр. Мәүжидә апа әбисеннән кал-



ган әкиятне Әминәгә дә сөйләде. Менә хәзер инде гөлжिमеш чәчәген көтәбез дә, барысы да бергә жыелгач, жиде чишмә кушылган жиргә барып суга агызабыз.

– Жиде чишмә? Безнең авылда ике генә чишмә бит, әби. Каян килгән жиде чишмә ул? – дип гаҗәпләнде Әминә.

– Мин дә әбигә шушы ук сорауны биргән идем, – диде Мәүжидә апа. – Әйе, без белгәне ике чишмә. Берсе – Олы чишмә, икенчесе – Бәләкәй чишмә. Калганнары кайда соң, дигән идем. Син әле барысын да белмисең шул. Мин дә белми идем сиңең кебек чакта. Әби күбрәк белә шул. Санаганым бар, безнең авыл аша жиде чишмә ага, диде. Менә син дә белеп кал әле. Аның беренчесе – безнең авылдан ике чакрым югарырак жирдә ага башлый. Бурсык елгасында ул чишмә. Икенчесе – Мунчала күпере чишмәсе. Өченчесе – Түбән очлар эчә торган чишмә, ә менә дүртенче белән бишенчесе – син белгән Олы чишмә белән Бәләкәй чишмә. Бәләкәй чишмәне әле Ибрай чишмәсе дип тә йөртәләр.

– Әбием, мин бит саный беләм! – диде Әминә хәйләле елмаеп. – Әле бишәү генә булды! Безгә бит жиде чишмә кирәк!

– Ашыктырма! Тагын берсе – Болын чишмәсе. Хәзер инде аннан су алучы да, суын эчүче дә юк. Ләкин чишмәсе бар бит аның! Ул бит барысы бергә кушылган жиргә төшөп житә! Жиденчесе – Олы каен чишмәсе! Бәләкәй чакта без анда суга йөри идек. Безнең урам чишмәсе иде ул. Һәр урамның үз чишмәсе бар безнең авылда. Ә хәзер инде бер генә чишмәгә дә баручы юк. Бер караганда, кеше ышанмаслык. Менә сиңа жиде чишмә! Болай гына агызып жибәрәсе түгел. Без сиңең белән аның догасын да әйтергә тиеш. Кавыштыру догасы – иң саваплы дога! Чөнки без сиңең белән кавыштыру бәйрәме ясыйбыз!

– Әбием! Догасын миңа да өйрәтерсең әле, яме! Ә менә кавыштыру нәрсә ул? – дип төпченде Әминә.

– Кызым, ул хакта гөлжिमеш чәчәк аткач сөйләрмен, яме. Дога өйрәтермен, анысын бергә укырбыз! Шуны гына онытма, кызым, бу бәйрәм безнең гаиләнең байлыгы, ул югалырга тиеш түгел. Әбиемнең васыяте. Менә хәзер син дә үсеп життең, син моны белергә тиеш. Менә быел ләйсән дә яуды, аның янына миләүшә кайтып житте. Хәзер гөлжिमеш чәчәкләрен генә көтәсе калды.

Ә узган ел...

Узган елгы ләйсәнсез язның бер көнендә оныгы Әминә белән тагын берничә бала шаулаша-шаулаша яңа гына йомыркадан чыккан кош балаларын күтәреп килеп керделәр. Мәүжидә апа беркавымга имәнәп китте.

– Балакайлар! Әнекәйгенәм! Нәрсә бу, кайдан алдыгыз?! Хәзер үк урынына илтеп куегыз. Бу бит карга балалары түгелме соң, каргышы төшәр!

– Башка урамнар да алды аларны. Ояларын жимергәннәр бит, – диде Әминә.

– Жимергәннәр? Туздырган дип сөйлә! Ояларны туздыралар. Кайсыгыз менде карга оясына, и Ходаем! Карга каргышлары гына төшә күрмәсен!

Каргалар ташланмадымы соң? Ярый әле чукып күзләрегезне чыгармаганнар!

– Юк, тимәделәр! Шундый каты итеп кычкыралар су буенда!

– Нәрсә булган соң анда? Әйбәтләп сөйлә әле!

– Су буендагы бөтен агачларны кискәннәр, утын итеп ярганнар!

– Булмас! Безнең Бал әби утырткан таллар бит алар! Кемнәр кискән? Кем кушкан? Су бие талларын шулай кисеп өяләр димени? Алар бит авыл күрке!

– Анда каргалар каравыл кычкыра. Шуларны ишетеп төшкән идек. Сиз нигә ишетмисез? Һаман өйдә утырасыз!

– И балакаем, өйдә утырабыз шул. Аякларым авыртмаса... Таякка таянып булса да төшөп менәм әле су буйларына. Каргалар ташланмаса ярый. Аларның ярсыган вакытыдыр. Нигә беркем дә сүз әйтми соң? Каян килеп чыккан ул кансызлык? Карга каргышы тиз төшә ул. Балакайларым, бу кош балаларын кая куярга да белмим инде. Чебешләр янына каргалар сыймас. Шулай да бабаңның иске бүреген алып кил әле, кызым, – диде ул Әминәгә.

Шулай итеп, балалар алып кайткан карга балаларына оя да табылды.

– Жим бетмәгән, язган булса – үсәрләр. Күрә торып жан иясен үтертәсе юк, – диде ул өйдәгеләргә. Мәүжидә апа гына түгел, бу өйдә барысы да бериш: әле күптән түгел генә кыр куянын терелтеп жибәрделәр.

– Кем эше бу... кайсыгыз белә? – дип сорады ул балалардан.

– Таһир абый, диделәр...

Су буйлары бик матур булса да, чиләк-көянтә асып суга баручы юк авылда. Һәркемнең дә өенә кергән су. Уты, газы кергән, суы да өй эчендә. Әйтерсең чишмә тамагында яшиләр! Ләкин барыбер нидер житми. Кеше кешегә керми башлады. Капкадан чыгып карасаң, бөтен урамында беркем юк! Суга баручы да, судан кайтучы да юк. Нишләпләр яталардыр өйләрендә? Телевизор карыйлардыр инде...

Менә шуңа күрә дә су буендагы йөз еллык талларны утынга кисеп тураганнарын да күрми калганнар. Теләсә кайда өлгерә торган бала-чага әле канатлары да чыкмаган карга балалары белән йөгерешә торгач кына, авыл аңына килде кебек. Ләкин аңына килеп нәрсә эшләделәр соң?

Карга балаларын урнаштырганнан соң, Мәүжидә апа, бу хәлгә ышанырга да, ышанмаска да белмичә, су буена төшөп китте. Һәр тал, Һәр агач, ул агачларны кем утыртканы, аларның тарихы – бар да таныш аңа. Су буйлары авылның иң матур, иң күркәм урыны. Кунаклар кайтса да, авылдашлар үзләре дә чишмә суын бик сагынган чакларында сыңар чиләк белән булса да су буена төшәләр. Тал-тирәкле, сандугачлы-каргалы, бөтнекле-жиләкле матурлыкны югары очның бәрәңге бакчалары артыннан уза торган ерганак кына аерып тора. Аның аша басма шикелле генә күпер дә салынган, ел саен язгы ташу алып китә үзен. Чишмә юлына ятып диярлек үсеп, кем генә узса да, башларыннан сыйпап кала торган олы яшьтөгә ике тал агачы бар анда. Мәхәббәт таллары ул. Алар су буендагы агачларның иң олы яшьтөгеләре. Яңгыр ява башласа да, кояш кыздырса да сыендыра иде ул таллар. Таякка таянып, әкрән генә чишмәгә таба атлаган Мәүжидә апа иң элек шул талларны күрергә өметләнде.

Инде су буена килеп житте дип әйтергә була. Чаттан тыкрыкка борыласы гына калды. Борылса...

Таллар гынамы сиңа! Колачлы усак агачларын да егып салганнар! Жил булмаганда да лепердәшеп утыручы усак яфраклары турында Миңсылуәттәй: «Алар бит тәкъбир әйтеп утыра, аларның жаннары бар!» – ди торган иде. Ә хәзер әнә шундый жанлы агачның жансыз кәүсәсе беркемгә дә кирәк булмаган утын агачы булып ята. Су буйлары бушлык! Тегендә-монда – юлда да, бакчада да елга аркылы да йөзәллек таллар бүрәнә булып аунап ята, әле кайчан гына лепер-лепер килеп, яфраклары белән уйнаган усак агачлары да анда-монда ауган, әйтерсең лә агач мәетләре! Ә нигә соң аварга торган корыган карт талларны кисмәгәннәр бу кансыз кешеләр! Әле йөз еллык булсалар да, язларда яшәреп су юлларын бизәгән, сукмактан узган чакта яфраклары башлардан сыйпап калган талларны кисеп аударганнар! Бар кешене жәлеп иткән, авылның барлык кунакларын чакырып торган су бие ниндидер ят жиргә әверелгән. Мәүжидә апа нишләргә белмәде. Як-ягына каранды. Оныгын үзе белән ияртмәгәнгә үкенеп тә куйды. Ник, ичмаса, бер тере кеше очрасын су буенда. Таягын куйды да сукмак кырыена чүгәләде. Менә бит ничек! Бу безнең авыл түгелдер! Чишмә тамагына барып житәрлек хәле калмаган иде аның. Ятлар хужа булып алгач, су буйлары да ятсындыра икән. Азрак хәл алганнан соң, ул чишмә янына килеп, бит-кулларын юды, учы белән алып өч йотым су уртлады. Салкын! Аннары коры жиргә утырып дога кылды. Су бие да аңар ятсынып карый кебек тоелды. Мәүжидә апаның күңеле тулып китте. Әле кибәргә дә өлгөрмәгән чишмә суы, күз яшьләре белән кушылып, бите буйлап тәгәрәде. Язгы суларга манчылган, яңа гына киселеп аткан агач төпләре күз яшьләренә буылып елыйдыр кебек тоелды. Соңгы тапкыр кайчан килгән иде икән су алырга? Хәтерләми дә инде.

Мәүжидә апа әле генә борын төртеп килгән үләннәренә сыйпап алды, тирә-юньне күздән кичерде. Яңа гына берән-сәрән ярылып килгән сары-яшькелт яфраклар су биең бушлыгын капларга тырыша кебек. Андагы хәлләренә күреп, йөрәге урыныннан купты. Каргалар тавышы томырылып аккан чишмә шавын да басып китәрлек иде. Кайгыларын уртаклашулары инде дип уйлады.

Мәүжидә карчык су буеннан бик ачынып кайтты. Кемгә керергә, кем белән уртаклашырга? Кара инде, эч серен сөйләрлек кеше дә калмаган бит авылда. Болай озак яшәргә кирәк түгел икән. Алай дип әйтү түгел, уйлау да көферлек инде. Күпме сулар сулыш калгандыр, анысы бит бездән тормый. Ә менә карга балаларының язмышын кешеләр генә хәл иткән. Болай калдырып булмый, бу Таһир белән очрашып, авылның тәртибен аңлатырга кирәк дип уйлады ул. Кайткач, хәлсезләнеп урын өстенә ауды. Жаны сызлады аның.

– Балалар, килегез әле монда, сүзем бар! Килен, син дә тыңла әле, – диде Мәүжидә апа. – Бу хәл минем башыма сыймый. Торып-торып уйлыйм. Бу карга оясын тузгытучылар тынычлап йоклый микән? Мондый хәлнең әле авылда булганы юк иде. Беләсезме, кем эше булган соң бу?



Рәсем: Наталья Васильева



– Әни, син аны беләсең инде. Таш кибеттә эшләгән Гафур булган бит заманында, шуның төпчек малае, Таһир.

– Авылга кайтып үз пужымнарына өй салган Таһирмы?

– Шул инде, шул, – диде килене.

– Бик игелекле кеше дигәннәр иде, ничек бу хәлгә төшкән соң ул? Әйтүче булмаганмыни?

– Әнә шул игелек эшлим дип башлаган инде ул аны.

Хәзер бит авылга теләсә кем кайтып төпләнә дә үз кануннары белән яши башлый. Иң беренче авылга кайтып төпләнүче дип, Мәүжидә апа телевизорны атый иде. Авылга оятсызлыкны шул гына алып керде, ди ул. Ләкин кешеләрдән уйламаганы да килеп чыга икән. Ә инде Таһир читтә үсә дә, әти-әнисе – авыл кешеләре. Шуңа күрә дә әтиләреннән калган иске йортка кайтып егылды инде ул. Күрәсең, читтә эшләре бик хөрти булгандыр. Булганлыгы да бардыр. Өйне яңадан салып керде. Авылда ялгыз апалар да күп. Таһирны ияләндерергә тырышучылар да аз түгелдер. Шулай да берсе үзенеке итте шул. Күптән түгел генә тол калган Фасилә, авыл кешеләре әйтмешли, ипи иснәтеп ияләндерде үзенә. Гел бергә тормасалар да, Таһир Фасиләнең бар эшләрен дә башкара торган булды. Таллар кисү дә шул Фасилә әйтүе белән башкарылган икән. Мунчага ягарга утын кирәк. Урманына керерлек түгел. Ә су бие үзезнеке, янәсе.

Күршесендәге булса да, әллә кайчан дөнья куйган карчык бакчасы, кемнең кемдә эше бар! Менә бит үз авылының гореф-гадәтләрен белмәү нәрсәгә китерә. Фасиләсе дә читтән, күрше авылдан килең булып төшкән кеше. Таһиры да, читтә зимагур булып күп еллар килмешәкләтә йөргәннән соң, авылга кайтып сыенган бер мескен. Каян белсен инде алар каргаларга тияргә ярамаганны! Нәфес көчле! Битарафлык! Уйлап карасаң, яз көне беренче сыерчыкларны көтеп алалар! Сыерчыклар кайткан, сыерчыклар кайткан! Парлысын күрдеңме, парлысы булса, быел кияүгә чыгасың, дип сынамышлар да әйтә торган иделәр. Ә инде язгы бәйрәм итеп барыбер «Карга боткасы» пешә бит, сыерчык боткасы түгел! Карга боткасы бит! Кая китте ул вакытлар! Әкрән-әкрән югалтабыз бит!

– Үз таллары булса бер хәл. Ул бит безнең Бал әби таллары иде. Берсе дә юк хәзер. Нигез корыды. Аңа да яклаучы кирәк шул. Алар карга ояларын гына туздырып калмаган, алар туганыбызның нигезен дә туздырганнар! Авылда мондый хәлнең булганы юк иде бит әле. Оя туздыру ул бит тормышны туздыру. Әйтүче булмады микәнни? – диде бу хәлләрне берничек тә аңлата алмаган Мәүжидә апа.

Хәер, хәзер кеше әйткәнне барысы да тыңлап бармый шул. Яхшы сүз булса да, колакка элмиләр. Ярамый дип әйтсәң керми калмас иде әле. Күрәсең, теге авылга кайткан егеткә әйтүче булмаган. Кешесенә очрамаган инде, дип уйлады Мәүжидә апа. Яхшы белән яманны аера белмәү – ул инде уң белән сулы бутау белән бер.

– Кем чанасына утырсаң, шуның жырын жырлайсың. Фасилә чанасына утырган ул, – диде килене. – Анысына ни житми тагын. Тиз генә утынлы буласы килгән. Әй, бу шәһәр кешесе! Әллә акылсыз инде алар. Әллә үзләрен бик акыллы дип санылар. Малайлар әйтеп торган аңар. Карга оясы булган агачларга тимә! – дигәннәр...

– Карга оясы да булдымы саклый торган нәрсә! – дип әйткән ди.

Әлбәттә, аның бит ул каргаларны каршылаганы да, карга боткалары ашаганы да юк. Мескен! Үз башына. Карга каргышы төшми калмый. Яз кошларын хөрмәт итәргә кирәк. Алар язны алып килә, гаилә кора, бала чыгара. Шул турыда уйлап караганнары бармы икән?

– Чакыр әле шул Таһирны безгә, сөйләшсәм килә. Бәлки, башына берәр акыл салып булыр.

– Әни. Килә алмас ул безгә. Башта бүрәнәләр өстерәп билең авырттырган, ди. Кичә әнә үзенең ишегалдында егылып, берьюлы ике аягын да сындырган!

– Ике аягын берьюлымы?! Карга каргышы! Ул озак көттерми!

– Үзе дә әйтә ди. Тигез җирдә егылып киттем, карга каргышы гына төштә башыма, дип әйтә ди. Әле кичә генә гел йөри алмаслык хәлгә килгән дигәннәр иде. Бәхетсезлегенә каршы, каядыр бармакчы булган, күрәсең. Хәзер аяксыз ята әнә.

– Шуның белән генә бетсә, бик әйбәт булыр иде дә. Ай-һай! Карга каргышы каты була ул!

Таһирның аягы төзәлсә дә, башына зыян килгән, дип сөйләделәр. Урманда телефоннар өчен куелган маш янына килеп, иң түбәсенә менеп карга балалары кебек очып төшсәм, бәлки, каргышлары бетәр иде, дип әйтә, ди.

...Менә быел да кайтты каргалар. Авыл кешеләре сәер күренешне күреп, быелгы язда да шаккаттылар. Гомердә дә чыршыга оя кормаган каргалар быел чыршыларга да оя корган. Таллар беткәч, кая барсыннар? Ул агачлар киселгәнә туралып, туралмаганы бүрәнә булып быел да ята. Беркем дә кагылмый аңа. Ә инде Таһир сүз биргән ди. Нигә генә кистем икән, ел саен Карга боткасы оештырып идем, дип әйтә ди. Каргалар бит алар боткасын ашарлар, каргышларын гына ташламаслар. Менә Таһир хәзер бу карга каргышы кайсы яктан бәрер икән дип көтеп йөри, ди. Көткән нәрсә килә инде ул!

«Карга боткасы пешер, оештыр шуны! Су буйларына алып төшеп, карга балаларына ашат, бәлки, гафу итәrlәр!» – дип шаяртып әйткән сүзләргә ышанган Таһир, быел бала-чаганы басуга алып чыгып, карга боткасы пешергән, кошларга да калдырган, диделәр.

...Ә менә Мәүжидә апа белән оныгы Әминә бүген ләйсән суын, миләүшә белән гөлҗимеш чәчәген чүлмәккә салып, җиде чишмә суы белән тулып аккан елгага агызып җибәрделәр. Әле Әминә алар артыннан елга буйлап байтак кына йөгәрә-йөгәрә озата да барды.

– Әбием! Киләсе елга тагы шулай бергәләп кавыштырырбыз, яме! – диде Әминә.

– Исән-имин булык та, ләйсән яңгырлар яусын дип телик, кызым. Әйдә, хәзер бер дога.

Әбисе догасын укыды һәм ахырда болай диде: «Йә Раббым! Сагынып көткәннәр, яратканнар, көтеп гомерләре узганнар да кавышсын, еллар бәхет алып килсен, өметләр якты булсын, күңелләр миһербанлы булсын! Амин, амин, амин!»

Шундый зур саваплы эштән ләззәт табып, әби белән онык, җитәкләшеп, өйләренә атлады.

СЕЗДӘН МИҢА БЕР ДОГА...

Лена
ШАГЫЙРЬЖАН,
шагыйрә, Г. Тукай
исемендәге Дәүләт
премиясе лауреаты,
Татарстанның
атказанган сәнгать
эшлеклесе



«Чакырылган кунак»: бер фикер

Шигырь язучылар бик күп, ә шагыйрь булу бөтенләй икенче нәрсә, диләр. Бик дөрес әйтәләр. Шагыйрьлек – ул авыр хезмәт. Менә шул авыр эш язмышыңны үз кулына ала. Бер шигырең яхшы чыккан саен, икенчесенә үреләсең, өченчесенә... Өлкән яшьтәге Анна Ахматова, кулын әкрән генә селкеп: «Ладно, вас много, вас много... Вы не кончаетесь...» – дип, башына килгән шигырьләренә куа торган булган, дип сөйләләр... Шигырь язу өчен көч тә, дәрт тә кирәк шул. Ә болай барысы да – шагыйрьлек, җырлау, музыкага сәләт, биюгә осталык табигатьтән килә. Нәселдән дә күчә. Гомумән, табигатьтә нинди күренешләр бар – бөтенесе дә адәм баласына күчә. Космостан дигәнебез дә, ихтимал, шул табигать тавышларыдыр. Табигатьнең дәртләнүе – бию, моңсу көннәре – моңлылык, чишмә агышлары җыр булып керәдер кеше күңеленә...

Иҗат белән гаилә бергә яши аламы икән? Иҗатка башаягың белән кереп чуммасаң, алар бербөтенгә әйләнмәсәләр дә, янәшә яши алалардыр. Мин иҗатка башымны артыграк салдым шул... Мөгаен, шуның өчен дә йөрәгемә якин булырдай тормыш итәрлек кешене тапмадым. 36 яшемдә бер уйлап карадым анысы. Тик: «Булмас, моны бит карарга, тәрбияләргә дә кирәк. Аннан күренеп тора – язучылыктан биздерергә исәпли», – дип баш тарттым. Дөресен әйткәндә, үземә тиң яр таба алмадым. Төнлә эшли идем. Андый хатын кемгә кирәк? Төнлә эшләмәсәм – язып булмый. Ә язмыйча торып булмый...

Шигырьләр ничек языламы? Алар үзеннән-үзе башка килә. Шул мизгелдә үк аны язып куясың. Язып куйганы синеке була инде, ә язарга вакытың булмаса, иренсәң яки язганыңны югалтсаң – шигырь тумыйча кала. Чөнки соңыннан искә төшереп, тырышып-тырышып ясап карасаң да, шигырь инде чыкмый. Ул ясалма була. Ә ясалма шигырьнең ниндилеген үзең аңлайсың: шагыйрь кеше шигыренә үзе бәя бирә белергә дә тиеш.

Рус әдәбиятын су урынына эчтем. Татар әдәбиятын инде әйткән дә юк. Өбездә китаплар бик күп иде. Китаплардан кала, тагын ялгызлык сөя идем мин. Менә аның мәгънәсе булгандыр инде... Уйчан кешегә уй килә. Уй килгән кешегә фәлсәфә килә. Аннан китаплар укыганда: «Карале, мин дә болай иттереп уйлый беләм бит», – дисең. Кайсыбер фикерләргә шаккатасың, ә иң

ошаганнарын үзеңә сөңдерәсең. Китапта язылганнарны күңелеңә сөңдерү урлауга керми, ә аны баегуга керә. Илһам абый Шакиров белән якин дуслар идек без. Ул фәлсәфи, юморлы, кызык кеше. Рухи дөньяма аннан да бик күпне алганмындыр.

Рухи байлыгыбыз арткан, зурайган саен, шуңа тәңгәл рәвештә рухи батырлыгыбыз да артсын иде. Болар бер-берсеннән шактый аерыла. Кешедә рухи байлык булып та, рухи батырлык булмаска мөмкин. Рухи батырлык миндә яшь чагында бик көчле булды. Аннан, ничектер, нәрсәдер берәз мине сындырды. Рухи батырлыгым да кимеде... Яшерен-батырын түгел, үзгәрешләр булды бит инде тормышта. Ул минем шигырьләрдә дә бар. Әйе, бар... Бик кызык шигырьләр яздым күчеш чорлары турында.

Адәм баласына җыр кирәк, шигырь кирәк, бию кирәк. Менә шушыларның бөтенесе дә булмаса, дөнья бөтен булмый инде.

Халык нәрсә әйтә, халык нәрсә уйлый, без, шагыйрьләр, шуны уйлайбыз, шуны сизәбез. Сөз әйтеп бетермәгәнне шигырь итеп әйтәбез. Менә шуңа да, без үлсәк тә, дога кылыгыз. Бер шигыремне укуыгыз да дога кебек булыр...

*Һавалардан йолдыз яуган чакта,
Тамчыларын җыйдым учыма.
Күңелкәем әллә шуннан бирле
Чиксезлеккә, күккә очына...*

*Һавалардан йолдыз яуган чакта,
Теләкләрем теләп өлгермим...
Ашкынукайларым шулай көчле,
Чүттән генә чыгып йөгермим...*

*Һавалардан йолдыз яуган чакта,
Инде күралмый да каламын.
Хыялымда җиргә төшкән берен
Учларыма җыеп барамын...*

«Тәртип» радиосында баручы «Чакырылган кунак» тапшыруының шагыйрә Лена Шагыйрьжан катнашкан бу чыгарылышын (2014 ел) тулысынча тыңлау өчен смартфонның камерасын QR-кодка якынайтыгыз.

Тәртип
радиосы



Кагерлем минем!

Бүгөн мин 5²⁰ да Буйнакский вокзал -
 монда ~~20 минут~~, син сүмәй торган
 һавә, син тора торган һәр 20 минут;
 гашнасы торган. Әр вакыт уңаерак
 булса, бәлки мин Куйбышевтан
 булса, бәлки мин Куйбышевтан



Фотолар, хатлар, көндәлекләр Флора Хамитованың шәхси архивынан алынды.

ЖАНЫМ МОНДА КАЛА...



Гөлзадә
БӘЙРӘМОВА

Менә инде ничәнче көн тәрәз каршындагы өянкеләрнең
 искән жилдән акрын гына тирбәлүеннән өстәлгә ачып
 салган көндәлек дәфтәренә битләре ачыла да ябыла...
 Вакыт жилләреннән инде саргая башлаган дәфтәр
 битләренә язылган истәлекләргә күңел хатирәләре дә
 өстәлә, моңсулык иңә...

Гомернең шундый бер чорына житәсең, хатирәләр белән яши башлыйсың. Иҗат кешесенең алкышлар һәм табышлардан, югалту һәм сагышлардан торган тормышында бәгырьләренә теләп-теләп ала торган хатирәләр, һай, күп тә соң! Әнә алар, әле мәктәптә укыганда, хорда җырлап торган чыгында, Салих Сәйдәшевнең чәченнән сыйпап: «Җырла, бәгырь, син әле Мәйсәрәләренә уйнарсың», – дигән ягымлы тавышы, Мәскәүгә Щепкин исемендәге Югары театр училищесына укырга җибәрергә теләүләренә ни дип җавап бирергә дә белмичә торганда, кабул итү комиссиясе әгъзасы, Татарстанның халык артисты һидаят Солтановның: «Хәмитова, мондый мөмкинлек ике тапкыр булмагач!» – дигән кисәтүле дә, үгетләр дә авазы булып та яңгырап китә.

Их син, яшьлек! Их син, тиле яшьлек! Яшьлеккә генә хас сыйфатлар булмаса, син бит яшьлек дип тә аталмас идең! Сөя, ярата да белмәс идең! Ут кебек янып торган, юктан да кызык табып көләргә, шаярырга яраткан, яшьлек яме белән балкып янган Флора Хәмитовә укыганда Ашхабадтан килеп укучы, төрки халыкларга гына хас булган кара-кучкыл йөзле, күз карашы белән үк яндырып алуы чибәр төрекмән егетә Ашир гашыйк була. Мәскәүдә гаилә корып яши башлаган булгач артистларның берсенең, укуын төгәлләп, Казанга кайтыр вакыты житсә, икенчесенең исә әле укуы тәмамланмаган. Ашир, елдан артык Казан белән Мәскәү арасында йөргәннән соң, бу юлы инде гаиләсен Ашхабадка алып китәр өчен кайта. Башбирмәс төрекмән егетә чит җирдә төпләнәп калырмы?! Щепкинчыларының Казанга тәмамлап кайтуын, Камал театрында яңа талантлар, яңа исеменнәр күренә башлавын театр үзегенә түгел, тамашачылар да көткән бит. Талантлы, җырлы-моңлы артистка кайткан дип, Флора Хәмитованың исеме халык арасында тарала да башлаган була. Хыялы бит эссе якның коры һавасын сулап, чит-ят гореф-гадәтләргә баш иеп түгел, сәхнә тузанын иснәп, үзен зурлаган тамашачысына баш иеп яшәү иде. Этисенең муенына сарылган кызы Айгөл, томырылып җавап көтеп карап торган

Флора Хәмитова режиссёрлар өчен ЧЫН МӘГЬНӘСЕНДӘ ТАБЫШ БУЛА.

ире Ашир, Камал театры режиссёры Александр Михайловның: «Пропискадан төшеп китмә, яши алмаячаксың син ул якта, кайчан кайтсаң да кабул итәм», – дигән сүзләре хәтер түрәндә яңара... Язмыш поезды бу юлы инде аны Мәскәүдән дә ераккарак – Ашхабадка алып китә... Тормышта үз урынын табар өчен, кайчакларда, бәлки, ераккарак та китеп карарга кирәктер... Күңелен бушатырга, әле ярыш сердәше дәфтәр бар. Көндәлек дәфтәренә Ашхабадта яшәгәндә алып барылган битләрен ачабыз...

«Төн уртасында килеп төштең. Юл ерак, арылган. Төнлә кисәк кенә уянып киттем дә бүлмә буйлап карап йөрм. Тәрәздән кап-караңгы төн генә шәйләнә. Күк шундый түбән, кулыңны сузсаң, йолдызларга тиярсәң кебек. Каядыр еракта, тауларда, бала елаган сыман шакал елавы ишетелә. Айгөл изрәп йоклый, Ашир исә тезләренә таянып, елмаеп мине күзәтә. Сүзләре артык. Бер-беребезне елмаялы карап аша да аңлайбыз.»

Ул якларда рус телен яхшы белгән белгечләргә кытлык заман. Тамырдаш халыклар телен өйрәнү дә аңа әллә ни кыенлык тудырмый, Мөхдүм Колый исемендәге театрда төрекмән теленнән русчага тәржемәче булып эшли башлый. Педагогик белеме булган Флора Хәмитова мәхәббәте, гаиләсе хакына төрекмән балаларына рус теленнән дәресләр биреп хөрмәтле мөгаллимә дә була алыр иде, Аллаһы Тәгалә аңарга укытучыларда булырга тиешле сыйфатларны – сабырлыкны, гыйлемне, матур сөйләм, буйсынны камил итеп биргән. Тик көндәлек дәфтәренә битләре көннән-көн ешрак ачыла, күңелгә җыелган хис-кичерешләр түгелә бара...

«Мин чит җирдә. Кешеләр үзләре әйбәт, ләкин бик кырыслар. Шулар ук вакытта юмартлар да. Хатын-кызларга карата мөһабәт коры. Катнаш никахлар хупланмый. Туганнары мине сагаеп кабул иттеләр. Тора-бара мөнәсәбәтләре үзгәрдә, елмаеп сөйләшә, Флораҗан

дип дәшә башладылар. Ирем назлы, нечкә күңелле. Тик мин үземнең Ватанымны, театрымны сагына башладым. Үземне читлектәге кош сыман тойдым. Ирем нинди генә әйбәт булса да, ни илемне, ни театрымны алыштыра алмый иде шулар. Әлбәттә, ул минем халәтемне аңлый иде һәм без бер-беребезнең күзенә туры карый алмый башладык. Ул – чарасызлыктан, мин ачык итеп дәресең әйтә алмаудан.»

Баланың авырыш башлавы, артык коры, эссе һаваны күтәрә алмавы, врачларның климатны алыштырырга кушулары инде болай да бәргәләнәп, жанын кая куярга белми яшәгән Флорага Казанга кайтырга бер этәргеч була.

«Аширга дәресең әйтми чарам калмады. Ул Казанга күчеп килергә риза булды. Тик бер шарт белән: анда кайткач театрда уйнамасаң.» Флора исә ни дип тә җавап бирми, башында бары тик тизрәк өйгә кайту уе гына. Азга гына дип аерылышунуның гомерлеккә буласын ул вакытта сизенделәр микән? Хәтер түрәндә Аширның очкыч аланында басып калган сурәте, «Флора-а-а-а...» дип өзгәләнгән генә сагыну-сагышларга уралып, Мәйсәрә-Сәвәрләренә моңына кушылып...

Театр дөньясы шундый дөнья – бер-береңне өнәп бетермәсәң дә, үпкә-ачуың булса да сиздермәскә, сөймәгән партнёрыңа да сәхнәдә «сөям» дияргә, кочаклашырга мәҗбүрсең. Киткән вакытта сәхнәдәшләреннән: «Китмә!» дигән сүзгә ишетмәгән кебек, кайткач «Кайттыңмы?» дигән сөенечле карашны күрмәсә дә, Флора яраткан, туган йорты кебек күргән театрына кайтуы белән бәхетле була. Бернигә карамый, беркем сүзен ишетми уйный, иҗат итә. «Бу роль минек!» дип сәхнәдәшләренә башына басып йөрми, рольләре аны үзләре эзләп таба, бигрәк тә ул елларга хас булган әсәрләрдәгә нечкә күңелле хатын-кыз героинялар – аныкы. Иң беренче роле – К. Тинчуринның «Казан сөлгесе»ндә – Мөршидә,

Йә, әйтеп кара, сугыш кичкән ир-егетнең йөрәгендә сөю уты янмый дип?!



А. Гыйләжевнең «Көзгә ачы жыллар»-ендә – Дибәжә, Ф. Бурнашның «Яшь йөрәкләр»-ендә – Сәрби... 1970 елда Марсель Сәлимжанов куелышындагы «Зәңгәр шәл»дәге – күпләр хыялланган Мәйсәрә! Ул аны өч йөз тапкыр уйный! Көнчел күңелләр исә аның уңышларын жырлый белүе белән генә дә бәйләргә тырышалар, янәсе ул тамашачы күңеленә уйнавы белән түгел, жырлавы белән генә үтеп керә. 1971 елны сәхнәгә Тинчуринның «Сүнгән йолдызлар»ы менә. Анда исә тамашачылар бүгенге көнгә кадәр хәтерли торган онытылмас Сәрвәр! Кайсы гына режиссёр нинди генә чорда куймасын, гади тамашачы арасында гына түгел, сәнгать кешеләре арасында да: «Флөра Хәмитованың Сәрвәре түгел шул инде...» дигән сүзләренә әле бүгенге көндә дә күп тапкырлар шаһит булганым бар. Ул да сәхнәдә 500 тапкыр уйнала! Флөра Хәмитова Сәрвәренә шулай озак тамашачы күңелендә саклана алуының сере, әлбәттә, аның күп тапкырлар уйналуында түгел, актрисаның талантында, онытылмаслык образ тудыра алуында, героиня белән тәңгәллегендә, бербөтенлегендә. 1971 елда режиссёр Ришат Хәҗиәхмәтов М. Фәйзиниң «Ак калфак» әсәрен сәхнәләштерә. Биредә ул иркәлектә үскән, үзсүзле, ләкин шул ук вакытта

неңкә күңелле, нәзакәтле, жырлы-моңлы морза кызы Хәмдияне сурәтли. Билгеле, талант иясенә ижат амплуасы киңкырлы булырга тиеш, уңай героиняларны гына уйнау ышандыру көчен киметә, актриса буларак үсеш юлын томаларга да мөмкинлеген күздә тотып, Марсель Сәлимжанов аңа характерлы рольләр дә бирә. Н. Сторожеваның «Әгәр ташлап китсәң»-ендә – Анна, Н. Погодинның «Баһадирлар»ында – Ирина, К. Тинчуринның «Американ»ында – үз-үзен генә яратучы, беркемгә баш имәс Дилбәр, Х. Вахитның «Ике килең-килендәш»-ендә – Разия, М. Әмирнең «Тормыш жыры»нда – Халидә, Т. Миңнуллинның «Диләфрүзгә дүрт кияү»-ендә – чая Сажидә, «Дуслар жыелган жирдә» әсәрендә – Галия. Хәтта королеваның үзен дә уйный әле ул! Шекспирның «Гамлет»ында – Гамлетның әнисе, королева Гертруда. Көнләшүчеләр тагын табыла, королева бик гади, янәсе. Бөеклекнең асылы – гадилек юкса... Ә менә «Хушыгыз»да аңа уйнарга туры килми, гәрчә автор сиздерүе һәм үзенең сиземләве буенча әлеге әсәр аның турында булса да... Нинди зур хыяллар, өмет-ышанычлар белән сәнгатькә, халкыма хезмәт итәм дип актриса язмышын сайлаган, ләкин идеаллары җимерелгән, күп әйбердән күңеле кайткан,

өмете өзәлгән, театрның ишегеннән чыгып киткәндә: «Хушыгыз!» – дип кенә әйтә алган Миләүшә – ул бит! Ах, ничек тәэсир итәр иде тамашачыга аның сәхнә биеклегендә роль аша, образ аша сабуллашуы...

Театр сәхнәсе генә түгел, тормыш сәхнәсе дә синең белән бергә әйләнә. Берәү тормышыңнан төшөп калса, икенче берәү исә күңелең түрәндә үк урын алырга, яклаучың һәм саклаучың булып кулын сузарга мөмкин. Аның уйнаганын яратып караган меңәрләгән тамашачының күз карашына, сәхнә кырыннан гына томырылып карап торган, театрның чибәр, талантлы артисты Дилүс Ильясовның да карашы өстәлә. «Нигә болай карап торасыз миңа, Дилүс абый?» – дип сорарга батырчылык итә Флөра. «Яратып...» – ди фронтовик артист. Өлкән артистларның яшьләр уйнаганын күзәтергә яратканын белсә дә, тик моның инде артист буларак кына күзәтү түгеллеге аның уена да кереп чыкмый. Яратуы көчле буламы, бала сөясә килүеме, йөри торгач Дилүс Ильясов: «Балаңа ата булырмын», – дип тә өстәп куя. Баласын ялгыз үстерүче, таяныр терәге булмаган хатын-кызга мондый очракта, бәлки, соңгысы ныграк та тәэсир иткәндер. Сугыш миһнәтләрен кичкән фронтовик артист: «Минем балам булмый», – дип

әйткән булса да, бер елдан кызлары туа. Инде 40 яшьтән узган булуына карамастан, әле бер тапкыр да ата булу бәхетен тоеп карамаган ир: «Чулпаным туды!» – дип сөенә. «Балам булмый» дип әйтүе, бәлки, күпләрне тавышы белән генә дә дер селкетеп торган Татарстанның халык, РСФСР-ның атказанган артисткасы, беренче хатыны Гәүһәр Камалованың үзеннән жибәрмәс өчен, хатын-кыз хәйләсә генә дә булгандыр? Бәлки, бәлки... Гаилә тормышы четерекле. Барың да бергә, бер коллективта эшләү, бер сәхнәдә уйнау кайсына да жиңел булмандыр. Ә менә кайнана – Татарстанның халык, РСФСР-ның атказанган артисткасы, бу дөньяның ачысын-төчесен күп татыган, сөрген михнәтләрән күргән Гөлсем Камская Флора Хәмитованы яратып кабул итә.

Гастрольләр – артист гаиләсә өчен зур сынау да, сагынышып күрешү өчен җай, форсат та. Ярый да икең бергә китсәң?! Труппа икегә бүленеп, берсә төньякка, икенчесә көньякка китеп барган вакытлар да аз булмый. Андый чакларда очрашу көнен якынайтып, арада сагыну тулы хатлар йөри. Сак кына, акрын гына, Дилүс Ильясовның Флора Хәмитовага язган, вакыт үзенә сары төсен сөңдергән, һәр юлы, һәр сүзә сагыну-сагыш белән сугарылган, хатларын ачабыз...

«Кадрлем минем!

Син бу хатны мин киткәч алырсың. Бел (белмим, алай әйтәләрме, юкмы) һәм онытма, мин китәм, әмма йөрәгем һәм җаным монда кала. Синең яныңда, шатлыгым һәм кайгыым минем! Нәрсә генә булса да, без бер-беребезгә дәрәсән әйтергә тиеш. Бу бик-бик авыр булса да, ихлас булыр. Бу – бигрәк тә сиңа карый, чөнки мин инде сиңа үземнең соңгы сүземне әйттем! Син – минем соңгы аккош җырым!» 2.8.64.

Гажәп, икенче көнне үк ерак Фрунзе каласына килеп төшүгә язылган хат. Йә, әйтеп кара, сугыш кичкән ирегетнең йөрәгендә сөю уты янмый дип!

«Исәнме, кадрлем!

Менә без Фрунзегә килеп җиттек. Юл ерак һәм алжыта торган.

Барсы да спектакльгә киттеләр, минем исә уйларымда булса да синең белән каласым килде. Мин сиңа әйткән идем,

син минем өчен бик якын, кадрлем, тик беркайчан да синең юлыңда киртә булмам дип. Әйттем бит: телемне теши-ләр булса да түзәрмен, әмма сер бир-мәм. Син бу юлларны укырсың да елмаерсың, үзем язам – үзем синең күз-ләрне, елмаюыңны, чәчләрне күрәм. Бары шуны гына әйтә алам: яратам! Сине күрәсем килә, сине кочасым, үбәсем килә...» 3.08.64.

«Сәлам Наманганнан!

Бу хатны ашыгып язам. Теләсә кайсы вакытта кемдер кайтып килергә мөмкин. Кадрлем минем! Күземне йомуга, күз алдыма син килеп басасың, тузгыган чәчләрне, шат күзләрне күрәм. Әллә сикерелдең инде? Кызык бит бу, кичә килеп төштең Наманганга, белеп торам, миңа почтада бернәрсә дә юк, ә үзем чаба-чаба киттем главпочтага. Менә дивана, әйеме?» 19.9.64.

Юк, чит жирдә жирсү, эч пошудан гына язылмый әлеге сагынычлы хатлар, үз илендә, үз жирендә дә азга гына аерылышып торсалар да, күңелен сагыш баса ирнең.

«Кадрлем минем!

Бүген мин 5.20 дә Буинский вокзалында син сулай торган һава, син тора торган жирдә 20 минут чамасы тордым. Әгәр вакыт уңаерак булса, бәлки, мин Куйбышевтан телеграмма да жи-бәргән булыр идем, ләкин вакыт бик иртә, һәм вокзалга килү сиңа уңай түгел...

Сагындым сине, чертовкам, сагындым. Хатларыңны бөтен көчем белән сакларга тырышам. Минем өчен алар бик кадрлем.

Яратам! Юк, алай дип әйтмим! Көтәм, түземсезлек белән сине көтәм!!! Үземнең Флорамны нык-нык итеп үбәм!» 14.10.64.

Хатлар... хатлар... Еракта чакта да бер-берсенә исәнлеген, барлыгын, яратуын тойдырып, ерак араларны, очрашу көннәрен якынайтып, бәйләп торучы бердәнбер дип әйтерлек чараларның берсә бит ул заман өчен.

Гел шулай гына барса икән дә бит дөнья! Гел шулай гына – өйдә кызларының шат авазларына күмелеп, икең бергә сәхнәдә уйнап, тамашачы мәхәббәтенә коенып яшисе генә дә бит! Чаллыда гастрольдә вакытында, Татарстанның халык артисты Дилүс Ильясов, 1981 елда, 59 яшендә көтмә-гәндә йөрәк өянәгеннән вафат була.

17 ел бергә яшәгән гомер кинәт өзәлә...

Театрга багышланган 24 ел гомер, 40 ка якын роль... һәм бушлык... Озакка сузылган бушлык. Хәтер җил-ләрә кабаттан көндәлек битләрән актара:

«1984 ел. 1 октябрь. Әллә китәргә инде? Күз яшьләре аша көләсә килә. Ничек шулай килеп чыкты? Мин тагын китәргә тиеш.»

Ә нигә тиеш? Кайда язылган ул? Бернинди боерык яки каядыр чакыру да юк лабаса! Эчке сиземләүме бу яисә тирә-якны әйләндереп алган бушлыкның салкынлыгын тоя башлауы? Һәм ул китә. Рольсез яшәгән, әрәмгә узган еллары өчен беркемгә үпкә белдерми, бары тик «Хушыгыз!» гына ди... Татарстанның атказанган артисткасы Флора Хәмитова моңарчы да дәрәсләр алып барган Казан дәүләт мәдәният институтында рәсми рәвештә укыта башлый һәм булачак сәхнә осталарына сәхнә теленнән 32 ел – 81 яшенәчә белем бирә.

Шәфәкә алсулыгы аша искән җил көндәлекнең соңгы битләрән ача:

«Щепкинчыларның юбилеена чакырдылар. 29 октябрьдә Камалда. Мин анда 24 ел эшләдем. Тагын үземнең курсташлар арасындамын. Төрле өзек-ләр уйныйлар. Миңа да «Сүнгән йолдызлар»дан өзек уйнарга кушалар. Бик дулкынландым. 16 ел сәхнәгә чыкмаган. Тавыш бар, уйнап чыктым. Бер генә мизгелгә үземне яңадан сәхнәдә итеп хис иттем. Бәхетле мизгел. Тик минем исем генә беркайчан да яңгырамады. Әйтерсәң лә миннән театрда киткәнгә үч алдылар. Кадрлеләр минем! Ә мин бит зур рольлар уйнап киттем...»

Ә җил исә дә исә... Хәтер төпкелендә утлы күмер кузлары кабынып китеп янә көндәлек дәфтәре битләрәнә иңәләр:

«Бәргәләңә адам, өзгәләңә, Рәхмәтлемен Аллаһыма Безгә түзгәнәңә...»

Фото: К. Тинчурин, «Сүнгән йолдызлар». (Сәрвәр – Ф. Хәмитова, Мәхдүм – Р. Тажетдинов.) Д. Ильясов Ш. Бикчуринның «Бергә – гомергә» спектаклендә. К. Тинчурин. «Сүнгән йолдызлар». (Сәрвәр – Ф. Хәмитова, Исмагыйль – Н. Әюпов.)

Кадерле
«Сөембикә»
редакциясе!

*Әбием – Хәйруллина Софья
Нәби кызына быелның март
аенда 95 яшь тулды. Хезмәт
һәм тыл ветераны, Герой-ана
ул. 95 яшенә җитсә дә, күзләре
җете, хәтере уяу.*

Бурятия Республикасының Кабанский районы, Кабанск авылында яшәүче әбием Татарстанның Кукмара районы Чишмәбаш авылында туа. Гомере буге Софья булып йөрсә дә, документларда шулай теркәлсә дә, мулла кушкан чын исеме Сәйдәбану аның. Сугыш башланган елны авылдагы җидееллык мәктәпне тәмамлап, солдатларга гимнастеркалар, юл биштәрләре тегүчеләр артеленә эшкә керә. Бик тиздән яшь кыз тәҗрибәле тегүчеләр белән беррәттән эшли башлый.

Ул елларда да Татарстаннан күп гаиләләргә Себергә сөргенгә җибәрәләр. 1943 елны әбиләр гаиләсенә дә приказ килә. Айлар буге мал вагоннарында ачлы-туклы интегеп бара торгач, бер өлеш халыкны Бурятиянең Мысовая станциясендә төшереп калдыралар. Алар Поворот авылында урнашып, шунда эшләргә тиеш була. Байкал күле буендагы бу авыл халкы балык тотып, фронтка балык озата. Әбием дә балыкчылар бригадасында эшли. 15 яшьлек кыз бала өчен авыр ятмәләргә судан сөйрәп чыгару җиңел эш булмаса да, ул зарланмый. Зарланып, кая барасың... Эшләгәннәренә акча түләмәсәләр дә, балыкчыларның үзләренә көненә – 650 г, гаиләсенә 400 г ипи бирәләр. Тотылган балыкны исә яр буендагы чаннарда тозлап, фронтка озатырга әзерлиләр.

1944 елны әбиемнәр Посольск авылына күченә. Шушы елны этиләрен жирлиләр. Әбием монда да колхозның балыкчылар бригадасына кушыла. Жәен дә, көзен дә Байкалның салкын суында бил тиңентен торып, ике йөзәр центнер балык тоткан көннәре була. Кышын исә тагын да кыенрак, калын-калын бозларны тишеп, бәке ясыйсы, бозланып каткан авыр ятмәләргә боз астыннан тартып чыгарасы... Элек бу эшне барытик ирләр башкарса, хәзер бригадада хатыннар да яшь кызлар гына...

Бу авылда әбием Анна исемле кыз белән якынаеп китә. Дуслыклары



гомерлек була аларның. Анна Марченканың шаяртып кына: «Әйдә әле, Соня, ашарга әзерлә!» – дигән сүзеннән әбием ашчы булып китә. Яр буенда учак ягып, бригададагы егермедән артык кешегә тәмле ашлар пешерә. Тоткан омульнең берсенә дә тияргә ярамый, ул фронт өчен! Үзләренә вак-төяк балыклар гына. Ач булмаганнарына сөенеп, анысына да шөкер итәләр.

Жиңу көнен дә хәтерли әбием. Шатлыклы хәбәрне Посольск станциясеннән ишетеп кайта. Күз яшьләренә коенган көн була ул. Кемдер шатлыктан, ә кемдер якын кешесенә инде мәңге кайтмаячагын уйлап елый.

Сугыштан соң да тормышлар тиз генә үзгәрми әле. Наман да шул ук эш, наман да шул балык...

1948 елны әбием үзләре шикелле Татарстаннан килгән татар егете Хәйруллин Мансур белән гаилә корә. Баһам ул вакытта фронттан кайтып, Колесово колхозында шофер булып эшли. Унөч балага гомер биреп, җиде малай һәм алты кыз үстерәләр. Әбием Софья Хәйруллина I һәм II дәрәжәдәге «Ана даны» ордены белән бүләкләнә. «Бөек Ватан сугышы елларындагы фидакәр хезмәте өчен» медаль иясе дә ул.

Әбием пенсиягә чыкканчы – 25 ел «Кабанский» совхозында эшли. Балаларын да эш сөя торган, тәртипле кешеләр итеп үстерә. Бу якларда төпләнеп, үз язмышлары белән килешсәләр дә, алар гел туган якларын – Татарстанны сагынып яшәде. Өйгә «Сөембикә» журналы килгән көн –

Фото: Анна Арахамия

көтеп алынган бәйрәм кебек иде. Әбием бу журналны әле бүген дә алдыра, хәрефен дә калдырмыйча, кабат-кабат укый.

Авыр сынаулар аша узарга туры килсә дә, әбием үзен бәхетле саный. 27 оныгы, алардан туган 33 туруны «әбием», дип, уратып алса, йөзләре балкып китә.

Виктория ХӘЙРУЛЛИНА.
Бурятия Республикасы.

Аны авылдашларыбыз, ихлас күңелдән яратып, безнең «ашыгыч ярдәм» дип йөртә. Юкка әйтелмәгән аңа бу исем. Вәсилә Мәннанова Минзәлә медицина училищесын тәмамлаганнан соң гомере буге шәфкать туташы булып эшләде. Лаеклы ялга чыккач, туган нигезенә – Күзкәй авылына кайтып өйләрен яңартты.

Ачык йөзле, жор телле Вәсиләбез бүген авылдашларга ярдәм итеп, авыл тормышында кайнап яши. Кемгә укол ясый, кемгәдер Минзәләдән яисә Чаллыдан дару алып кайтып бирә, кемдер район больницасына барырга аптырап йөри – Вәсиләнең машинасы «жигелгән», гадәтенчә, ярдәмгә ашыга.

Китапханәнең актив укучысы да ул. Китаплар дөньсында аның белән сөйләшеп утырабыз:

– Мин әбием белән әниемә бердәнбер кыз бала булдым. Әбием Фәрхенур сабыр холыклы, акыллы, бик ярдәмчел иде. Миңа ике ай чагында әни әтидән аерылып кайткан, яңадан кияүгә чыкмаган. Яшәү өчен авыр еллар булган. Ирсең килеш газап чигеп алып барылган тормыш та сәләмәтлеген какшаткандыр, больницада еш ята иде. Янына баргач, аңа укол кадаганнарын кызыгып карап торам. Табиб булу теләге шул чакларда барлыкка килде. Кечкенә чагында уйнаганда да, инде мәктәптә укыганда да түшемә «врач» дип язып элә идем. Уйный башласак, үземнең «медпункт»ым булып иде.

Урта белем турында аттестат алуга, Минзәлә медицина училищесына юл тоттым. Башта шәфкать туташы һөнәрен алыым әле, кайтып йөрергә авылга да якын. Тора-бара күз күрер, дидем...

Училищеда уку аңа бик җиңел бирелә, инде диплом алыр чак та җитә. Элек уку йортын тәмамлаган яшь белгечләргә эш урынына юллама бирәләр иде бит. Вәсилә дә хезмәт юлын Түбән Камада башлый. Берәздән күрше Боерган авылы егете Флүргә кияүгә чыга.

Туган авылы Күзкәй больницасында эшләгәндә аның таланты тулысынча ачыла. Дөрәс сайлаган ул һөнәрен, кешеләргә аның ярдәме бик кирәк икән бит. Ару-талуны белмичә, вакыт белән исәпләшмичә, үз кичерешләрен, борчуларын сиздермичә, кар-буран, яңгыр булмасын, жәяүләп та, трактор, ат белән дә ярдәмгә ашыга. Төнлә авыруны Минзәлә больницасына илтеп тапшыргач, иртүк тагын постына чаба. Авыл җире шундый инде, Вәсиләгә фельдшер гына түгел, көне-көне белән врач та, акушер да булырга туры килә. Берсендә бала табар вакыты җиткән хатынны алып киләләр. Минзәләгә жибәрергә соң була, тулгагы көчәя. Муенына кендеге уралып, зәп-зәңгәр булып туа сабий, тавышы чыкмый. Каушап, югалып калмый шәфкать туташы Вәсилә Хамматовна. Бөтен осталыгын җигеп, куркуын җиңеп, муенга ике кат уралган кендекне тиз-тиз чишеп, баланы коткара.

Ләкин югары белемле табибә булу хыялы гына чыңга ашмый кала: язмыш Вәсиләгә сынау арты сынау жибәрә. Башта ике айлык улын югалта, аннары фажигале төстә ире үлеп китә. Инде югалту ачысын берәз җиңеп, кызы Гөлнәра белән матур гына яшәп ятканда, 22 яшьлек йөрәк парәсе дә якты дөнья белән хушлаша. Жир күтәрә алмаслык бу ачы хәсрәткә ничек түзүен ул үзе генә белгәндер. Бу вакытта Вәсилә КАМАЗ заводларының берсендә медпункт мөдире булып эшли. Биредә дә тырышлыгы, һөнәри осталыгы белән таныла. Лаеклы ялга чыккач, картаеп барган әнкәсе Гыйльменурны карарга туган йортына кайта. Инде 90 яшькә җиткән әнкәсе дә дөнья куйгач, Вәсилә апа бөтенләй ялгыз кала. Ә яшәргә кирәк, ул кул кушырып утыра торган заттан түгел. Җиңел машина алып жибәрә. Шунан белән авылдашларына булыша башый. Әйткәнәмчә, даруын алып кай-



тып бирә, кирәк кешегә укол ясый. Амбулатория көндез генә эшли, ә чирнең төнлә кузгала торган начар гадәте бар. Тәүлекнең теләсә кайсы вакытында ярдәмгә әзер ул. Яралы йөрәкле шәфкать туташы Вәсилә Хамматовна кешеләргә яхшылык эшләп күңеленә рәхәтлек ала.

Шулай өч ел элек республика программасы нигезендә авылда су торбаларын яңартып чыктылар. Авылда ялгыз, өлкән кешеләр күп. Урамда траншея казып, торба алыштырганда көннәр буге килгән эшчеләр арасында кайнашты. Торба-кран кирәкме, башка кирәк-яракмы – Вәсилә апа Чаллыга, Минзәләгә барып бөтенесен алып кайтып кына торды. Су кертүчеләрне күршеләре белән алмашлап ашатуны да оештырды. Берәүләргә коммуналь хезмәтләргә түләү икеләтә-өчләтә артып килгән. Бу очракта да Вәсилә апага мөрәҗғәгать ителәр, ә ул кайнар линиягә шалтыратып, дөрәслекне юллый...

Менә шундый олы йөрәкле, ни генә булмасын, тормышта нинди генә сынаулар килмәсен, яшим дип яши белүче, күңеле изгелекләрдән тукулган Вәсилә Мәннанова барыбыз өчен матур өлге.

Тәнзилә ШӘЙХНУРОВА.
Тукай районы, Күзкәй авылы.

**Хөрмәтле укучыларыбыз!
Сездән хатлар көтеп калабыз.
Безнең адрес: Казан,
Декабристлар урамы, 2.
e-mail: ssuim@yandex.ru**

«ЯШӘРГӘ КӨЧЕМ КАЛМАДЫ...»

Мин бу хакта язмыйча
булдыра алмыйм. Беренчедән,
күңелем әрнүе азрак булса да
басылмасмы, дим. Икенчедән,
бәлки, бу язмам кемнедер
вакытында олы фажиғадән
коткарырга ярдәм итәр...

Ания (исемен үзгәрттем) белән мин яңа мәктәпкә күчкәч, өченче класска укыганда таныштым. Өйләребез дә янәшә генә торгач, укудан да бергә кайтабыз – дуслашып киттек. Аларда кунакта булганда гел пластинкалардан матур җырлар тыңлый идек... Аниянең туган көнөндә әнисе мин моңарчы күргәнем дә булмаган искиткеч тәмле пирожныйлар пешереп ашатканы истә калган.... Өлкән классларда безнең юллар аерылды: бу вакытта инде артык якын дуслар түгел идек. Ания 9 нчы класстан соң туган ягына – Мәскәүгә күчеп китте...

Яңадан без югары уку йортларын тәмамлап, икебез дә бер шәһәргә кайтып урнашкан аралаша башладык. Бергә Испаниягә барып ял иттек, бер-беребез белән серләшә, киңәшләшә идек. Кайвакыт эштән төшкә ашка да аңа кунакка кереп чыгам: аш-суга бик оста иде ул. Юмарт, ярдәмчел, нинди генә хәл булса да, сине юатыр, тынычландырыр, яхшы сүзен жәлләмәс... Ул да, мин дә бер-бер артлы Мәскәүгә күчеп килдек, шул чакта да бик күп ярдәм итте ул миңа. Яхшы күңелле, ихлас, беркайчан беркем турында начар сүз әйтмәс: «Не суди, ты же не знаешь», – дип кенә куяр. Олы кайгы кичерсә дә, һәрвакыт ачык, позитив (Аниягә 17 яшь чакта, бик интегеп, яман шештән әнисе үлеп китте)... Холыкларыбыз төрле булса да, чын дустым, терәгем иде ул минем.

Гаилә кору, кыз бала табу хакындагы хыялы тормышка ашмады аның. Үзеннән яшәрәк егетне сөеп, авырга узуы ачыклангач, тегесе Анияне калдырып китте. Баласын дустым ялгызы гына үстерде, аның шәхси тормышында башка җитди мөнәсәбәтләр булмады. Тормыш йөген үзе тартты. Берничә ел элек әтисе дә вафат булгач, бөтенләй берүзе калды. Бертуган абыйсы, башка туганнары белән дә, нигәдер, бик якын түгел иде алар. «Беләсезме, мин бит бер ялгызым, бу дөньяда бер таяныр кешем дә юк», – дип ачылып китеп сөйләгәнә хәтеремдә.

Шатлыгы, мәшәкәте белән тормыш шулай алга бара торды. Әмма берничә ел элек Ания эшен югалтты: белгеч буларак, вазыйфасын яхшы белә, ләкин характеры үзенчәлекле иде аның. Шомарта-нитә белми, турысын бәрә дә әйтә. Шул сәбәпле, хужасы белән килешә алмады. «Офис кешесе түгелмен, үземә үзем хужа булып кына эшләргә кирәк миңа», – дип аңлатты ул безгә...

Бухгалтер булуына карамастан, акча тота белми иде Ания. Бар шундый кешеләр: алар артык юмарт, акчаны санап тормый – бөтен кеше әйбернең арзанлысын алганда да, бу иң кыйммәтлесен сайлый. Әтисе зур кеше булганлыктан, барлыкта үскән, шуңа ашамлыкның да иң яхшысын, сыйфатлысын гына ала иде. Хезмәт хакы начар булмаса да, ул аны беркайчан җиткерә алмады. Кыйммәтле кухня алды, машинасын алыштырды – миллионнан артык кредиты җыйлды. Һәм шул вакыт аны эштән кыскарттылар... Кредитын түләргә акча табалмыйча көяләнеп, Ания чиргә сабышты. Аның ике ай караваттан тора алмыйча, атналар буге йокламый интегүләре, умырткасы түзәлмәслек авыртудан кычкырып ятулары! Остеопатларның, авыртуны баса торган даруларның – берсенең дә файдасы тимәде. Нишләргә белми аптырап, азрак арагы йота башлады Ания – әйтүенчә, аның хәлен

шул гына жиңеләйтә иде. Аннары көч-хәл белән, бар-мыйм, дип озак баш тартса да, без аны больницага урнаштырдык. Ярый, нервыларын ныгытып, терелеп чыкты.

Бәланең башы шул чакта башланды, ахрысы.

Мәрхүм әтисе Аниягә һәм аның улына аерым фатирлар калдырган иде. Әмма чирлэгәннән соң Ания: «Бу өйдә гел начар хатирәләр... Аннары банкка бурыч түләргә дә кирәк», – дип, үзенекен алыштырырга уйлады. «Яхшыракны алам, ә калган акчаны, төзелүче йорттан улыма яңаны алырга дип салып куям», – дип, баласының да фатирын сатты. Беребезне дә тыңламыйча, кабат кыйммәтле жиһазлар алды, ремонт ясатты, әллә никадәр акча түгеп, ялга барып кайтты. Әллә фатирларны арзанга сатты, әллә акчасын юкка-барга туздырып бетерде – нәтижәдә, Аниянең улына фатир алырга акчасы житмәгәнә, ә банкка һаман шул 1 миллион бурычы калганы беленде. Без, дуслары, аптырап калдык, әмма кеше кесәсенә кереп булмый бит... Яңадан эшкә урнаша алмады ул. Үз эшен башлап карар өчен тагын 1 миллион чамасы акча кирәк иде. Беркем белән киңәшләшмичә, ниндидер шикле кешеләр аша ялган белешмәләр ясатып, бердәнбер фатирын банкка залогка куеп, тагын кредит алганын соңыннан гына ишеттек. Бөтен ышанычы шул бизнес иде, әмма анысы да барып чыкмады... Кабат кан басымы күтәрелде, куллары калтырый башлады Аниянең. Очрашкан саен: «Даруларның файдасы тими», – дип зарланды ул. Ләкин табибларга күренергә, больницаларга йөрергә вакыты юк иде: ялгыз хатынның проблемаларын үзеннән башка кем хәл итсен?

Соңрак аның бурычы инде 5–6 миллионга житүе ачыкланды. Фатир хакыннан да күбрәк... Әмма без Аниянең сәер адымнарына инде күнәгә башлаган идек: әйткәнне тыңламагач, кешене нишләтәсең? Бала-чага түгел бит...

Узган ел без аның белән бер-беребездән ераклаштык. Нигәдер, минем Ания белән сөйләшсәм килми башлады. Еллар буе башы авырлыктан чыкмаган кеше белән аралашу кыен бит: аның зары сиңа да күчкән кебек була. Ә бит үз тормышымда да проблемалар житәрлек! Шулай да аны бөтенләй ташладым дия алмыйм: хәлен белеп, кирәк чакта акчалата да, киңәш белән дә, күңелен күтәрәп тә – кулдан килгәнчә ярдәм иттем. Үзем эчтән аның өчен борчылам, янам. Үземне тиргим: нигә каты бәгырьләндең, ешрак шалтырат дустиңа, дим. Ә ул кайвакыт язганым өчәр көн җавап та бирми...

Соңгы вакытта ул бөтенләй әллә нишләде. Нидер майтара да, без моны азактан гына беләбез. Кайвакыт бер үк нәрсәне миңа – бер, икенче дустиңа икенче төрле итеп сөйли. Берни аңламыйбыз!

Ярты ел элек бу бетмәс кредит хәлләреннән тәмам башы буталып: «Түзәр хәлем калмады, тәрәзәдән сикерсәм, улымны карарсыңмы?» – дип шалтыратып шомга салды мине. «Юк, бу турыда уйлама да!» – дидем. Тиз генә бер сумка ашарга алып, сөңлем белән янына киттек. Юаттык, тиргәдек, аннары әйбәтләр сөйләшеп, кәефен күтәрдек... Ул яңа планнар корып калды. Карантин башлангач та хәлләрен белеп тордым.

Шуны да аңлагыз: Эчке кеше – авыру, аның аңы белән аракы идарә итә, шуңа күрә киңәш белән генә ярдәм итүдән файда юк.

Кәефе юк, сәламәтлеге начар иде – нык ябыкты Ания, әмма фатирын сатып, бурычын түләп, азрак дәвалангач, эшкә керер, әкреләп тормышы җайланыр дип өметләнә идек...

Шул вакыт дуслар арасында: «Ания эчә икән», – дигән сүз чыкты. Имеш, кемдер янына барганда, аңардан аракы исе аңкып торган. Әмма Ания элегрәк тә: «Мине туганнарым яратмый, йә тәртипсез, йә транжира, йә эчә дип нахакка кыерсыталар», – дия иде. Аннары: «Файдасы булсын өчен, күп дозада «пустырник» эчәргә туры килә. Югыйсә булышмый», – дигәннән дә ишеткәнәм булганга, бу сүзләргә минем үземнең әллә ни исем китмәде. Гайбәттер...

Аңа соңгы тапкыр барганда өс-башы бер дә каралмаган булуга да зур әһәмият бирмәдем шул. «Урамда түгел бит, ә без үз кешеләр – гаеп итмиз», – дип уйладым. Өч-дүрт ай элек кафедра күрешкәндә, чәченең таралмаган, киemenең таушалган (ә ул элегрәк гел бизәнәп, прическалар ясап – үз-үзен бик карап йөри иде), йөзенең карасу-соры төстә булуын да һаман шул чиренә сылтадым. Инде кайчаннан юньләп ашый алмыйм, төнлә йокламыйм дип зарланды, хәлем юк, диде. Берничә тапкыр һушын да югалтканын әйтте. Көпә-көндөз йоклап калып, бик кирәкле белешмәне алырга бармаганын әйткәч тә, мин шалтыратканда әзрәк теле көрмәкләнеп торугын сизгәч тә, барыбер шикләнмәдем шул: арыган булгандыр, кан басымы да бик югары бит дип уйладым. Үземнең беркатлылыгыма шаклар катм хәзер! Тирә-юнемдә бүтән эчкән кеше булмагач, эшнәң нидә икәнә кайдан башыма килсен соң?!

Соңгы көннәрендә табибка да барган, анализлар да биреп йөргән ул. Ләкин, «кич уңмаган, һич уңмас» дигәндәй, вакыт үткән булган шул инде. Хәле тәмам начарлангач, «ашыгыч ярдәм» чакырткан. Реанимациядән кире үз аяклары белән инде чыга алмады – вафат булды Ания. Бавыр циррозы...

Җеназада башка дуслары белән очрашып сөйләшкәч, аралашкач, чәчләрем үрә торды! Бөтенләй белмәгәнмен икән Аниянең хәлләрен... Узган көз аңа нарколог чакырткан булганнар. Файдасы тимәгән... Чынында, дусларының һәркайсы аңа гел ярдәм итеп торган. Бер ерак шәһәрдәгесә күптән түгел: «Кил, яшәргә урын бар, эш белән дә булышырмын», – дигән булган. Димәк, хәлләре бөтенләй өметсез булмаган! Әмма күптән яшел елан көенә йөргән икән шул инде Аниябез.... Менә нигә үзгәргән, менә нигә барыбыздан да хәлләрен яшергән, алдашкан, кеше аңламаслык адымнар ясаган! Иң аянычы, түтәсе дә: «Кызганыч, бик иртә китте, әмма алдагысы, бәлки, моннан күпкә начаррак булыр иде», –

Язмыш » күңелең жыйма

диде... Дусларының берсе: «Ярый эле үз-үзенә кул салмады, кешечә китте Ходай каршына. Бу хакта да күп сөйли иде бит», – дип авыр сулады. Соңгы вакытта аңарда кунакта булган Ания: инде бер көн аракысыз тора алмаган, өйдәге запасларын кунагынан хәтта яшерергә мәжбүр булган хужабикә...

Аниянең вафатыннан соң үземне бик битәрләдем. Нишләп күбрәк игътибар бирмәдем, нигә янына ешрак йөрмәдем? Бәлки, баштан ук аның белән кырысрак булырга, сәламәтлеге какшагач ук кулыннан житәкләп алып больницага илтергә кирәк булгандыр?.. Өен залогка салгач та: «Нишлисең син?! Эшең барып чыкмаса, урамда каласың бит. Үзең дә, балаң да!» – дип кычкырып жилтерәтәсем килде. Ләкин кыенсындым. Жайлап кына шул хакта өйткәч, ул миңа: «Тынычлан, мин барысын да исәпләдем, беләм», – дип җавап бирде... Әйе, башта үземне гаепләдем, аннан, элеккеге без яраткан яхшы күңелле, көр кәефле яшә хатын урынын алган ямьсез, кызганыч, депрессив Аниягә кинәт ачуым чыкты! Алай ук ялгыз да, мескен дә булмаган бит ул. Әнә күпме кеше аңа ярдәм кулы сузган! Мин дә аның өчен ничек өзгәләндем, ә ул тормышын жайлауны да, улын да уйламаган, эчеп тик яткан... Аннары кабат элеккеге Анияне искә алып еладым. Күңел һаман әрни: аңа нибары 42 яшә иде бит. Яшисе дә яшисе иде эле! Улы белән нәрсә булыр, белмим: Аниянең туганнары белән мөнәсәбәте, өйткәнәмчә, яхшы түгел иде соңгы елларда, кредит-фатир авантюрасының да беркем очына чыкмаслык...

Бу ачы тәҗрибәмнән чыгып, шуны өйтәсем килә. Беренчедән, әллә нинди хыялларга бирелеп, түләп бетерә алмаслык кредитлар алырга кирәкми. Берәүгә дә! Заманы да ышанычлы түгел, аннары бурычлар нервыларны да бик ашый. Икенчедән, якыныгыз турында «эчә» дигән сүз чыга икән, моңа колак салырга кирәк: гадәттә, утсыз төтен булмый – мондый сүз берничә яктан ишетелсә, бигрәк тә. Әгәр дә мондый яман хәлгә тарыган кешенең башка дуслары, туганнары белән якын элементдә түгел икәнсез, шалтыратышып, очрашыгыз – уртага салып, хәлне ачыклагыз. Безнең хата нидә булды? Һәркем үзенчә булышырга тырышкан, әмма хәлләрнең без уйлаганга караганда күпкә куркынычрак икәннән тулысынча белмәгән. Шикләнүләр дәрәс булса, ай-ваена карамыйча, аны ничек тә табибка күрсәтергә кирәк: салган кеше үзен беркайчан да «эчкече» димәячәк, төрлечә акланачак, алдашачак... Өченчедән, якын кешегезнең кара полосасы бик озакка сузылса, кайвакыт каты торырга да кирәк: стресстан араларга, вакытында дөваларга, табибларга, психологларга мөрәҗғәгать итәргә... Кеше күп вакыт үз хәлен сөйләмәскә дә мөмкин: ул йә ояла, йә кыенсына, йә яшәрмәкче була һәм шул ук вакытта үз-үзен коткарырга көчә дә житми... Нәтиҗәдә – фаҗига.

Мондый афәтләрдән Ходай барыбызны да сакласын иде.

Камилә ӘЮПОВА.
Мәскәү.

ТАБИГЫЙ КОСМЕТИКА

Себер үсемлекләре экстрактлары нигезендә ясалган Natura Siberica Россия бренды ICE Professional by Natura Siberica чәчләр өчен беренче профессиональ косметика коллекциясе чыгара. Билгеле булганча, бу бренд органик косметика булуы белән дан тота. Әлеге линия матурлык салоннарында стилистлар куллану, өй шартларында чәчләрне тәрбияләү өчен дә каралган.

Продуктны ясаганда компания стилист-парикмахерларны, профессиональ трихологларны җәлеп иткән. Кулланучылар ихтыяҗын канәгатьләндерерлек косметика булдыру өчен, тикшеренүләр берничә ел алып барылган. Марка сыйфатка, актив ингредиентларның югары концентрациясенә һәм профессиональ инновацион компонентларның Себер үсемлекләре концентрациясе кушылмасына өстенлек биргән. Бу чәчнең табигий көчен һәм сәламәтлеген кайтаруга ярдәм итәчәк.

ICE Professional by Natura Siberica – көндәлек эшләрендә стилистлар очрашкан иң катлаулы эстетик проблемаларны хәл иткәндә кулланыла торган 6 линия һәм 61 продукт ул. Зарарланган чәчләрне дөвалау, дымландыру һәм тукландыру, детокс, чистарту һәм баш тиресен тынычландыру, буялган чәчләрнең төсен, шул

исәптән, блонд төсмерләрен саклау, бөдрә чәчләрне карау һәм башка төрләр тәрбия өчен косметика бар. Коллекция ассортиментында: ике төрле күләмле (250 һәм 750 мл) шампунь һәм кондиционерлар, чәчләр өчен маска, сыворотка һәм спрейлар, продуктларны баетыр өчен концентратлар, чәч тиресе өчен пилинглар, кремнар.

ICE Professional by Natura Siberica коллекциясе Россия һәм БДБ илләрендә бизәнү әйберләре сатыла торган люкс чәчләрнең профессиональ косметика бүлекләрендә, профессиональ косметика кибулларда, эре маркетинг-плейсларда һәм шулай ук Natura Siberica фирмасы кибулларда сатыла.

РЕКЛАМА ХОКУКЫНДА



Башкача мөмкин дә түгел! VI «TMTV» музыкаль телевизион премиясен тапшыру тантанасы «Казан Экспо» күргәзмәләре үзәгендә узды. Өч мең тамашачы сыйдырышлы Илһам Шакиров исемендәге концерт залында бу беренче колачлы тантана иде.

Татарстан эстрадасындагы иң көтелгән музыкаль вакыйгаларның берсе ул. Пандемия аркасында яраткан җырчыларының тере тавышына сусаган тамашачы югары дәрәжәдәге концертны карарга, залны күрергә дип килде. «Барс Медиа» компанияләре төркеме шундый мөмкинлек тудырды.

Затлы сәхнә, заманча акустика, ут, матур декорация, республиканың моңарчы күрелмәгән мәйдандагы зур концертлар залы... Тамашачы да, җырчылар да, оештыручылар да дулкынланды. «Илһам Шакиров исемендәге концертлар залында чыгыш ясау аеруча күңелле һәм бик тә җаваплы. Монда беренчеләрдән булып концерт оештыруыбыз да горурлык тудыра. Һәр тамашачыда бәйрәм рухы тудыра алу минем өчен дә, команда өчен дә мөһим», – диде компаниянең Директорлар советы рәисе Камил Гәрәев.

«Казан Экспо» шәһәрдән 20 чакрымнан артык ераклыкта. Монда килеп җитү өчен компания махсус трансферлар оештырды. «Ә миңа бирегә килеп җитү өчен берничә минут кына кирәк булды. Самолеттан төштем дә туп-туры концертлар залына эләктем. Тамашачыларымны бик сагынган идем, зур залдан зур энергетика алдым», – диде Татарстанның халык артисты Айдар Галимов.


Кызыл келәмнән узганнан соң, татар эстрадасы Олимпында торган җырчылар да, яңа гына калкып килүче йолдызлар да чыгыш ясады. Алар арасында Элвин Грей, Айдар Галимов, Ришат Төхвәтуллин, Әнвәр Нургалиев, Зәйнәб Фәрхетдинова, Филүс Каһиров, Иркә, Данир Сабиров, Рифат Зарипов, Зинира һәм Ризат Рамазановлар, Гүзәлем һәм Салават Миңнехановлар, Гөлнәз Асаева һәм башкалар бар иде. Концертта шулай ук рус җырчысы Роман Плеханов, башкорт җырчысы Азалия Вәлиева, Казакъстанда туып-үскән Шаһзат Разметов татарча җырлады. Халык сайлавы буенча иң яхшы дип табылган 40 җырчыга статуэткалар тапшырылды.

Музыкаль премия бирү тантанасында «Яңа йолдыз» вокал бәйгесенең җиңүчесе Эльвира Мифтахованың дебюты булды. Татарстан Республикасы Премьер-министры урынбасары Ләйлә Фазлыева Әнвәр Нургалиевка Татарстанның атказанган артисты исемен тапшырды.

Биш сәгать барган концерт тамашачыны һич арытмады. Залның Элвин Грейга кушылып җырлавы халыкның мондый тамашаларга сусавын сиздерде. «Барс Медиа» компаниясе инде алтынчы ел тамашачыларына зур шоу ясый. Пандемия аркасындагы тәнәфестән соң, ул быел аеруча кадерле бүләк иде.

Фото: Анна Арахамия
РЕКЛАМА ХОКУКЫНДА





Фотолар: гайлә архивынан

ТУРГАЕМ, САГЫНДЫМ!..



Эльмира
ШӘРИФУЛЛИНА

Фаил Шәфигуллинның иң популяр жырларынан берсе булды «Яшьлегем тугае». Композиторы – моңа кадәр халык яратып кабул иткән бик күп матур көйләр авторы Зиннур Гыйбадуллин.

1980 нче елларда алар: Фаил Шәфигуллин, Зөлфәт, Зиннур Гыйбадуллин, кайвакытта тагын берничә әдәбият-сәнгать әһелен алып, байтак кына районнарда, өлкәләргә очрашуларга йөрделәр. Үзләре белән бергә, бер-берсе турында шактый күп мәзәкләр дә ияртеп кайталар иде. Күп вакыт ул мәзәкләр Зиннур Гыйбадуллинның гажәп дәрәжәдә беркатлы, һәрнәрсәгә бик тиз ышанучан, ифрат та нечкә күңелен чагылдырып, шуның аркасында үзеннән-үзе кызык хәлләргә дучар булган композитор турында була торган иде. Мәсәлән, Зөлфәт, төн уртасында чыгып китеп, шыгыр-шыгыр өй кыегында йөри икән дә, Зиннур Гыйбадуллин, башына килгән көен баяны телләрендә «биетергә» куркып, шагыйрьнең төшкәнән көтеп ята ди. Иртәнгә инде гениальный көйнең пары күпкә кимегән була, имеш... Фаилнең Зиннур абый белән дуслыгы шул вакытта башланды. «Яшьлегем тугае»ннан соң «Язгы су гөрләде», «Кырда чәчәкләр күп диләр» жырлары туды. «Кайнана» моноопереттасына да көй язылды. Әмма арада иң бәхетлесе, иң озын гомерлесе барыбер «Яшьлегем тугае» булып калды. (Тарих өчен әйтим, ул вакытта Зиннур Гыйбадуллин Зөлфәт сүзләренә дә берничә жыр язды. «Талисман», «Атлар чаба», «Каеннар көтә» шундыйлардан иде.)

Яшьлегем тугае

Ничәнче мәртәбә
Нурланып яз килде,
Тургайлар канатын кагынды.
– Күзләрең сагышлы, –
Дип әйтте бер тургай,
Нишлим соң, тургаем, сагындым!

Ничәнче мәртәбә
Тургайлар килделәр,
Тугайлар яшәрде, ямьләнде.
Өздерең сайрады,
Сайрады бер тургай,
Читендер сагыну хәлләре.

Өздерең сайрама,
Хәлемне сорама –
Ул үзе аңлар бер, тургаем.
Минем күк сагынып,
Кайтыр ул, тургаем:
Онытмас яшьлеге тугаен.

Бервакыт күршебез Зирәк Йосыпов, тагын берничә кеше Бауман урамыннан барабыз шулай. Кинәт кенә колакка таныш моң килеп керде.

– Бәй, бу бит «Яшьлегем тугае»! – ди Зирәк.
– Әйе шул, Фаилнең жыры, – дим.
– Әйдә барыйк әле, кемнәр жырлый икән?

Киттек. Чернышевский чатындагы күпер асты кебек урында – бер төркем студентлар. Арадан берсе, кулларын дирижер кебек төрле якка тибрәлдерең, төркемгә дәрт биреп тора...

Менә шулай итеп, «Яшьлегем тугае» сәхнәдә дә, табын ашларында да, күңелле компанияләрдә дә – өлкәннәрнең дә, яшьләрнең дә яраткан жырына әверелде. Жырны беренче булып башкаручы Нәфисә Василова аңа мәңгелек гомер, үлмәс фатиха биргән диярсен. Нәфисәдән соң кемнәр генә күтәреп алмады да, нинди генә талантлы жырчылар башкармады аны. «Яшьлегем тугае» хәзер дә бик күпләрнең репертуарында.

■ Сулдан-уңга:
Фаил
Шәфигуллин
каләмдәшләре
Әхсән Баян,
Гәрәй Рәхим
белән.
1980 нче еллар.



Мәрхүм Зиннур Гыйбадуллин үзенең 1988 елда Татарстан китап нәшриятында басылып чыккан жырлар китабын, шушы жыр исеме белән «Яшьлегем тугае» дип атаган. Фаил Шәфигуллинның 2014 елда нәшер ителгән яңа шигырьләр китабын без дә «Яшьлегем тугае» дип исемләдек. Менә шулай итеп жыр шагыйрьнең дә, композиторның да визит карточкасына әйләнде. «Яшьлегем тугае» дип әйтүгә үк, аның бер канаты булып Фаил Шәфигуллин, икенче канаты булып Зиннур Гыйбадуллин күз алдына килә. Колакка Нәфисә Василова, Хәйдәр Бигичев, Мирсәет Сөнгәтуллин, Миңгол Галиев, Зөһрә Сәхәбиева, Хәмдүнә Тимергалиева, Газинур Фарукшиннарның көчле дә, моңлы да тавышлары яңгырый башлый:

Ничәнче мәртәбә
Нурланып яз килде,
Тургайлар канатын кагынды.
– Күзләрең сагышлы, –
Дип әйтте бер тургай...

Чү! Кем турында сүз бара? Кемнең күзләре сагышлы? Автор ни өчен боеккан, борлыккан күзләргә, сагынуның читенлегенә басым ясый? Безнең, ягъни гаиләсенең, мөлдерәмә тулы хәсрәт газабы белән каласын алдан сизгәнме? Әллә сабий вакытыннан ук ачы югалтуны, үкsezлекне татыган тормыш тәжрибәсе чагылышымы бу? Бик иртә тол калган әнисенең күңел халәтен күреп үскәнгә шундый юллар язылганмы? Сугыш афәте калдырган бихисап күп ялгызларның, ятимнәрнең моңсу да, ямансу да язмышы балачактан ук таныш

булганга күзләре сагышлымы? Ничек кенә фаразласак та, шагыйрьнең талант тоемы күпләр өчен уртақ булган сагыну сагышын – кешенең иң нечкә кылларын тибрәтеп, күңеленә тиясен белеп-аңлап тотып алган.

– Нишлим соң, тургаем, сагындым!..

1982 ел. Фаил Шәфигуллин инде зур, талантлы язучы булып өлгергән билгеле шәхес. 5 октябрь төнөндә билгесез кешеләр тарафыннан кыйналып, алган жәрәхәтләрәннән аңына килә алмыйча, 7 октябрь төнөндә мәңгегә күзләрен йома. Фаилнең үзенең дә фажигале язмышын белгәнгә күрә, әлегә жыр яңгыраганда, якыннарының гына түгел, башка бик күпләрнең дә күзләренә яшь тула.

Өздерең сайрады,
Сайрады бер тургай,
Читендер сагыну хәлләре...

«Сагыну хәлләре» – читен генә түгел, бик авыр да халәт шул. Кайтыр жирдә булса, сагына-сагына түзәргә бик риза булып идең дә, әмма кайтмасын белеп сагыну – бу инде гомерлек газап, гомерлек чир!

Әлегә жырның халык күңеленә уелып, сеңеп калуын күр син! Фаил Шәфигуллин турындагы истәлек-мәкаләләрнең бик күбесе шушы жырның сүзләре белән башланып китә, аерым юллары эпиграф итеп алына. Әйе, сүзләре дә, көе дә искиткеч халыкчан шул бу жырның. Кырык ел элек халык ничек яратып кабул иткән булса, хәзер дә популярлыгын югалтмый ул.



Бәләкәй вакытында авыз эче бозылмый калган бала юктыр, мөгаен. Балалар арасындагы иң киң таралган стоматологик чирләрнең берсе ул. Еш кына хәтта яңа туган сабыйларда да очрый. Яшь әниләрне хафага сала, баланың исә тынычлыгын ала торган стоматит хакында Республика балалар клиник хастаханәсенең стоматологы Венера ИШТАЕВА белән сөйләшәбез.

СТОМАТИТ

Стоматит – авыз куышлыгының лайлалы тышчасы ялкынсыну. Бәләкәй балалар арасында еш очравының сәбәбе әлеге чирнең шулай киң таралышында гына түгел, ә балаларның әле иммунитетлары ныклап житлегеп бетмәүдә дә. Организмның саклык чаралары камил булмаганлыктан, нәкъ менә сабыйлар ешрак авырый да инде.

Стоматитны вируслар, гөмбәләр, бактерияләр китереп чыгара. Күп очракта балалардагы стоматитның төп сәбәбе – вирус, аның да 80 проценты герпеслы стоматит була.

Төрле травмалар, жәрәхәтләр дә авыз эченең ялкынсынуына юл ачарга мөмкин.

Балаларда стоматитның афтозлы төре дә очрый. Ул аллергия һәм инфекцияләр аркасында барлыкка килә. Гадәттә, бу төр белән дүрт яшьтән өлкәнрәк балалар авырый. Афтозлы стоматит дәвамлы характерда уза, елга бер яки ике тапкыр

кабатланырга мөмкин. Моның сәбәпләрен тирәннәрәк эзләргә кирәк, гадәттә аны ашкайнату системасындагы чирләр, аллергия, баланың тән төзелешендәге тайпылышлар, паразитлар китереп чыгара.

Билгеләре:

- бала тынычсызлана, ашаудан баш тарта;
- авыз куышлыгында сулы куыкчылар барлыкка килә;
- баланың уртында, яңак эчендә түгәрәк жәрәхәтләр, ялкынсынулы төрткеләр була;
- баланың тамак төбе, теле, яңак эчләре кызарып ялкынсына;
- авыз эчендә аксыл-соргылт төстөгә кунык (налет) барлыкка килә;
- баланың сулышыннан авыр ис килә;
- баланың селәгәе ага;
- ирен читләрендә эрен барлыкка килә;
- температура күтәрелә.



Табиб киңәше

- баланың авыз эче гигиенасын төгәл саклау;
- соскаларны, (имезлекләр) яхшылап дезинфекцияләү;
- баланы имезгәндә гигиена таләпләрен үтәү;
- баланың беренче тешләре чыга башлауга даими рәвештә стоматологга күренү;
- сөт тешләрен чистарту өчен махсус пасталар һәм йомшак щеткалар куллану;
- баланың иммунитетын ныгыту.



Фото: www.pixabay.com

Сәбәпләре

- иммунитетның зәгыйфьлеге;
- вируслар;
- гөмбәләр (аеруча кандида гөмбәсе). Әлеге төр стоматит, нигездә, күкрәк балаларында очрый;
- озак вакыт антибиотиклар кабул итү;
- бактерияләр (ешрак стафилококк, стрептококк);
- авыз куышлыгындагы төрле вак жәрәхәтләр.

БУ МӨНИМ

стоматитны дөвалый башлаганчы, аның этиологиясе ачыкланырга тиеш. Дәва чараларына авыртуны басучы һәм авыруны китереп чыгарган төп сәбәпләрне юк итүгә юнәлдерелгән препаратлар керә. Стоматитның нинди төре булса да, ризык жылымса гына булырга тиеш. Бу вакытта ачы, тозлы, борычлы, кайнар, салкын ризыклар тыела. Вакытында дөваланмаган гөмбәле стоматит аркасында кыз балаларда – вульвит, ир балаларда баланопостит, эзофагит, энтероколит, пневмония, цистит, артрит кебек катлаулырак чирләр да башлангыч мөмкин.





Хатын-кызның сәламәтлеге – кешелекнең киләчәге ул. Жир йөзенә сәламәт бала тудыру, аны тәрбияләп үстерү өчен иң беренче чиратта әни кеше үзе дә сау булырга тиеш. Организмдагы беренче карашка кечкенә генә булып тоелган проблемалар да киләчәктә катлаулырак хәлләргә китерергә мөмкин. Республика клиник хастаханәсенең гинекология бүлгегә табибы **Лилия МӨХӘММӘТҖАНОВА** белән хатын-кыз сәламәтлеге турында сөйләшәбез.

ПОЛИКИСТОЗ

Поликистоз синдромы – бик киң таралган һәм социаль мөһим саналган чирләрнең берсе. Бала табу яшендәгә һәр унынчы хатын-кызда очрый ул. Әлеге чир, нигездә, эндокрин системасындагы көйсезлекләр аркасында барлыкка килә. Нәселдәнлекне, әйләнә-тирәлек тәэсирен дә инкаръ итә алмыйбыз.

Гормональ системадагы кечкенә генә житешсезлек тә дисбаланска китерә – организмда ир-ат гормоннары арта, хатын-кызларныкы, киресенчә, кими. Шуның аркасында күкәйлек тирәли каты тышча барлыкка килеп, ул өлгергән күкәй күзәнәкнең чыгуына – овуляциягә комачаулый. Фолликул өлгерми башлау аркасында күкәйлектә күпләгән кисталар барлыкка килә. Чирнең атамасы да шуннан килеп чыккан, поли – күп дигәнне аңлата. Күкәйлекнең тышчасы калыная, әлеге үзгәрешләр аркасында жеңси житлегү чорында инсулин активлыгы күзәтелә. Бер караганда, инсулинның күкәйлектәгә кисталарга ни катнашы

бар кебек? Ул гормоннарның житештерелүенә турыдан-туры җавап бирә.

Поликистоз синдромы моннан 80 ел элек билгеле булса да, аның килеп чыгу механизмнары бүгенгәчә тулысынча ачыкланып бетмәгән әле.

Поликистоз билгеләре кыз балада инде яшүсмер чакта ук күренә башларга мөмкин. Әниләр кызларындагы күрем циклының үзгәрүенә игътибарлы булсыннар. Әмма беренче ике елда ул әле тотрыклы булмаса, берничә айга тоткарланырга да мөмкин. Ләкин ике елдан менструаль цикл инде рәткә салынырга тиеш. Проблемалар булса, табибка күренергә һәм дөвалауны үз вакытында башларга кирәк.

Поликистоз синдромы гинеколог тарафыннан дөвалана. Кайчагында эндокринолог киңәше дә кирәк була. Чирне ачыклау өчен комплекслы чаралар билгеләнә. Моңа гормоннарны ачыклау өчен кан анализы да, УЗИ да керә.

Сәбәпләре:

- эндокрин системасының төгәл эшләмәве;
- калкансыман, бөөр өсте бизләрендәгә чирләр;
- шикәр диабеты;
- гипоталамус, гипофиздагы көйсезлекләр;
- гормональ дисбаланс;
- нәселдәнлек;
- әйләнә-тирәлекнең тәэсире;
- дөрес тукланмау, гәүдәнең артык авырлыгы;
- абортлар;
- стресслар.

БУ МӨННМ

Күкәйлекләрдәгә поликистоз синдромы балага уза алмауга, аналык тышчасы гиперплазиясенә, аналык яман шешенә китерергә мөмкин. Менә шуның өчен дә әлеге диагноз куелган хатын-кызлар үз сәламәтлекләренә тагын да җитдирәк карарга, табиб кушканнарны төгәл үтәргә тиеш. Дөвалауның максаты – гормоннар житештерелүен җайга салу, организмда ир-ат гормоннарын киметү, күрем циклын җайлап, овуляциягә ирешү.

Билгеләре

- күрем циклы бозылу;
- биттә, муенда, ботның эчке якларында каты төкләр барлыкка килү – гирсутизм. Моңы гипертрихоз белән бутарга ярамый. Беләктә, аякларда йомшак төкләр булу – табигый күренеш;
- тәнгә бетчәләр чыгу (акне);
- май катламының ир-ат тибына хас булганча туплануы – корсакның аскы ягында, корсак куышылыгындагы әгъзаларда;
- пеләшләнү;
- инсулин активлыгы аркасында култык, касык, муен, беләк бөгелешләрендәгә тиренең каралжымланып торуы;
- корсак тиресендә тартылган эзләр – стриилар барлыкка килү;
- дөрес тукланып та, гәүдәнең авырлыгын нормада тотуның кыенлыгы;
- балага уза алмау.



ЖИҺАНДА — ЯЗ!

Апрель ае — табигатьнең керфекләрен яңа ачкан мәле. Тереклек дөньясы яңа көч, яңа сулыш белән яңа тормыш башлый. Бик тиздән бөреләр уяныр, беренче чәчәкләр кояшка елмаер... Әлегә исә тәрәзә төбөбездәге «бакчаны» тәрбиялибез. Чәчәбез, күчереп утыртабыз, ашлыйбыз...

Яшелчәгә

Апрель башыннан да калмый, помидорның иртә өлгерешле сортларын чәчәләр. Март ахырында чәчелгәннәрен исә пикировкалыйлар. Пикировкалауның кирәклеген күпләрдә бәхәс тудыра. Кемдер аны зуррак савытка күчереп утырту белән бутый. Пикировкалаганда үсемлекнең чуқ тамыр очы чөметеп өзеп алына. Шуңа күрә янтамырлар активлаша. Томат, кәбестә, петуния, лобелия, канәфер чәчәге, бакча җилгә пикировкалаганны ярата. Кыяр, кабак, ташкабак, кавын, аквилегия, мак, мальва моны авыр кичерә. Борыч һәм баклажанны да пикировкасыз үстерү кулайрак.


Жәйнең беренче аенда ук түтәлдән яңа өзелгән хуш исле кыяр белән сыйлану өчен, апрельдә аны рассадага чәчеп үстерә торалар. Сортна карап, түтәлгә утыртканчы 20–30 көн кирәк, шуннан орлыкларны чәчү вакытын исәплиләр. Кыяр орлыгын турыдан-туры аерым савытларга чәчәләр. Кыяр үсентесе җилсез һәм җылы урынны ярата.

Теплицасы булганнар апрель аенда кәбестә орлыкларын теплицага чәчә ала. Монда салкынча температураны саклавы уңайрак.

Кышкы саклау өчен ак башлы кәбестәнең Агрессор, Амагер, Белоснежка, Валентина, Женева, Колобок сортлары әйбәт. Иртә өлгерешле сортларны апрельнең беренче көннәреннән дә калмыйча, уртача өлгерешлене — апрель уртасына кадәр, соң өлгерешле сортларны 20 апрель тирәләрендә чәчәләр. Орлыкларны 10–15 см ара калдырып, сызылган буразналарга, бер-берсеннән 3–5 см ераклыкта чәчәргә кирәк.

Триходерма үрчәтәбез

Бәлки, бу гөмбә турында инде ишеткәнегез булгандыр. Бакчачының экологик яктан зарарсыз ярдәмчесе ул. Фитофторадан, фузариоздан, тамыр муентыгы черегеннән саклаучы бу гөмбә бакчачылык кибетләрендә сатыла. Бар бакчаны эшкәртү өчен җитәрлек күләмдә сатып алу шактый бәягә төшәчәк. Аны өйдә дә үрчәтә була. Моның өчен 1 кг арпа, 1 кап әзер триходерма гөмбәсе, су, чиста банка кирәк. Арпа ярмасын чиста суга чыкканчы кат-кат юып, салкын суда 8–12 сәгать чылатабыз. Аннары сөзеп, саркытабыз. Стерильләштерелгән чиста банкага бүрткән ярманы салып, 4–7 минутка микродулкынлы мичкә куеп алабыз. Ярма кайнарланарга, ләкин пешмәскә тиеш. Кибеттән алган триходерма гөмбәсен, инструкциядә күрсәтелгәнчә сыеклап, суыган ярма өстенә агызабыз. Банка авызын тастымал белән каплап, җылы урынга куябыз. Бер-ике көннән ярма ак төсле кунык — мицелийлар белән каплана. Ә тагын өч-дүрт көннән саргылт-яшел төсле споралар күренә башлый, алар мицелийларны тулысынча каплап алгач, триходерманы үсемлекләр өчен кулланып була. Ярты литрлы банкадагы гөмбәне 30 литр суда сыеклыйлар. Кулланып бетмәгән ярманы туңдырып яки киптереп сакларга мөмкин.



Бакчачыга

Агачларда бөреләр уяна, ә алар белән бергә корткычлар да... Апрель ае — чир тудыручы гөмбәләр, корткычлар белән көрәшү вакыты. Бөреләр ачылганчы җимеш агачларына һәм куакларга чирләргә каршы препаратлар бөркеп өлгерергә кирәк. Иң гади чаралардан — 3 процентлы бакыр купоросы. Аны һава температурасы 5 градус җылылыктагы, җилсез көнне сибәрләр. 10 литр суга 300 г бакыр купоросы алына (3 процентлысы өчен). Әлегә чара парша, кутыр, антракноз, монилиоз, коккомикоз, ончылык авыруларыннан да профилактика булып тора.

Карлыган куакларын корткычлардан зарарсыздандыру өчен кайнар су бөркергә киңәш ителә. Әмма моны белеп эшләсәң генә файдасы бар. Кайнар суны бөреләр ачылганчы, ягъни кар эреп бетәр-бетмәс вакытта ук башкаралар. Су 80 градустан да кайнар булмасын. Куакны тигез эшкәртү өчен, ботакларын җыеп бәйлиләр. Суны бер урынга 3 секундтан да артыграк сибәргә ярамый, югыйсә ботаклар пешәргә мөмкин.

Кар эреп, җир кипкәнче, агач-куакларны беренче тапкыр ашлыйлар. Бу чорда азотлы ашламалар кулланыла. 1 квадрат метрга 50–100 ашлама кертеп, туфрак белән җиңелчә генә күмдерелә.

Фото: www.pixabay.com





ЖИҢСЕЗ КҮЛМӘК КИЯРГӘ ӘЗЕРЛӘНӘБЕЗ

Көннәр жылыну белән без, хатын-кызлар, матур күлмәкләр, җилфердәп торган итәкләр киябез. Жиңсез киёмнәр кигәндә күз иң элек беләкләргә төшә. Ә ул сыек булып, мускуллар тонуста булмаса, кигән күлмәкләрнең бер матурлыгы калмый. Беләк тулышып, мускул линияләре күренеп торсын өчен, махсус күнегүләр эшләргә кирәк. «Физик эш башкарып кына кулларны матурлап була дигән фикер дәрәс түгел, чөнки бертөрле генә мускуллар хәрәкәткә килә, шуңа күрә махсус күнегүләр эшләргә кирәк», – ди тренер Резеда МУСИНА. Спортзалга бармыйча, аларны өйдә генә эшләргә дә мөмкин. Бары тик 2,5 килограммлы ике гантель һәм теләк кенә кирәк. Һәр күнегүгә өчәр тапкыр 12–15 кат эшләү җитә. Киттек!



1 Туры итеп басабыз. Кул чугын алга таба борып, гантель тоткан кулларны берәз алга чыгарабыз. Сулыш чыгарганда кулларны як-яктан өскә күтәрәбез, ә сулыш алганда әкрән генә төшерәбез.



2 Бу күнегүгә мәктәп эскәмиясеннән үк беләбез. Кулларны шулай ук берәз алга сузабыз һәм сулыш чыгарганда, терсәкләрдән бөкләп, салмак кына гантельләргә күкрәккә таба китерәбез.



3 Гантельне ике кул белән тотып, кулларны өскә күтәрәбез дә, гантельне баш артына җибәрәбез; сулышны чыгарганда аны өскә таба күтәрәбез. Күнегүгә ясаганда – сынның туры, калак сөякләренең бер-берсенә тиеп торыуы мөһим.



4 Тездән берәз гына чүгәбез, арканы төз тоткан хәлдә алга таба иеләбез. Куллар терсәктән бөгелгән, сулышны чыгарганда кулларны артка җибәрәбез.



5 Туры итеп басабыз, куллар як-якка күтәрелгән. Бу вакытта күкрәк киерелгән булырга тиеш. Сулыш чыгарганда кулларны өскә күтәрәбез. Сулыш алганда – төшерәбез.

Күнегүләрне QR-код аша кереп, видеодан да карый аласыз.
Фото һәм видео: Анна Арахамия.



Челтәр- челтәр ак пәрдә

Яз җиткәч үзебезне генә түгел, яшәгән өебезне дә матурлыйсыбыз килә. Өйне, тәрәзәләрне юа башлыйбыз. Ел фасылына карап пәрдәләр алыштырып элү – элек-электән килгән гадәт. Өйне яңача бизәп куйгач, дөнья үзгәрәп, яктырып киткән кебек. Мода өй бизәүне дә урап узмый. Бүгенге көннең тренды нинди? Белгечләр нинди тукуыма, фурнитура, стиль тәкъдим итә? Пәрдәләр дизайнеры Азалия ГАЛИМОВА шушылар хакында сөйли.



Фото: А. Галимова

2021–2022 еллар тренды

Пәрдә – текстиль декор элементы. Дөрәс итеп сайласаң, теләсә нинди өйнең йөзек кашына, хәтта визит карточкасына әйләнә.

Берничә ел модада булган табигый нейтраль төслә тукуымаларга ачык һәм текстуралылары алмашка килде. Тәрәзәләрне бизәүдә киң кулланылган ламбрекеннар да пьедесталдан төштә. Алар болай да өй биеклегә өч метрдан арткан очракта гына килешләр күренә. Тәбәнәк йортларда ламбрекен элүгә киңәш итмим, чөнки өй биеклеген бик нык «ашый».

Кәрниз охшамаган очракта бердәнбер вариант: бандо кулланьрга була. Катърылып тегелгән махсус формадагы тукуыма шул рәвешләр кәрнизне каплай. Гомумән, тәрәзә бизәүдә ламбрекеннарга, чукларга өстенлек бирүчеләр азаеп бара. Классик стильне хәзәр бик аз сайлайлар. Дөрәс, узган ел яңа декор – магнитлы чуклар барлыкка килде. Әмма аңа сорау зур түгел, күрәсен, белеп бетермиләр. Алар кыз кулындагы йөзек кебек, пәрдәгә шарм өсти. Хәзәр модада бер тондагы, гади генә эленеп торган пәрдәләр. Велюр, ясалма замш белән кызыксыналар. Бик сирәк очракта гына портьерны җыя торган элемент кулланыла.

Кәрнизләр буенча билгелә бер тренд юк. Нигездә, түшәмгә беркетелгән кәрнизгә сорау зур, чөнки алар очсыз, һәм аның нинди материалдан эшләнүе мөһим түгел. Җитмәсә, күпләр хәзәр тарттырылган түшәмнәр ясата. Стенага беркетү өчен дюралюминийдан ясалган таяклар киңәш итәм. Алар күптөрләр төсләрдә. Кәрнизнең баш-башларына өйнең стилинә туры килерлек элементлар куярга мөмкин.



Пәрдә сайлау

Пәрдәләр сайлаганда жиһазларның нинди материалдан ясалына игътибар итсәгез иде. Мәсәлән, рогожка, ягъни капчык сыман тупас тукумадан ясалган мебельле өйгә шундый ук тукумадан тегелгән пәрдәләр сайлау дәрәсрәк булып. Диван-креслолар велюр белән тышланса, пәрдәләрне шома

текстуралы тукумадан тектерегез. Акцент ясыйсыгыз килсә, портьерны жыеп торган декорны башка төрлө тукума сайлагыз. Аерым бер төсмер бирер өчен махсус кант кулланырга киңәш итәм клиентларыма. Ягъни пәрдәләрне контрастлы төстөгө тукума белән читлибез йә өстән полоса жиберәбез. Ул бик матур акцент булып тора.

Бүлмәләргә нинди челтәр-пәрдәләр эләрәгә?

Бүлмәдә тәрәзәләр аз һәм кечкенә икән, авыр портьерлар эләрәгә кирәкми. Ул яктылык керергә дә комачаулы, бүлмәне дә кечкенә итеп күрсәтә.

Челтәр сайлаганда саранланырга ярамый. Ул тәрәзә иңненән кимендә ике тапкырга киңрәк булырга тиеш. Жиңел, таралып торган шома тукумаларга өстенлек бирегез. Челтәр сайлаганда өйдәгә яктылык мөһим роль уйный. Мәсәлән, тәрәзәләр төньякка чыга икән, бизәксез, ап-ак челтәр сайларга кирәк. Ул яктылыкны яхшы кертә. Әгәр дә кояш төшкән як икән, калыңрак, бизәкләрәк тә ярый. Мәсәлән, креп тукума.

Кухняга пәрдәләр теккәндә гарнитурның ничек корылуына карап эш ителә. Кайбер мебель ясаучылар шкаф белән стена арасында бөтенләй урын калдырмый, нәтижәдә, челтәр 10 сантиметр чамасы мебельгә тиеп тора. Моннан котылу өчен, челтәрне бер якка жыйдырып куябыз. Тәрәзә төбенә терәтеп ясалган мебель булса, кыска челтәр, рим пәрдәләре уңышлы булып.

Балалар бүлмәсенә, гадәттә, якты төсләр сайлана. Алсу, зәңгәр, сары, яшел, төслө тукумадан тегелгән пәрдәләргә өстенлек бирелә. Алар аксыл көрән (бежевый) төстөгә челтәр белән килешә. Гомумән, төсләр балага, аның холкына карап сайлана. Кайберәүләр балалар бүлмәсенә яктылык кертми торган блэкаут пәрдәләр элә. Имеш, балага төнлә йокларга уңайлы. Эмма бу идея белән килешмим. Балаларның үз биоритмнары формалаша.

Блэкаут пәрдә кояш яктысында да бүлмәне томалый. Ә караңгыда уянырга авыр. Бу өлкәннәргә дә кагыла. Бигрәк тә иртән авыр торучыларга мондый төр пәрдәләрне кулланмаса киңәш итәм. Бүлмәне караңгылатасыгыз килә икән, 50–70 процентка караңгырак портьерлар сайлагыз. Стандарт яктылык сезне уята алачак. Бу – организмга да азмы-күпме стресс дигән сүз.

Челтәр-пәрдәләрне ничек юарга?

Составында полиэстер булган тукумаларны 20 градуслы жылымса суда юарга киңәш итәм. Юу өчен махсус капчыкларга салсагыз, машина барабаны челтәр-пәрдәләргә зыян китермәс. Табигый тукумаларны коры химчисткага бирү киңәш ителә. Кер юу машинасында юганнан соң алар формасын югалтырга мөмкин. Бәрхет тукумадан тегелгән пәрдәләрне дә юарга ярамый.

Челтәрләрне «Белизна» белән юарга киңәш итмим. Бер-ике тамчы көнкүреш агарту химиясен генә тамызыгыз. Ак төстөгә челтәр иртәме-соңмы кояш нурларыннан саргая ул. Аларны куллану вакыты ун елдан артмый. Дәрәс итеп юылган очракта, портьерлар бик озак хезмәт итәргә мөмкин. Хәзер челтәр-пәрдәләрне үтүкләргә яратмыйлар. Аларны дымлы килеш эләр, кипкәч, сырлар калса, пар уюты белән йөртеп алалар. Әйткәнемчә, зәвык белән сайланган челтәр-пәрдәләр күзнә иркәли. Өгез һәрвакыт ямьле булсын!

Чулпан ГАЛИӘХМӘТОВА
әзерләде.



Төрөк пәхләвәсе

Рамилә ЗАКИРОВА – Әлки кызы. Алар гаиләдә өч кыз. Бәләкәйдән дәү әниләре янында, аның уң кулы булып үскәнгәдер, өчесе дә аш-суга бик уңаннар. «Кулларың ятып тора, пешекчегә бар», – дип әйтә торган була Рамиләгә дәү әнисе. «Пешеренергә бик яратам, – ди ул үзе дә. – Ризык әзерләгәндә жаным ял итә. Күңлем боекса, аш бүлмәсенә кереп бикләнем дә, берәр яңа рецептны сынап карыйм. Шуннан үземә бер рәхәтлек алам, борчу-мәшәкәтләрем онытыла». Пешергән ризыкларын матур итеп фотога төшереп, рецептларын дуслары белән дә бүлешә ул. Ире Фәнил дә: «Безнең Рамиләдә рәссамлык сәләте дә бар. Аның ризыклары тәмле дә, матур да була», – дип, хәләленең күңелен үстереп тора. Бөтендөнья татар конгрессы уздырган «Татар табыны-2019» конкурсының финалисты булуы да юкка гына түгел. Дәү әнисенең киңәшен тотса – яхшы кулинар, хыялы артыннан барса моңлы тавышлы артистка булыр иде Рамилә. Ә ул менә педагогик белем алган, физика укытучысы булырга әзерләнгән. Тик... язмыш исә тормыш сукмакларын бөтенләй башка юлга кертәп җибәргән: Рамилә Казан шәһәре муниципаль берәмлегенең сайлау комиссиясендә инженер булып эшли. Алган белеме менә кайда кирәк булган аңа! Әмма кайда гына эшләсә дә, яраткан хоббиена тугрылыклы ул. Аның өчен иң рәхәт, иң жылы урын – аш бүлмәсе!

Бүген укучыларыбызга ул пәхләвә пешерү серләрен ачар. Пәхләвәнең әллә ничә төрлесе әзерли Рамилә. Бу юлы исә төрөк пәхләвәсен пешереп карарга булдык. Ягез, кемнәр безгә кушыла!





Кирәк

- 2 йомырка;
- 130–150 мл сөт;
- 100 мл үсемлек мае;
- 1/4 бал кашыгы тоз;
- 1 бал кашыгы камыр көпшәкләндергеч;
- 500–600 г он;
- камырны жәйгәндә куллану өчен кукуруз крахмалы;
- эчлегенә салырга 400 г вакланган әстерхан чикләвеге;
- өстенә сибәргә 300 г эретелгән атланмай;
- бизәр өчен вакланган пестә (фисташка) чикләвеге.

Эш барышы

- 2 йомырка, сөт, үсемлек мае, тоз, камыр көпшәкләндергечне бергә кушып, артык каты булмаган

камыр басабыз. Үзләнгәнче баскач, 30–50 минут тирәсе ял иттерәбез.

- Камырны куна тактасына төшереп, 13–15 тигез өлешкә бүләбез.

- Һәр өлештән бик юка жәймәләр жәябез. Камырны жәйгән вакытта он урынына крахмал кулланабыз.

- Майламаган коры табага өч жәемне бер-бер артлы түшәп, камыр өстенә мул итеп төелгән әстерхан чикләвеге сибәбез. Чикләвек күбрәк булган саен тәмлерәк.

- Чикләвек өстенә кабат өч-дүрт кат итеп камыр жәелә. Аның өстенә дә мулдан чикләвек сибәбез.

- Калган кисәкләрне дә шулай юка итеп жәеп, бер-бер артлы табага түшибез. Әзер пәхләвәдә өч кат камыр, ике кат чикләвек булырга тиеш.

- Үткен пычак белән пәхләвәне тигез итеп кыек шакмакларга (ромбикларга)

бүлеп чыгабыз. Ромбикларның зурлыгы 4 см тирәсе.

- Эретелгән атланмайны камыр өстеннән сибеп, пәхләвәне 180 градус кайнарлыктагы мичкә 50–60 минутка куябыз. Ул алсуланып пешәргә тиеш.

- Пәхләвә пешеп чыгарга 10 минут кала, ширбәт кайнатабыз. Моңың өчен 300 г шикәр комы, 300 мл су, берничә лимон телеме кирәк. 10 минут кайнагач, ширбәтне сөзәбез.

- Пәхләвәне мичтән алып, өстенә чүмеч белән кайнап торган ширбәт агызабыз.

- Бизәр өчен исә вакланган пестә чикләвеге әзерлибез.

Пәхләвә кайнар килеш тә, суынгач та бик тәмле була.

Күрәсез, аны әзерләүнең бер катлаулылыгы да юк.

Чәйләрегез тәмле булсын!





Детокс-аш

Озакка сузылган авыр кыштан соң организмыбыз туклыклы матдэләргә, витаминнарға мохтаж. Яңа гына сыгылган соклар һәм смузилар бу кытлыкны тулыландыра, билгеле. Ләкин рационыбызны детокс-ашлар белән дә баетырга булдык. «Дәрес туклану» рубрикасының даими авторы Камилә ДИМӨХӘММӨТОВА бүген нәкъ менә аларның файдасы турында сөйләр.



Детокс-аш – яшелчәдән әзерләнгән жиңел ризык. Ул организмны шлаклардан һәм токсиннардан арындыра, файдалы микроэлементлар белән баета, туклык хисе бирә. Ә яшелчәләрдәге клетчатка эчәкләкне чистартырга булыша, кирәкле микрофлораны торгыза, иммунитетны ныгыта. Рационыгызга детокс-ашлар өстәп, матдәләр алмашын яхшыртасыз.

Детокс-ашның нигезен яшелчә шулпасы тәшкит итә. Аны төрлечә әзерләргә мөмкин, без исә база вариантын тәкъдим итәбез. Бериюлы кулланып бетерә алмасагыз, калганын туңдырып та куя аласыз.

Брокколидан детокс-аш

■ Әлеге аш өчен төп ингредиентлар – брокколи, сельдерей һәм яшел борчак. Брокколи организмны менә дигән итеп чистартучы продукт. Ул ялкынсынуларны баса, йөрәк-кан тамырлары, ашкайнату системалары эшчәнлеген жайга сала.

■ Сельдерейда исә калорияләр бик аз, ә менә С витаминны күп. Антиоксидантларга, ялкынсынуны басучы матдәләргә дә бай ул. Брокколи кебек үк, сельдерей да йөрәк-кан тамырлары, ашкайнату системалары эшчәнлеген көйләргә булыша.

■ Яшел борчак – аксым чыганагы.

Кирәк:

- якинча 350 г брокколи;
- 3 сельдерей сабагы;
- 150 г туңдырылган яшел борчак;
- бер кечкенә имбир кисәге;
- 5 кыяк яшел суган;
- 400 мл яшелчә шулпасы;
- төмәнчә тоз белән борыч.

Эш барышы:

■ Сельдерей, суган һәм брокколины ваклап турагыз, ә имбирны угычтан уабыз.

■ Табага аз гына май салып, сүрән утта суган белән имбирны кыздырып

Шулпа әзерләү:

3 литрлы салкын суга 4 кишер, 2 баш суган, 3 сельдерей сабагы, 5–7 тармак укроп, петрушка, 3–4 тармак тимьян, 3–4 тырнак сарымсак, 6–7 борчак кара борыч, дөфнә (лавр) яфрагы һәм төмәнчә тоз кирәк.

Яшелчәләрне суга салып, кайнап чыккач, 25–30 минут талгын утта пешерәбез. Соңыннан шулпаны сөзәбез. Шулпа әзер! Әлеге шулпа белән төрле детокс-ашлар пешерергә мөмкин. Без исә брокколи ашы тәкъдим итәбез.

алабыз. Аннары шунда ук сельдерейны һәм шулпаны өстибез.

■ Шулпа кайнап чыкканнан соң, утны киметеп, 25 минут пешерәбез. Шулпага брокколи белән яшел борчакны салып, 5 минут кайнатабыз да уттан алабыз.

■ Аш берәз суына төшкәч, блендер белән издерәбез.

■ Табынга биргәндә кабак яисә көнбагыш төше, чикләвек, бер чеме-тем генә кызыл борыч яисә көнжет орлыгы белән бизәргә була.

Ашларыгыз төмле, сихәтле булсын!

Кучкар йолдызлыгында туган хатын-кызлар – көчле шәхесләр. Күп кенә «тимер леди»лар нәкъ менә Кучкарлар. Әлеге йолдызлык Марс планетасы йогынтысында, ә ул егетләр планетасы санала. Менә шуның өчен аларның холкында ир-егетләргә хас сыйфатлар чагылып китә дә инде. Хатын-кыз Кучкар теләсә нинди катлаулы хәлдән дә чыгу юлын табачак, үз проблемаларын үзе чишәчәк.

Кучкар хатын-кыз – чып-чын перфекционист. Аның бөтен нәрсәсе идеаль булырга тиеш. Үзенә көчсез якларын берәүгә дә күрсәтмәс, зарланмас. Мөстәкыйльлеккә бик яшьли өйрәнә, үз язмышын үзе кора. Кучкарны буйсындырам димә.

Мөнәсәбәтләр

Кучкар хатын-кызлар ирләрне үзләренә жәлеп иттерә белә. Никадәр генә көчле булсалар да, яраткан кешесе янында алар нәфис, нечкә күңелле, ягымлы хатын-кызга әверелә. Тугрылык – төп принциплары. Аның өчен ир-егетнең акчасы түгел, шәхси сыйфатлары мөһимрәк. Кайчак ул үзеннән көчсезрәк ир-егетне дә сайларга мөмкин, ләкин аның алга таба үсәрлек мөмкинлеген күрсә генә.

Гаилә

Кучкарлар идеаль гаилә кору турында хыяллана һәм бу адымга бик уйлап кына бара. Ирен тагын да үстерер өчен кулыннан килгәннең барысын да эшли. Аның янәшәсендә тыныч кына яши алмыйсың.

Карьера

Бу йолдызлык астында туган хатын-кызлар гел югарыга омтыла. Үзенә максат куя икән, ул аңа, һичшиксез, ирешәчәк һәм моның белән генә дә тукталып калмаячак. Кучкарларны аерып тора торган тагын бер сыйфат – акыл. Бизнестамы, фәндәме, шәхси өлкәдәме – акылы аңа һәрвакыт ярдәм итеп, ялгыш адымнардан саклап килә.

Кучкар. Кыйммәтле әйберләр сатып алу, зур чыгымнар өчен яхшы вакыт түгел. Бу – рухи үсеш, әхлакий кыйммәтләрне ныграк бәяләү ае. Яңа эшләр башласагыз, яңа белемгә тотынсагыз, уңышка ирешерсез.

Үгезбозау. Уңышлы ай булыр. Рухи күтәренкелек ай ахырына кадәр дәвам итәр. Нәрсәгә тотынсагыз, шул эшегез гөрләп барыр. Моңа кадәр уйларга да күркүп торган идеяләрегезгә керешә аласыз.

Игезәкләр. Энергиягез ташып торса да, ялгызыгыз гына калып, жаныгызны тыңлыйсы килер. Үз-үзегезне аңлар, хаталарыгызны танып, аларны төзәтер өчен менә дигән чор. Ижади талантыгыз ачылыр.

Кысла. Сабырлык, башкаларны аңларга тырышу, үз-үзеңне кулда тоту – бу айның төп таләбе менә шулар. Уңышны күркүтмәс өчен, телегезне тыебрак, күңелдәгесен яшеребрәк торыгыз.

Арыслан. Эш азлыктан зарлана алмыйсыз. Аның каравы, нәтижәсе сөенерлек булыр: һөнәри яктан үсеш көтелә. Шуның белән бергә акча ягы да күпкә жайлана төшәр. Әлеге үзегезне күрсәтергә тырышыгыз.

Сәмбелә. Документлар белән эшләүдә, хокукий мәсьәләләрне чишүдә уңышка ирешерсез. Яңа белемнәр жиңел үзләштерелә, бу мөмкинлектән файдаланып кала аласыз. Рухи кыйммәтләргә омтылыш көчле.

Бизмән. Тыныч һәм имин ай. Ләкин сезнең кебек эш дип яшәүчеләр өчен күңелсез тоелырга мөмкин. Хәер, озақ күңелсезләнәргә туры килмәс, бу айда күңелле сүрпризлар күп булырга тиеш.

Чаян. Табигатьтә генә түгел, күңелегездә дә яз. Һәм ул хис әле озақка барачак. Бу күтәренкелек әллә нинди катлаулы эшләрне дә бер тында башкарырга мөмкинлек бирер. Тормышның вак-төягеннән дә ләззәт алып яшәрсез.

Укчы. Айның энергиясе тынычлыкка, дуслыкка этәрә. Ләкин ай ахырына таба мәшәкәтләр күбәеп китеп, тынычланырга жай калмавы да ихтимал. Эшнә генә түгел, сәламәтлекне дә кайгыртырга вакыт.

Кәжәмөгез. Нәрсәгә сәләтле икәнегезне күрсәтергә жай чыгар. Тырышлыгыгызның нәтижәсе куанычлы. Моңа кадәр чишелми килгән мәсьәләләр жиңел генә хәл ителер.

Сукояр. Эш алымнарын үзгәртәргә туры килер. Яңалык уйлап тапканчы, элеккегеләрнең тәжрибәсенә күз салыгыз, чишелешне шунда күрерсез. Якыннарыгызга бәйле хәл итәсе мәсьәләләр килеп чыгуы ихтимал.

Балык. Сез актив, көчле, эш дәрте белән янасыз. Мондый куәтле энергия ташкынын файдалы итеп кулланып калыгыз. Ләкин бу айда акчалар белән сак эш итегез, уйланмаган чыгымнар килеп чыкмае.



ТЫН ЧӘЧӘКЛӘР ЖЫРЫ

Чаллы рәссамы Марсель Сингатуллин киндерләрендәге чәчәкләренә һәм мәсә: бәйләмнәрдәгеләре дә, зур итеп, макросурәт рәвешендә язылганнары да камиллек чигендә! Аның ижаты каршында күпләр эреп китә! «Сез тудырган матурлыктан күз дә аласы килми!» – дигән ихлас соклануларны еш ишетә, еш укый талант иясе.

Ә бит балачакта күп рәсемнәр яса да, рәссамлыкка омтылышы булмаган аның. «Үсеп житкәч йә язучы, йә умартачы булырмын дип уйлый идем, – ди Марсель. – Сәнгатькә тартылу, нәкъ менә майлы буяулар белән картиналар язучы теләгә... бик кинәт кенә, 19 яшемдә күңелемне биләп алды. Шунда килчәгемне сынлы сәнгать белән бәйләргә теләвемне аңладым, тик моның өчен һөнәри белем алырга да кирәк иде: Чаллы педагогика институтының сынлы сәнгать-графика факультетына өч тапкыр имтихан тоттым. Уку еллары тәмамлангач, иреккә рәссам булып киттем, осталыгымны арттыру өчен гел практикада булдым... Тәүлекнең яртысы диярлек нидер ясап үтә иде. Хәзерге уңышлы ижат итүемнең бер сәбәбе – тырышлык та».

Марсель Зөфәр улының ижатында төп юнәлеш һәм максат – чәчәкләр матурлыгын күрсәтеп бирү булса да, ул башка жанрдагы картиналарны, марина һәм анималистика юнәлешендәге әсәрләрен дә яратып, зәвык белән яза. Дингез пейзажларын ижат итәр өчен И. Айвазовский әсәрләрен тирәннән өйрәнеп тәҗрибә туплаган. Анималистикага килгәндә, башта төрле кошларны һәм жанварларны яса да, соңгы вакытта ул бары тик атларны сурәтләү белән генә мәшгуль. «Аларны кечкенәдән яратам, чөнки дәү әтием Марс гомер буе атлар тотты, һәм мин дә аның янында шул атлар белән мәш килә

идем. Шуңа күрә аларны теләсә кайсы ракурста, килешле һәм бик тә төгәл итеп сурәтләп бирә алам», – ди Оста.

Марсель Сингатуллин әсәрләре Россия һәм БДБ дәүләтләре, Болгария, Германия, АКШ һәм Австриядәге шәхси тупланмаларда да саклана.

Тамашачыларның кайберләре рәссам картиналарына сокланып кына калмыйча, ул үткәргән осталык дәрәсләренә дә теләп йөри. Картиналарын игелекле, куәтле энергетикалы арт-терапиягә тинләүчеләр дә җитәрлек. Бик тә зәвыклы сәнгатьсәярләр дә бу фикер-бәйләмә белән килешә. Марсель исә уңышларының серен хәләл җефетә белән дә бәйли: «Без икебез дә рәссамнар, бергә укыдык. Алсуға бер күрүдә гашыйк булдым. Бүгенге көндә ул минем иң якын киңәшчем дә, илһамчым да! Улыбыз Марат белән кызыбыз Алиса килчәктә рәссам булып китәрләрме, әлегә билгесез, әмма аларның да рәсем ясауда сәләтләре бар!»

Марсель Зөфәр улы шәхси һәм гомуми күргәзмәләрдә еш катнашмый, ләкин башка рәссамнар аның ижаты турында күптән югары фикердә инде. Останың журнал укучыларына тәкъдим ителүче шушы үзенчәлекле эшләр галереясы да күпләр күңеленә хуш килер дигән фикердә без.

Һава, яктылык белән сугарылган картиналарын дагы тыныч төс-төсмерләр, кылкаләменә «ювелирлык» дәрәжәсендәгә нәфис буяу япмалары талантлы рәссамның үз хезмәтен бик яратуын сөйли. Чиксез дингез-океаннарның төрле кәефләрен, тырыш атларының мәгърурлыгын, шат чәчәкләр ямен үз эченә алган экспрессив ижаты килчәктә дә сөендерер әле безне.

Зилә НИГЪМӘТУЛЛИНА



МАРСЕЛЬ СИНГАТУЛЛИН

2021



ГОД РОДНЫХ ЯЗЫКОВ И НАРОДНОГО ЕДИНСТВА
В РЕСПУБЛИКЕ ТАТАРСТАН

ТАТАРСТАН РЕСПУБЛИКАСЫНДА
ТУГАН ТЕЛЛӘР ҺӘМ ХАЛЫКЛАР БЕРДӘМЛЕГЕ ЕЛЫ



Елена АЛЕКСЕЕВА,
Кайбыч районы Кече Мәми авылы
жирлеге башлыгы

Мин Кече Мәмидә туып, шушы авыл мәктәбендә белем алдым. Күпмилләтле мәктәп – төрле авыллардан килеп укыйлар иде монда. Татары да, чуашы да, рус балалары да... Мәктәпкә укырга кергәнче татарча белдем дип әйтә алмыйм. Өйдә без чуашча сөйләштек, чуаш авылында яшәгәч, урамда да күбрәк чуаш телендә аралаштык. Дусларым, классташларым арасында татарлар күп иде, татар теленә мине алар өйрәтте. Кыен булмады татарча өйрәнү. Әле ярый өйрәнгәнмен, дим. Кече Мәми муниципаль авыл жирлегенә татар авыллары да керә. Жирлек башлыгы булгач, алар белән гел аралашып торырга туры килә. Татар авылларында яшәүче әби-бабайлар русча бик яхшы белеп тә бетермәскә мөмкин бит. Алар белән үз телләрендә сөйләшә алуым һәрвакыт ярдәм итә. «Син бит чуаш кызы, ничек татарча өйрәндең?» – дип аптырыйлар. «Татарча белмәгән чуаш бармыни ул?!» – дип җавап бирәм. Тел белүнең беркемгә дә авырлык китергәнә юк әле, ә менә ярдәмен көн дә тоям.



Фото һәм видео: Анна Арахамия.

Видеоны карар өчен смартфонның камерасын QR-кодка якынайтыгыз.



4612750670028